
பொன்னான வாக்கு 


பா. ராகவன்‌ 


பொன்னான வாக்கு (அரசியல்‌ கட்டுரைகள்‌) 


பா. ராகவன்‌ 


சமர்ப்பணம்‌ 

நண்பரும்‌ ஆசிரியருமான 

ம.வே. சிவகுமாரின்‌ நினைவுக்கு. 
பொருளடக்கம்‌ 

முன்னுரை 

0. கட்டளைத்‌ தம்பிரான்கள்‌ ஆவோமா? 
1. அட்டையதிகாரம்‌ 

2. ஆரிய உணவு உன்னது; 

திராவிட உணர்வு என்னுது! 

3. சுயமும்‌ இச்சையும்‌ 


4. ஜாதி ஓட்டில்‌ பாதி ஓட்டு 

5. இளமை எனும்‌ பூங்காற்று 

6. விளம்பர முதல்வர்‌ 

7. பேங்க்‌ பேலன்ஸ்‌ பிரச்னை 

8. அட எழவே, நீ ஏன்‌ 

தேர்தல்‌ சமயத்தில்‌ விழவேண்டும்‌? 
9. வாங்காதே! 

10. பம்ப்பர்‌ அரசியல்‌ 

11. புரட்சி படுத்தும்‌ பாடு 

12. அல்வா வியாபாரம்‌ 

13. அதிகார நந்தி 

14. போற்றிப்‌ பாடடி பெண்ணே, 
கேப்டன்‌ காலடி மண்ணே! 

15. அள்ளிவிடும்‌ கலை 

16. கள்ளச்‌ சிரிப்புக்‌ கபட நாடகம்‌ 
17. தெருக்கோடிக்‌ குரல்‌ 

18. வலை வீசம்மா வலை வீசு! 


19. உங்கள்‌ ஓட்டு 

குண்டு கத்திரிக்காய்க்கே! 

20. பில்டப்‌ வேணுமப்பா! 

21. காராபூந்திக்‌ கட்சிகள்‌ 

22. பரிசுத்த ஆவிக்‌ குளியல்கள்‌ 
பற்றிய குறிப்புகள்‌ 

23. வினோத ரச மஞ்சரியும்‌ 
வீணாய்ப்‌ போன தலைவர்களும்‌ 
24. கைவிட்ட நாக்கு 

25. பட்டியல்‌ பூதம்‌ 

26. வாங்கினால்‌ ஃபுல்‌; 
இல்லையேல்‌, செல்‌! 

27. சலுகையிலே இனிமை காண முடியுமா? 
28. கார்ப்பரேட்‌ கர்மயோகி 

29. ஒய்யாரக்‌ கொண்டைகளும்‌ 
உட்கட்சிப்‌ பூசல்களும்‌ 

30. நாலு வரிசை அறுபத்தி மூவர்‌ 


31. புதிய பிரசார பீர்‌ மற்றும்‌ அங்கிகள்‌ 

32. சொல்லதிகாரம்‌ 

33. ஒரு கடலை மிட்டாய்‌, 

கடுக்காய்‌ ஆன கதை 

34. கணக்குகளின்‌ கணக்கு 

35. காகமும்‌ நரியும்‌ 

கணக்கில்லா வடைகளும்‌ 

36. அபாய அறிக்கை 

37. வாங்க, தவம்‌ பண்ணலாம்‌! 

38. பொறுப்புடா! 

39. நோட்டாவுக்கு நோ சொல்லுங்கள்‌! 
40. இது வேறு தலைமுறை 

41. புதிய வாக்காளர்கள்‌ 

என்ன நினைக்கிறார்கள்‌? 

42. பாவ்பாஜி பிரசாரங்கள்‌ 

43. ப்ரிண்டட்‌ டி ஷர்ட்‌ பிசினஸ்‌ 

44. கூட்டிக்‌ கழித்துப்‌ பார்க்கும்‌ நேரம்‌ 


45. 234 உத்தமபுத்திரர்கள்‌ 

முன்னுரை 


ரொம்ப வருஷங்களுக்கு முன்னால்‌ வாரமலரில்‌ ஒரு தொடர்கதை 
எழுதினேன்‌. அது ஒரு க்ரைம்‌ த்ரில்லர்‌. அதன்பிறகு இப்போதுதான்‌ மறு 
நுழைவு. இந்த முறையும்‌ க்ரைம்‌ த்ரில்லர்தான்‌. ஆனாலும்‌ இது 
கதையல்ல. கதையைவிட சுவாரசியம்‌ கொண்ட அரசியல்‌. 


தமிழ்நாட்டு அரசியலைப்‌ பொறுத்தவரை நான்‌ பெரும்பாலும்‌ மெளனப்‌ 
பார்வையாளனாக மட்டுமே இருந்து வந்திருக்கிறேன்‌. 
பத்திரிகையாளனாக இருந்த காலத்தில்‌ பேட்டிகள்‌, கட்டுரைகள்‌ 
எழுதியதுண்டு என்றாலும்‌ விமரிசன நோக்கில்‌ அதிகம்‌ எழுதியதில்லை. 
சுவாரசியங்களுக்குப்‌ பஞ்சமில்லை என்றாலும்‌ நினைக்கும்தோறும்‌ ஒரு 
சிறு அலுப்பும்‌ சலிப்பும்‌ எப்போதும்‌ ஏற்படுத்துவது என்பதால்‌ 
கூடியவரை இந்தப்‌ பக்கம்‌ ஒதுங்கியதில்லை. 


என்னை இழுத்து வந்து நடுவில்‌ நிறுத்தியது தினமலர்தான்‌. 2016 தமிழக 
சட்டமன்றத்‌ தேர்தல்‌ தேதி அறிவிக்கப்பட்ட தினம்‌ தொடங்கி சரியாக 
நாற்பத்தி ஐந்து நாள்களுக்கு இந்தப்‌ பத்தியை தினமலர்‌ தேர்தல்‌ களம்‌ 
பகுதியில்‌ எழுதினேன்‌. 


எனக்குக்‌ கட்சி சார்புகள்‌ கிடையாது. நான்‌ ஒரு நடுவாந்திர ஜென்மம்‌. 
நான்‌ சந்திக்கிற, உரையாடுகிற, எப்போதாவது விவாதம்‌ புரிகிற 
நண்பர்களும்‌ அநேகமாக என்னைப்‌ போலவே இருப்பவர்கள்‌. ஒரு 
சராசரித்‌ தமிழ்‌ மனம்‌ அரசியல்வாதிகளை எப்படி எடை போடுகிறது, 
அவர்களிடம்‌ என்ன எதிர்பார்க்கிறது, எதிலெல்லாம்‌ ஏமாறுகிறது, 
ஒவ்வொரு முறையும்‌ ஏன்‌ தோற்றுப்‌ போகிறது என்கிற வினாவை 
முன்வைத்துத்தான்‌ இந்தப்‌ பத்தியை வடிவமைத்தேன்‌. 


இது வெளியான தினங்களில்‌ தினசரி எனக்கு வந்துகொண்டிருந்த 
மின்னஞ்சல்களில்‌ பெரும்பாலும்‌ இந்த வரி இருக்கும்‌. 'என்‌ மனநிலையை 

அப்படியே பிரதிபலித்திருக்கிறீர்கள்‌.' 


நான்‌ சாமானியன்‌. உங்களுக்கும்‌ எனக்கும்‌ எந்த வித்தியாசமும்‌ இல்லை. 
நீங்கள்‌ சாப்பிடுகிற அதே குழம்பு ரசத்தைத்தான்‌ நானும்‌ சாப்பிடுகிறேன்‌. 
நீங்கள்‌ டீ குடிக்கிற கடையில்தான்‌ நானும்‌ டீ குடிக்கிறேன்‌. உங்களைப்‌ 
போலத்தான்‌ சுவாசிக்கிறேன்‌. உங்களைப்‌ போல்‌ யோசிக்காமல்‌ 
வேறெப்படி யோசிப்பேன்‌? 


ஆனால்‌ திமுக தொடங்கி அதிமுக வரை; பாஜக தொடங்கி நாம்‌ தமிழர்‌ 
வரை அத்தனை கட்சிகளையும்‌ கிண்டலடித்துத்‌ தள்ளி விட்டீர்களே, 
நல்லதென்று சுட்டிக்காட்ட ஒன்றுகூடவா இல்லை என்கிற கேள்வியும்‌ 
அடிக்கடி வந்தது. நல்லதைச்‌ சுட்டுவதல்ல நமது பணி. தேர்ந்தெடுப்போர்‌ 
நெஞ்சம்‌ அறியாததா? அல்லதை அடிக்கோடிட்டுக்‌ காட்டுவதுதான்‌ 
ஆகப்பெரிய திருப்பணி. 


தினமலர்‌ பூரண சுதந்தரத்தை இக்கணம்‌ நினைவுகூர்கிறேன்‌. 
எந்தக்‌ குறுக்கீடுமின்றி என்‌ மனத்தில்‌ பட்டதை எழுத முடிந்தது. தினமலர்‌ 
ஆசிரியருக்கும்‌ ஆசிரியர்‌ குழுவினர்‌ அனைவருக்கும்‌ என்‌ மனமார்ந்த 
நன்றி. 


அடிப்படையில்‌ நான்‌ ஓர்‌ ஒழுங்கீனவாதி. என்னைச்‌ சமாளிப்பது, ஒரு 
வேலையில்‌ பொருந்தவைப்பது ரொம்பக்‌ கஷ்டம்‌. பணிச்சுமை 
காரணமாகக்‌ கடந்த ஓராண்டுக்கு மேலாக எந்தப்‌ பத்திரிகையிலும்‌ 
எழுதாதிருந்தேன்‌. இதில்‌ என்‌ மனைவிக்கு ரொம்ப வருத்தம்‌. தினமலர்‌ 
இதனை எழுதக்‌ கேட்டபோது, செய்தே தீரவேண்டும்‌ என்று குச்சி 
வைத்துக்‌ குத்தாத குறையாக என்னை இதில்‌ திசை திருப்பி, எழுத 
வைத்தது அவர்தான்‌. 


நெஞ்சைத்‌ தொட்ட ஒவ்வொரு கட்டுரைக்கும்‌ மறக்காமல்‌ போன்‌ செய்து 
பாராட்டிய நண்பர்‌ இந்திரா செளந்தர்ராஜன்‌, தினமும்‌ இக்கட்டுரைகளை 
வாசித்துக்‌ கருத்து சொன்ன இணைய நண்பர்கள்‌, விமரிசித்தும்‌ திட்டியும்‌ 
பாராட்டியும்‌ கடிதமெழுதிக்‌ கிளுகிளுப்பூட்டிய தினமலர்‌ வாசகர்கள்‌ 
அத்தனை பேருக்கும்‌ சொல்லித்தீராத நன்றிகளை இங்கே எழுதி 


வைக்கிறேன்‌. 


தமிழகத்தில்‌ காமராஜர்‌ ஆண்ட காலத்தைப்‌ பொற்காலம்‌ என்று 

பொதுவாகச்‌ சொல்லுவார்கள்‌. அதற்காக அடுத்து வந்த 
ஆட்சிக்காலமெல்லாம்‌ களப்பிரர்‌ காலம்‌ என்று அர்த்தமல்ல. இன்னொரு 
பொற்கால ஆட்சி உருவாக வாக்காளர்கள்‌ எப்படி யோசித்து என்ன 
செய்யலாம்‌ என்று இந்தக்‌ கட்டுரைகளில்‌ சுட்டிக்காட்ட நினைத்தேன்‌. 
அதைத்தான்‌ செய்திருக்கிறேன்‌. 2021 பொதுத்‌ தேர்தல்‌ சமயத்தில்‌ அல்லது 
அதற்கு முந்தைய 2019 நாடாளுமன்றத்‌ தேர்தல்‌ சமயத்தில்‌ நீங்கள்‌ 
இதனை எடுத்துப்‌ படித்தாலும்‌ கருத்தளவில்‌ பொருந்தும்‌ என்பதே 
இத்தொகுப்புக்கான ஒரே அர்த்தம்‌. 


பா. ராகவன்‌ 


0. கட்டளைத்‌ தம்பிரான்கள்‌ ஆவோமா? 


திங்கள்கிழமை என்றால்‌ ஏழரை ஒன்பது ராகு காலம்‌. வாக்குச்‌ சாவடிகளை 
ஏழு மணிக்கே திறந்துவிட்டால்‌ உத்தமம்‌. கேலண்டர்க்காரன்‌ அன்றைக்கு 
என்னமோ சூன்ய திதி என்றுவேறு போட்டிருக்கிறான்‌. சிம்மத்துக்கோ 
ரிஷபத்துக்கோ சந்திராஷ்டமம்‌ இல்லை என்றாலும்‌ தேர்தல்‌ ஆணையர்‌ 
ஸ்ரீரங்கம்‌ பஞ்சாங்கத்தை ஒரு பார்வை பார்த்துவிட்டுத்‌ தேதி 
அறிவித்திருக்கலாமோ? ஈஸ்வரோ ரக்ஷது. 


இனிமேல்‌ அதிகாரபூர்வமாக அரசாங்கமே கொடுக்கும்‌ கிரைண்டர்‌ மிக்சி 
வகையறாக்களுக்கு வழியில்லை. சகல பெரிய சிறிய நடுவாந்திர புதிய 
பழைய திராவிட ஆரிய இந்திக்கார தெலுங்குக்கார மறத்தமிழ மன்னாதி 
மன்னர்கள்‌ அநியாயபூர்வமாகக்‌ கொடுப்பதுதான்‌. திண்டிவனம்‌ பக்கத்து 
கிராமங்களில்‌ எல்லாம்‌ இப்போதே வீடு வீடாக ஒரு கவுளி வெற்றிலை 
எடுத்துப்‌ போய்‌ நீட்டி சத்தியம்‌ வாங்கத்‌ தொடங்கிவிட்டதாகக்‌ கேள்வி. 
சாதி மாற்றி வோட்டுப்‌ போடாதே. மவனே, கைகால்‌ இழுத்துக்கொண்டு, 
உதடுகோணி, கயிற்றுக்‌ கட்டிலில்‌ காலம்‌ பூரா கிடக்க நேரிடும்‌. 


சத்தியசந்தர்களை நாம்‌ ஒன்றும்‌ சொல்லுவதற்கில்லை. தேர்தல்‌ என்றால்‌ 


https://telegram.me/aedahamlibrary 


என்ன தேறும்‌ என்று எதிர்பார்க்கும்‌ டிபிகல்‌ தமிழனுக்கு ஒரு டிப்ஸ்‌ 
கொடுத்து இந்தத்‌ திருவிழாவை மங்களகரமாகத்‌ தொடங்கி வைக்கலாமா? 


சரித்திரத்தை ஓர்‌ அரிசி மூட்டையாக எண்ணிப்‌ புரட்டிப்‌ 
பார்த்தோமானால்‌, தேர்தலையொட்டி மகா ஜனங்களுக்குக்‌ கட்சிகள்‌ 
கொடுக்கும்‌ கடைசி நேரக்‌ கிளுகிளுப்புகளுக்கு ஒரு பெரிய இடமுண்டு. 
உன்னைக்கொண்டு என்னில்‌ வைத்தேன்‌, என்னையும்‌ உன்னில்‌ இட்டேன்‌ 
என்றார்‌ பெரியாழ்வார்‌. அதெல்லாம்‌ ஆன்மிகம்‌. பன்னுக்குள்‌ மூக்குத்தி 
வைத்தேன்‌, பிரியாணி பார்சலுக்குள்‌ நோட்டை வைத்தேன்‌ என்று 
திராவிடம்‌ அதைத்‌ திருத்தி எழுதிப்‌ பலகாலமாயிற்று. 


கடந்த பொதுத்‌ தேர்தல்‌ சமயம்‌ சென்னையில்‌ வீடு வீடாக வந்து 
கலர்க்கலர்‌ பிளாஸ்டிக்‌ குடங்களைக்‌ கொடுத்துவிட்டுப்‌ போனார்கள்‌. 
எந்தக்‌ கட்சி என்பதெல்லாம்‌ அநாவசியம்‌. தமிழ்‌ நெஞ்சங்களின்‌ தாகம்‌ 
தணிக்க விரும்பும்‌ ஏதோ ஒரு கட்சி. ஆஹா அவனென்ன குடம்‌ 
கொடுப்பது என்று இன்னொரு தரப்பு உள்ளங்கை உயர பித்தளைக்‌ குத்து 
விளக்கு கொடுத்தது. எதுவும்‌ குடத்திலிட்ட விளக்கல்ல. குன்றிலிட்ட 
நெருப்புதான்‌. எல்லோருக்கும்‌ தெரியும்‌, எல்லாமே தெரியும்‌. 


எச்சில்‌ தொட்டு எண்ணி எண்ணிப்‌ பட்டுவாடா செய்யப்பட்ட 
நோட்டுகளால்‌ டிவி சானல்கள்‌ நாறின. இவனென்ன டிவிக்காரனுக்குச்‌ 
சொல்லிவிட்டுத்தான்‌ பணப்பட்டுவாடாவிலேயே இறங்குவானா என்று 
அப்போது என்‌ நண்பர்‌ ஒருவர்‌ கேட்டார்‌. கட்சிக்கொரு சேனலிருப்பதை 
நினைவூட்டி வாயடைத்து வைத்தேன்‌. எல்லாம்‌ நடப்பதுதான்‌. 
எப்போதும்‌ உள்ளதுதான்‌. 


ஆனால்‌ போரடித்திருக்காது பொது மகா ஜனங்களுக்கு? ஒரு மாறுதலுக்கு 
இம்முறை அவர்கள்‌ கொடுப்பதை வாங்காமல்‌ தமக்கு வேண்டியதைக்‌ 
கேட்டுப்‌ பெற மக்கள்‌ முடிவு செய்தால்‌ எப்படி இருக்கும்‌? 


உதாரணத்துக்கு, வோட்டுக்கு இத்தனை என்று என்னவாவது கொடுக்க 
வருபவரிடம்‌, 'ஐயா, எனக்குக்‌ காசு வேண்டாம்‌. என்‌ ஏரியாவில்‌ எட்டு 
எம்பிபிஎஸ்‌ வேகம்‌ என்று சொல்லி இந்த ஏர்டெல்க்காரன்‌ நாலு கூடக்‌ 
கொடுக்காமல்‌ அழிச்சாட்டியம்‌ பண்ணுகிறான்‌. உமக்குத்‌ 
திராணியிருந்தால்‌ குறைந்தது ஒரு பதினாறு எம்பிபிஎஸ்‌ வேக இணைய 
இணைப்பை வாங்கிக்‌ கொடுத்துவிட்டுப்‌ போங்கள்‌; நான்‌ சாவடிக்கு வந்து 

நல்ல வோட்டோடு சேர்த்து நாலு கள்ள வோட்டும்‌ போட்டுவிட்டுப்‌ 
போகிறேன்‌' என்று சொல்லிப்‌ பார்க்கலாம்‌. 


முன்னெல்லாம்‌ கார்ப்பரேஷன்காரர்கள்‌ நாய்‌ பிடிக்கும்‌ திருவிழா ஒன்று 
நடத்துவார்கள்‌. இப்போது அதெல்லாம்‌ என்னவாயிற்று என்று 
தெரியவில்லை. நாட்டில்‌ நாய்த்தொல்லை அதிகரித்துவிட்டது. வீதிக்கு 
நாற்பது நாய்கள்‌ அநாமத்தாக சுத்திக்கொண்டிருக்கின்றன. தெருவில்‌ 
இறங்கி நடமாட முடிவதில்லை. நாயகனே! நீ வோட்டுக்கு பக்கெட்‌ 
தரவேண்டாம்‌; வந்ததற்கு நாலு நாய்களைப்‌ பிடித்துப்‌ போய்‌ ப்ளூ க்ராசில்‌ 
விட்டுச்‌ செல்‌ என்று சொல்லலாம்‌. 


வோட்டுப்‌ போட நீ லாரியெடுத்து வந்து அழைத்துச்‌ செல்லவேண்டாம்‌. 
பதிலுக்கு, அனுப்புவதைத்‌ தண்ணி லாரியாக அனுப்பி வை; நாலு 
நாளைக்கு ஏரியாவில்‌ குடிநீர்ப்‌ பிரச்னை இல்லாதிருக்கும்‌ என்று 
கேட்கலாம்‌. சாக்கடை அடைப்பு முதல்‌ சாலை உடைப்பு வரை நமக்குப்‌ 
பிரச்னைகளா இல்லை? 


இதெல்லாம்‌ தப்பு; கூடவே கூடாது என்று பொத்தாம்பொதுவாகக்‌ 
கருத்துச்‌ சொல்லி நாலு காசுக்குப்‌ பயனில்லை. ஆனால்‌, ஐம்பதாண்டு 
காலத்துக்கும்‌ மேலாக வாங்கிப்‌ பழகிவிட்ட கரங்கள்‌ இந்தத்‌ தேர்தலை 
மாற்றத்துக்கொரு தொடக்கமாக வைத்துப்‌ பார்க்கலாம்‌. குனிந்து 
சலாமிட்டு வாங்கிப்‌ போவதில்‌ என்ன இருக்கிறது? நிமிர்ந்து உத்தரவிடும்‌ 


கட்டளைத்‌ தம்பிரான்களாகிப்‌ பார்க்கலாம்‌! 


1. அட்டையதிகாரம்‌ 


ஒன்றரை வருஷத்துக்கு முன்னால்‌ கோடம்பாக்கத்திலிருந்து வீடு 
மாற்றிக்கொண்டு வேறொரு பிராந்தியத்துக்குக்‌ குடி வந்தேன்‌. 
வந்ததிலிருந்து எனக்கு இருந்த ஒரே பெரும்‌ பிரச்னை முகவரிச்‌ சான்று. 
இந்த அரசாங்க ஆபீசுகளில்‌ தன்‌ விவர மாறுதல்களைச்‌ செய்வது என்பது 
கோடி குட்டிக்கரணங்களை ஒரே மூச்சில்‌ போடுவதைக்‌ காட்டிலும்‌ 
கஷ்டமானது. நாம்‌ ஒரு விவரத்தை மாற்றப்‌ போனால்‌ அதற்கு அவர்கள்‌ 

நாலு அடையாள அட்டைகளை எடுத்து வரச்‌ சொல்லிக்‌ கேட்பார்கள்‌. 
நாலும்‌ நாலு முகவரிகளில்‌ இருக்கும்‌. இல்லாவிட்டால்‌ அப்பா பெயர்‌ 
இருக்கவேண்டிய இடத்தில்‌ தாத்தா பெயர்‌ இருக்கும்‌. நம்‌ பெயருக்கு 
பதில்‌ நயந்தாரா பெயர்‌ கூட இருக்கும்‌. அனைத்திலும்‌ உச்சமாக நமது 
போட்டோவைப்‌ பார்த்து நாமே சந்தேகப்படும்படியாக அதில்‌ 
அச்சிடப்பட்டிருக்கும்‌. அதிகாரியாகப்பட்டவர்‌ வெகு சுலபமாக 


நிராகரித்து அனுப்பிவிடுவார்‌. 


இதெல்லாம்‌ நிறைய பார்த்து அனுபவித்திருக்கிறேன்‌ என்கிறபடியால்‌, 
இந்தமுறை முகவரி மாற்ற யாகத்தை எந்த அசுரனும்‌ குறுக்கே புகுந்து 
கெடுத்துவிடாதபடி கவனமாகச்‌ செய்துவிட முடிவு செய்தேன்‌. 


ஆச்சா? சில மாதங்களுக்கு முன்னர்‌ தேர்தல்‌ கமிஷன்‌ தொண்டையைச்‌ 
செருமிக்கொண்டு ஓர்‌ அறிவிப்பை வெளியிட்டது. வாக்காளர்‌ 
அடையாள அட்டைத்‌ திருத்தங்கள்‌. பெயரை மாற்ற வேண்டுமா? முகவரி 
மாற்ற வேண்டுமா? பிறந்த தேதியைத்‌ திருத்தவேண்டுமா? எதையும்‌ 
செய்யலாம்‌. சுலபமாக. வருகிறது சிறப்பு முகாம்‌. விரைவில்‌ திருத்துங்கள்‌. 
நீங்களும்‌ திருந்துங்கள்‌. வோட்டுப்‌ போடத்‌ தயாராகுங்கள்‌. ததாஸ்து. 


எனவே நான்‌ தயாரானேன்‌. ஏற்கெனவே நமக்கு சொப்பன சுந்தர 
முகவெட்டு. அரசு அடையாளாஸ்பதங்களில்‌ அது எந்நாளும்‌ திருஷ்டி 
படாமல்‌ பதிவானதில்லை. எனவே இம்முறை ஒரு சிறு குறையும்‌ 
வந்துவிடாதபடிக்கு என்னவாவது செய்யவேண்டும்‌ என்று முடிவு செய்து 
மிகச்‌ சிறப்பாக எடுக்கப்பட்ட ஒரு பேரழகுப்‌ புகைப்படத்தை 
(என்னுடையதுதான்‌) முதலில்‌ எடுத்து வைத்தேன்‌. பிறகு விண்ணப்பப்‌ 
படிவத்தில்‌ (ஆல்‌ கேப்ஸ்‌) பெயர்‌, தந்தை பெயர்‌, புதிய முகவரி உள்ளிட்ட 
விவரங்களைக்‌ கரம்‌ சிரம்‌ புறம்‌ நடுங்கக்‌ கொட்டை எழுத்தில்‌ 
எழுதினேன்‌. தேவையான சகாயச்‌ சான்றுகளை மறக்காமல்‌ இணைத்தேன்‌. 
நல்ல நாள்‌ பார்த்து பூஜையில்‌ வைத்து சிறப்புப்‌ பிரார்த்தனையெல்லாம்‌ 
செய்து எடுத்துச்‌ சென்று சிறப்பு முகாம்‌ அதிகாரிகளிடம்‌ கொடுத்துவிட்டு 
வந்தாயிற்று. 


மூன்று மாதத்துக்குள்‌ அழகிய பிளாஸ்டிக்‌ அட்டை உங்கள்‌ வீடு தேடி 
வரும்‌ சார்‌ என்று பணிவோடு சொன்னார்கள்‌. இது ஏதடா ளு த ரந்தித 
தொலைத்துவிட்டதோ என்று அப்போதே சந்தேகம்தான்‌. இருப்பினும்‌ 
சர்வீசுக்கே விடப்படாத அரசு இயந்திரத்தின்மீது எனக்கிருந்த அபார 

நம்பிக்கை, ரொம்ப எதிர்பார்க்காதே என்று அவ்வப்போது 
எச்சரித்துக்கொண்டிருந்தது. 


ஆனால்‌ என்ன ஆச்சரியம்‌? சொல்லி வைத்த மாதிரி மூன்று 
மாதங்களுக்குள்ளாகவே வாக்காளர்‌ அடையாள அட்டை வந்துவிட்டது. 
அழகிய பிளாஸ்டிக்‌ அட்டை. உடையாது, அழியாது, மாறாது! அட 
நிர்வாகம்‌ இத்தனை சீராகிவிட்டதா! பிரமித்துப்‌ போனேன்‌. காரணம்‌ 
அதில்‌ அச்சாகியிருந்த என்‌ புகைப்படம்‌ என்னைவிட அழகாக 
இருந்ததுதான்‌. தவிரவும்‌ என்‌ பெயர்‌ சரியாக இருந்தது. என்‌ தந்தை 
பெயரும்‌ மிகச்‌ சரியாக இருந்தது. முகவரியைப்‌ பாருங்கள்‌ என்றாள்‌ 
மனைவி. ஆர்வமும்‌ படபடப்புமாகப்‌ படித்துக்கொண்டே வந்தேன்‌. 


முதல்‌ வரி சரி. அடுத்த வரி சரி. மூன்றாவது வரியில்‌ முத்திரை 
பதித்துவிட்டார்கள்‌. ஐயய்யோ தெரு பெயர்‌ தப்பு, டோர்‌ நம்பர்‌ தப்பு 
என்று அலறினேன்‌. பரவாயில்லை; உங்கள்‌ பெயர்‌ சரியாக 
இருக்கிறதல்லவா? அது போதும்‌ சார்‌. திருத்தப்படிவம்‌ வாங்கி சரியான 
முகவரியை எழுதிக்‌ கொடுத்துவிடுங்கள்‌; மூன்றே மாதத்தில்‌ வந்துவிடும்‌ 
என்றார்கள்‌ அதே அற்புத அதிகாரிகள்‌. அட்டை மூன்று மாதத்தில்‌ 
வந்துவிடும்‌, ஆனால்‌ தேர்தல்‌ இப்போதே வந்துவிட்டதே என்றால்‌ பதில்‌ 
கிடையாது. 


எனக்காவது முகவரி. எத்தனை பேருக்குப்‌ பெயர்க்‌ குழப்பங்கள்‌! 
இவர்களெல்லாம்‌ இந்த அழகிய பிளாஸ்டிக்‌ அட்டைகளுடன்தான்‌ 
வோட்டுப்‌ போடப்‌ போகிறார்கள்‌. ஐந்து கோடிக்கும்‌ மேற்பட்ட 
வாக்காளர்கள்‌ என்று நேற்று புள்ளிவிவரம்‌ கொடுத்திருந்தார்கள்‌. அதில்‌ 
எத்தனை ஆயிரம்‌ அல்லது லட்சம்‌ பேரை அடையாளம்‌ சரியில்லை என்று 
திருப்பி அனுப்பப்‌ போகிறார்களோ. 


மேற்படி திருத்தத்‌ திருப்பணியை எனது பேட்டையில்‌ மேற்கொண்டது 
பள்ளிக்கூட ஆசிரியப்‌ பெருமக்கள்‌ என்பதுதான்‌ துயரத்தின்‌ உச்சம்‌ 
அல்லது எச்சம்‌. 

2. ஆரிய உணவு உன்னது; 
திராவிட உணர்வு என்னுது! 


இந்த யாஞ்யவல்கியர்‌ ஆரியரா? திராவிடரா? ஒரு காலத்தில்‌ இவர்‌ சாரு 
நிவேதிதாவின்‌ இலக்கிய பார்ட்னராக இருந்தவர்‌. ஆனால்‌ அதனாலேயே 
திராவிடர்‌ என்று ரப்பர்‌ ஸ்டாம்ப்‌ குத்திவிட முடியாது. மூன்றாம்‌ 
நூற்றாண்டு குப்தர்கள்‌ காலத்தில்‌ இவரது ஸ்மிருதி (இரானியல்ல.) 
ரொம்பப்‌ பிரபலமாக இருந்திருக்கிறது. ஸ்மிருதி என்றால்‌ தருமம்‌. மனு 
தருமம்‌ மாதிரி இது ஒரு தருமம்‌. கிட்டத்தட்ட ஆயிரத்தி நூறு 
சுலோகங்கள்‌. பெரும்பாலும்‌ மனு ஸ்மிருதியை அடியொற்றித்தான்‌ 
எழுதப்பட்டது என்று படித்தறிந்த பண்டிதர்கள்‌ சொல்லுவார்கள்‌. மனுகூட 
திராவிடராக இருந்திருக்க வாய்ப்பில்லை என்று நினைக்கிறேன்‌. 


விஷயம்‌ என்னவென்றால்‌ யாஞ்யவல்கியர்‌ ஸ்மிருதியில்‌ பிரியாணியைப்‌ 
பற்றிய ஒரு குறிப்பு இருக்கிறது. இன்று திராவிடக்‌ கட்சிகள்‌ தமது 
தொண்டர்களுக்குக்‌ கிளுகிளுப்பூட்ட பொட்டலம்‌ பொட்டலமாக சப்ளை 
செய்கிறார்களே, அதே பிரியாணி. மட்டன்‌ மற்றும்‌ சிக்கன்‌ பிரியாணி. 
பரம ஆரியரான யாஞ்யவல்கியர்‌ ஓர்‌ உணவுப்‌ பொருளைக்‌ 
குறிப்பிடுகிறார்‌ என்றால்‌ அது கைபர்‌ போலன்‌ வழியே வந்த 
சரக்காகத்தான்‌ இருக்க வேண்டும்‌. இந்த வாதத்துக்கு வலுச்‌ சேர்க்க 
நமக்குக்‌ கிடைக்கும்‌ ஆதாரமாகப்பட்டது, கி.மு. இரண்டாம்‌ நூற்றாண்டுப்‌ 
பாரசீகத்தில்‌ பிரியாணி கண்டுபிடிக்கப்பட்டது என்னும்‌ குறிப்பு. 


பாரசீகமென்றால்‌ இரான்‌. அது முஸ்லிம்‌ நாடல்லவா; இசுலாமியர்கள்‌ 
நமது நோன்புக்‌ கஞ்சி பார்ட்னர்கள்‌ அல்லவா என்று ஆரம்பித்துவிட 
முடியாது. கி.மு. என்றால்‌ இயேசுநாதருக்கு முன்பு என்று பொருள்‌. 
அப்போது இஸ்லாமே கிடையாது. இரானில்‌ ஜொராஸ்டிர மதம்‌ 
இருந்திருக்கிறது. இதர சிறு தெய்வ வழிபாடுகள்‌ நிறையவே 
நடைபெற்றிருக்கின்றன. எப்படிப்‌ பார்த்தாலும்‌ அது ஆரிய மண்‌. 
பிரியாணி ஓர்‌ ஆரிய உணவு. கோழிக்கோட்டுக்கு வியாபாரம்‌ செய்ய 

வந்த மத்தியக்‌ கிழக்கு வர்த்தகர்கள்‌ மூலம்‌ அது தென்னிந்தியாவுக்கு வந்து 
சேர்ந்தது. இன்னொரு ரூட்‌, இந்தியாவுக்கு வந்த முகலாய மன்னர்கள்‌ 
வழியாக. 


அது நிற்க. எப்படி தி.மு.கவுக்கும்‌ அ.தி.மு.கவுக்கும்‌ பெரிய 
வித்தியாசமில்லையோ அதே மாதிரி பிரியாணிக்கும்‌ புலாவுக்கும்‌ பெரிய 
வித்தியாசங்கள்‌ கிடையாது. செய்முறை உள்பட முற்காலத்தில்‌ இரண்டும்‌ 
அண்ணன்‌ தம்பி போலத்தான்‌ இருந்திருக்கின்றன. சங்ககாலப்‌ பாண்டிய 
மன்னர்களின்‌ படைவீரர்களுக்கு இது அண்டா அண்டாவாகச்‌ சமைத்துப்‌ 
போடப்பட்டிருக்கிறது. சங்க இலக்கியங்களில்‌ ஊன்‌ சோறு என்று இது 
குறிப்பிடப்பட்டிருக்கிறது. அரிசி. நெய்‌. ஜீரா. கவிச்சு. பருப்பு. அப்புறம்‌ 
இருக்கவே இருக்கிறது வாசனாதி வகையறாக்கள்‌. பாண்டிய மன்னர்கள்‌ 
இந்த ஊன்‌ சோறு உண்டிருக்கிறார்களா தெரியவில்லை. ஆனால்‌ 
படைவீரர்களுக்குக்‌ கட்டாயம்‌ உண்டு. உழைப்பாளிகளை 
உற்சாகப்படுத்துவதற்கு. அவர்கள்‌ மேலும்‌ உழைக்கத்‌ தெம்பு தருவதற்கு. 


பாண்டியன்‌ திராவிடன்‌ தான்‌. அதில்‌ சந்தேகமில்லை. ஆனால்‌ 
படைவீரர்களுக்கு ஆரிய உணவே சிறந்தது என்று எண்ணியிருக்கிறான்‌. 
சங்கம்‌ வளர்த்த பாண்டியன்‌ வழியில்‌ வந்தோரும்‌ அதையே பின்பற்றி 
இன்றுவரை பிரியாணியை ஒரு தொண்டருணவாகப்‌ பாதுகாத்து 
வருகிறார்கள்‌ என்பதை இந்தச்‌ சந்தர்ப்பத்தில்‌ குறிப்பிட்டு 
வைத்துவிடலாம்‌. (தேநீரைத்‌ தொண்டர்‌ பானமாக முன்வைத்தவர்கள்‌ 
காலாவதியான சோவியத்‌ கம்யூனிஸ்டுகள்‌.) 


இத்தனை விஸ்தாரமாக என்னத்துக்கு இந்த பிரியாணி மகாத்மியம்‌ என்று 
கேட்பீர்களானால்‌, சங்கதி இருக்கிறது. தேர்தல்‌ வந்தால்‌ ஆரிய 
அணிகளுடன்‌ கூட்டணி என்பது இப்போதெல்லாம்‌ அங்கீகரிக்கப்பட்ட 
திராவிட ஒழுக்கமாகிவிட்டது. டெல்லியில்‌ ஒரு காலையல்ல; கால்‌ கட்டை 
விரலையாவது ஊன்றிக்கொள்ளவேண்டியது அவசியம்‌. ஆரியமாவது 
ஒன்றாவது? எம்பெருமானார்‌ ராமானுஜரின்‌ திவ்ய சரிதத்தை பக்திச்‌ சுவை 
நனி சொட்டச்‌ சொட்ட திரைக்‌ காவியமாக்கும்‌ திராணி ஒரு திராவிடப்‌ 
பெருந்தலைவரைத்‌ தவிர வேறு யாருக்கு உள்ளது? என்ன இருந்தாலும்‌ 
அது ஆரிய பிரியாணி போட்ட திராவிட விரல்‌. தரப்‌ பழுதுக்கு வாய்ப்பே 
இல்லை. 


ஆனால்‌ பிரியாணி சூடு. ஆரியர்கள்‌ கெட்டவர்கள்‌ என்பது போல. இந்தத்‌ 

தேர்தலோ கொளுத்தும்‌ வெயில்‌ காலத்தில்‌ வந்து தொலைக்கிறது. வேகாத 
வெயிலில்‌ நாளெல்லாம்‌ பொழுதெல்லாம்‌ உழைக்கும்‌ உத்தமத்‌ 
தொண்டர்கள்‌ பிரியாணியை மட்டும்‌ சாப்பிட்டுவிட்டு வேலை பார்ப்பது 
உடம்பைக்‌ கெடுக்கும்‌. உடனே குளிர்ச்சிக்கு அம்மா திராவிட டாஸ்மாக்‌ 
பீர்‌ என்று சொல்லிவிடக்‌ கூடாது. பீரும்‌ ஆரியக்‌ கண்டுபிடிப்புதான்‌. 
இருந்தாலும்‌ மோரை முயற்சி செய்யலாம்‌. இள நீரை முயற்சி 
செய்யலாம்‌. அட ஒரு பானைத்‌ தண்ணீர்‌ தராத குளிர்ச்சியை வேறு எது 
தந்துவிடும்‌? 


மட்பாண்டங்கள்‌ சிந்து வெளி நாகரிக காலத்தைச்‌ சேர்ந்தவை. அதுதான்‌ 
சுத்தமான திராவிட நாகரிகம்‌. 


3. சுயமும்‌ இச்சையும்‌ 


எனக்கு ஒரு சுயேச்சை நண்பர்‌ இருக்கிறார்‌. அதாவது, எந்தத்‌ தேர்தல்‌ 
வந்தாலும்‌ பிராந்தியத்தில்‌ முதலில்‌ மனுத்‌ தாக்கல்‌ செய்பவர்‌ 
அவராகத்தான்‌ இருப்பார்‌. நித்ய சுயேச்சை. 


தேர்தலில்தான்‌ அவர்‌ சுயேச்சையாக நிற்பாரே தவிர அடிப்படையில்‌ 
அவர்‌ ஒரு கட்சிக்காரர்‌. அவர்‌ அனுதாபியாக உள்ள அந்தக்‌ கட்சி 
அவருக்கு சீட்டுக்‌ கொடுப்பதென்றால்‌ அது அன்புமணி முதல்வராகி, 
சரத்குமார்‌ பிரதமரான பிறகுதான்‌ நடக்கும்‌. ஆனால்‌ நண்பரோ எனக்கு 
நினைவு தெரிந்த நாளாக அரசியல்‌ வேள்வி செய்துகொண்டிருப்பவர்‌. 
அவர்‌ சார்ந்த கட்சியே அவர்‌ மனுத்தாக்கல்‌ செய்துவிட்டாரா என்று 
விசாரித்துக்கொண்டுதான்‌ கட்சி சார்பில்‌ வேட்பாளரை முன்னிறுத்தும்‌. 
பதில்‌ மரியாதையாக, இவர்‌ மனுத்தாக்கல்‌ செய்த கையோடு கட்சி 
நிறுத்தும்‌ வேட்பாளருக்கு வேலை பார்க்கத்‌ தொடங்கிவிடுவார்‌. 


இது என்ன மாதிரி மனநிலை என்று பல சமயம்‌ யோசித்திருக்கிறேன்‌. 
இன்றுவரை புரிந்ததில்லை. பொதுத்‌ தேர்தல்தான்‌ என்றில்லை. 

உள்ளாட்சித்‌ தேர்தல்களிலும்‌ அவர்‌ சுயேச்சையாக நிற்பார்‌. போனால்‌ 
போகிறது என்று கட்சி சார்பிலும்‌ ஓரிரு முறை நிறுத்தப்பட்டிருக்கிறார்‌. 
மனிதர்‌ ஸ்திதப்ரக்ஞர்‌. கட்சி சார்பில்‌ நின்றால்‌ கிளுகிளுப்படைவதோ, 
சுயேச்சையாக நின்றால்‌ சோர்ந்து போவதோ இல்லை. அவருக்குத்‌ 
தேர்தல்கள்‌ ஒரு பெரிய அவுட்லெட்‌. வாம்மா மின்னல்‌ வேகத்தில்‌ சுழன்று 
சுழன்று வேலை செய்வார்‌. அவர்‌ வயதுக்கு அவரது எனர்ஜி 
இன்னொருத்தருக்கு வராது! 


முன்பெல்லாம்‌ அவரை மிகவும்‌ சீண்டுவேன்‌. 'ஏன்‌ சார்‌? உங்க 
குடும்பத்துல, இந்த வார்டைப்‌ பொறுத்தவரைக்கும்‌ மொத்தம்‌ --- ஓட்டு 
இருக்கில்ல? ஆனா உங்களுக்கு ---தானே விழுந்திருக்கு? யாரந்த 
ப்ரூட்டஸ்னு கண்டுபிடிச்சிங்களா?' 


மனிதர்‌ அசரவே மாட்டார்‌. 'அட இத கண்டுபிடிக்க வேற 
செய்யணுமாக்கும்‌. எல்லாம்‌ என்‌ சம்சாரம்தான்‌' என்று சர்வ 
அலட்சியமாகச்‌ சொல்லிவிட்டுப்‌ போய்விடுவார்‌. ஆனால்‌ அவர்‌ 
வீட்டுக்குப்‌ போனால்‌ அவரது மனைவி மிகவும்‌ மரியாதையாகத்தான்‌ 
நடந்துகொள்வார்‌. எலி மருந்து கலக்காமல்‌ காப்பிகூடத்‌ தருவார்‌. நண்பர்‌ 
முன்பொரு காலத்தில்‌ ஏதோ தனியார்‌ நிறுவனத்தில்‌ வேலை பார்த்து 
வி.ஆர்‌.எஸ்ஸில்‌ வந்து பொதுச்சேவையில்‌ இறங்கியவர்‌. கொஞ்சம்‌ 
போல்‌ சம்பாதித்திருப்பார்‌ என்று நினைக்கிறேன்‌. அதனால்‌ வீட்டில்‌ 
இன்னும்‌ புரட்சி பூக்கவில்லை. மற்றபடி அவர்‌ ஒரு 'நேர்ந்துவிட்ட ஆடு' 
என்பதில்‌ அவரது வீட்டாருக்கு இரண்டாம்‌ கருத்து கிடையாது. 


ஒருமுறை நண்பரின்‌ கட்சி சார்ந்த அதிகாரபூர்வ வேட்பாளரிடம்‌, 'இதை 
உங்கள்‌ கட்சி எப்படி அனுமதிக்கிறது? கட்சி வேட்பாளராக நீங்கள்‌ 
களத்தில்‌ இருக்கும்போது உங்கள்‌ கட்சிக்காரர்‌ ஒருவர்‌ சுயேச்சையாக 
நிற்பது தர்மமாகாது அல்லவா?' என்று கேட்டேன்‌. அவர்‌ சிரித்தார்‌. 
'ஆமால்ல? ஆனா பரால்ல விடுங்க. ரெண்டு ஓட்டு அவருக்குப்‌ 
போனாலும்‌ அவர்‌ ஓட்டு நமக்கு வந்துரும்‌' என்று சர்வ அலட்சியமாகச்‌ 
சொல்லிவிட்டார்‌. 


ஓ! மனிதர்‌ தம்‌ மனைவி மீது போட்ட பழி அபாண்டம்தானா? சரிதான்‌. 


பின்னொரு சமயம்‌, நண்பரைத்‌ தற்செயலாக பஸ்‌ ஸ்டாண்டில்‌ சந்தித்தேன்‌. 
'எதாச்சும்‌ செஞ்சிக்கிட்டே இருக்கணும்‌ சார்‌. இல்லன்னா பொண்டாட்டி 

பாத்திரம்‌ கழுவ சொல்லிடுறா. யு சீ, நான்‌ வி.ஆர்‌.எஸ்‌. வாங்கினது என்‌ 
சம்சாரத்துக்குப்‌ பிடிக்கல. மாமனாருக்கும்‌ புடிக்கல. வீட்ல சும்மாவே 
கெடக்குறேன்னு ஒரே டார்ச்சர்‌. எலக்சன வெச்சி மூணு மாசம்‌ 
தப்பிச்சிருவன்ல?' 


நான்காவது மாதத்தை அவர்‌ பெரிதாகப்‌ பொருட்படுத்துவதில்லை 
போலிருக்கிறது. 


'அப்படி இல்லிங்க.. இந்த ஒய்‌ஃபுங்க சைக்காலஜியே தனி. நம்மாண்ட 
காச்சு மூச்சுனு கத்துவாங்களே தவிர, நம்ம தல மறைஞ்சதும்‌ நம்மள பத்தி 
பெருமையா பேசிக்க ஆரம்பிச்சிருவாங்க.. ஒரு நாள்‌ இல்ல ஒரு நாள்‌ என்‌ 
ஊட்டுக்காரர்‌ தமிழ்நாட்டு சி.எம்மாவே வந்துருவாரு பாருன்னு ஒரு தடவ 
பக்கத்து வீட்டு அம்மாவாண்ட சொல்லிச்சாம்‌. அந்தம்மா அத அவங்க 
வீட்டுக்காரராண்ட சொல்ல, அவரு வீதி பூரா பத்த வெக்க, ஒன்‌ வீக்ல 
நம்மள தெரியாத ஏரியாக்காரங்களே இல்லாம பூட்டானுக.' 


அவர்‌ விவரித்த தருணம்‌ எனக்கு நன்றாக நினைவில்‌ இருந்தது. அந்த 
வாரத்தில்‌ ஒருநாள்தான்‌ யாரோ சில அடையாளம்‌ தெரியாத நபர்கள்‌ 
அவரைத்‌ தாக்கிவிட்டுத்‌ தலைமறைவானார்கள்‌. பேப்பரிலெல்லாம்‌ 
செய்தி வந்தது. 'பரதேசி, போட்டோ போட உட்டுட்டான்‌ பாருங்க சார்‌!' 
என்று வருத்தப்பட்டார்‌. அடுத்து வந்த உள்ளாட்சித்‌ தேர்தலில்‌ கட்சியே 
அவரை ஒரு வேட்பாளராக நிறுத்தியது. அவர்‌ கவுன்சிலரும்‌ ஆனார்‌. 


வாழ்த்தச்‌ சென்றபோது மறக்காமல்‌ சொன்னார்‌, 'என்ன ஜெயிச்சி என்ன... 
இந்தத்‌ தடவையும்‌ என்‌ சம்சாரம்‌ எனக்கு ஓட்டுப்‌ போடல சார்‌.' 


4. ஜாதி ஓட்டில்‌ பாதி ஓட்டு 


சாமி படத்தில்‌ கோட்டா சீனிவாசராவ்‌ ஒரு வசனம்‌ சொல்லுவார்‌. 'அவன்‌ 
பேசும்போது காது ஆடிச்சி, பாத்தியாவே? அவன்‌ நம்ம சாதிக்காரப்‌ 
பயதாவே.' 


இந்த ஒருவரியை ரொம்ப நாள்‌ சிந்தித்துக்கொண்டே இருந்தேன்‌. 
யானைக்குக்‌ காது ஆடும்‌. தேடினால்‌ வேறு ஒன்றிரண்டு மிருகங்கள்‌ 

தேறலாம்‌. யாராவது நரம்புக்‌ கோளாறு உள்ளவர்களுக்குக்‌ காது 
கொஞ்சம்போல்‌ ஆடலாம்‌. ஆனால்‌ ஒரு குறிப்பிட்ட சாதிக்காரர்கள்‌ 
அத்தனை பேருக்கும்‌ எப்படிக்‌ காது ஆடும்‌? கொல்லங்குடி 
கருப்பாயிக்குக்கூட பாம்படம்தான்‌ ஆடும்‌. என்றைக்காவது ஹரியைப்‌ 
பார்க்க நேர்ந்தால்‌ இதை விசாரிக்க வேண்டும்‌. 


தாய்த்திரு நாட்டில்‌ அழிக்கவே முடியாத சங்கதிகள்‌ இரண்டு 
இருக்கின்றன. முதலாவது கரப்பான்பூச்சி. அடுத்தது ஜாதி அரசியல்‌. 
மேலுக்கு ஆயிரம்‌ பேசினாலும்‌ பேரல்‌ பேரலாக பேகான்‌ ஸ்ப்ரே 
அடித்தாலும்‌ ஏற்றுக்கொள்ளவும்‌ சகித்துக்கொள்ளவும்‌ அடிப்படையில்‌ 
நாம்‌ பழகியிருக்கிறோம்‌. சாதிக்காரன்‌ ஒருத்தன்‌ நிற்கும்போது 
இன்னொருத்தனுக்கு என்‌ ஓட்டு கிடையாது என்பதை பகிரங்கமாகவே 
சொல்லக்கூடிய சமூகம்‌ இது. வாழ்க. சாதி இரண்டாயிரமொழிய 
வேறில்லை. 


கொஞ்சம்‌ படித்த, பேண்ட்‌ சட்டை போட்டு ஒரு உத்தியோகத்துக்குப்‌ 
போய்‌ நாலு காசு சம்பாதிக்கும்‌ தலைமுறைக்கு இந்த எண்ணம்‌ சற்று 
மட்டுப்பட்டிருக்குமோ என்னமோ. அடித்தட்டு மகாஜனங்கள்‌ 
பெரும்பாலும்‌ அப்படியேதான்‌ இருக்கிறார்கள்‌. மாற்றம்‌ முன்னேற்றம்‌ 
என்று யார்‌ என்ன சொன்னாலும்‌ மாறாத சாதி ஓட்டுகள்‌ சார்ந்த 
கணக்கீடுகள்‌ யாருக்கும்‌ இல்லாதிருப்பதில்லை. 


சமீபத்தில்‌ ஒரு புதிய ஓட்டாளியிடம்‌ (ஓட்டாண்டியல்ல) சிறிது நேரம்‌ 
பேச்சுக்‌ கொடுத்துக்கொண்டிருந்தேன்‌. அந்தப்‌ பெண்‌ ஒரு குறிப்பிட்ட 
பிராந்தியத்திலிருந்து உத்தியோக நிமித்தம்‌ சென்னைக்கு இடம்‌ பெயர்ந்து 
வந்த குடும்பத்தைச்‌ சேர்ந்தவள்‌. அவளைப்‌ போன்ற பல நூறு 
குடும்பங்கள்‌ அதே பிராந்தியத்திலிருந்து வீட்டு வேலை செய்யவும்‌ இதர 
சிறு உத்தியோக சாத்தியங்களை எதிர்பார்த்தும்‌ இடம்‌ பெயர்ந்தவர்கள்‌. 


எலக்‌ஷன்‌ வரப்‌ போகிறதே, யாருக்கு ஓட்டுப்‌ போடப்‌ போகிறாய்‌? என்று 
சும்மா ஒரு ஊதுபத்தி கொளுத்தி வைத்தேன்‌. அவள்‌ சற்றும்‌ 
யோசிக்கவில்லை. 'விசயகாந்துக்குப்‌ போடப்‌ போறேண்ணா' என்றாள்‌ 


தடாலென்று. 


எனக்குத்‌ தூக்கிவாரிப்‌ போட்டுவிட்டது. அவளது சாதிக்காரர்கள்‌ எனக்கு 
நினைவு தெரிந்த நாளாக ங்கொப்புறான ஒரு குறிப்பிட்ட கட்சியைத்‌ தவிர 

இன்னொரு கட்சிக்கு வாக்களித்ததில்லை. அது சில தென்‌ 
மாவட்டங்களில்‌ பலம்‌ பொருந்திய கட்சி என்பதும்‌ சாதி ஓட்டுகள்‌ 
சிதறாது என்பதும்தான்‌ கூட்டணி பேரங்களின்போது பெரிதும்‌ கணக்கில்‌ 
எடுத்துக்கொள்ளப்படும்‌. ஆனால்‌ இந்தப்‌ பெண்‌ என்ன இப்படிச்‌ 
சொல்கிறாள்‌? சரி, சற்று மேலும்‌ கொளுத்தலாம்‌. 


'ஏம்மா, விசயகாந்து உங்க சாதி இல்லியே?' 

' ஆமாண்ணா. ஆனா அவரு நல்லவரு.' 
'அப்பிடியா? ஆரு சொன்னாங்க? 

'தோணிச்சி.' 

'ஒனக்கு விசயகாந்து படமெல்லாம்‌ புடிக்குமோ?' 


'ஐயே அவருக்கு நடிக்கவே வராது. ஆனா அவரு வெள்ளந்தியா 
இருக்காரு. 


'ஆனா எப்பவும்‌ ரொம்ப டைட்டாவே இருப்பாருன்னு 
சொல்றாங்களேம்மா?' 


'போங்கண்ணா. யாரு இப்பங்‌ குடிக்கல? என்‌ ஊட்டுக்காரர்‌ கூடத்தான்‌ 


குடிக்காரு.' 


இதற்குமேல்‌ பேச ஏதுமில்லை என்று தோன்றிவிட்டது. ஒரு சிறிய 
இடைவெளிக்குப்‌ பிறகு அந்தப்‌ பெண்ணே சொன்னாள்‌, 'எங்கத்த 
வளக்கமா போடுற கட்சிக்குத்தான்‌ போடணுன்னு சொன்னாங்க.. ஆனா 
நான்‌ கேக்கமாட்டேன்‌. எப்பிடியும்‌ அவங்கல்லாம்‌ சிஎம்மாவ 
முடியாதுண்ணா.' 


என்றால்‌, விஜயகாந்தால்‌ முடியுமா? 


'சும்மாருங்கண்ணா.. எனக்கு வேல இருக்குது. சொம்மா அவிங்க ரெண்டு 
பேரே மாத்தி மாத்தி வர்றாங்க.. இந்த தடவ இவரு வரட்டும்‌. 

ஒரு மாதிரிக்காகத்தான்‌ இதைக்‌ குறிப்பிட்டேன்‌. இத்தகைய 
வாக்காளர்களின்‌ சதவீதம்‌ மிகக்‌ குறைவே. ஆனால்‌ சாதி ஓட்டுகளும்‌ 
இவ்வாறாகப்‌ பிரியும்‌ சாத்தியங்கள்‌ இருப்பதை நாம்‌ யோசித்துப்‌ 


பார்க்கலாம்‌. 


என்ன கணக்குப்‌ போட்டாலும்‌ ஆட்சி என்பது திமுக-அதிமுகவுக்கு 
இடையிலான போட்டி மட்டும்தான்‌. கூட்டணிகள்‌ மாறும்‌. வியூகங்கள்‌ 
மாறும்‌. இருக்கைகளின்‌ எண்ணிக்கை மாறும்‌. ஆனால்‌ மூன்றாவதாக 
ஒன்று தமிழகத்தில்‌ வரவேண்டுமென்றால்‌ அது டொனால்ட்‌ ட்ரம்ப்‌ 
வந்தால்தான்‌ முடியும்‌. புதிய ஆம்பள மூஞ்சி கஷ்டமா? சரி, லியனார்டோ 
டிகாப்ரியோவை மநகூவுக்கு அழைத்து வந்துவிடலாம்‌. அல்லது டி 
வில்லியர்ஸைத்‌ தூக்கி தமிழ்நாடு காங்கிரசில்‌ போடு! 


இரண்டுக்குப்‌ பிறகு எப்போதும்‌ வேண்டாம்‌ என்பது தமிழனின்‌ தாரக 
மந்திரம்‌. அரசியல்‌ மட்டும்‌ விதிவிலக்கா என்ன? 


5. இளமை எனும்‌ பூங்காற்று 


எனக்கு காந்தியை நினைக்கும்போதெல்லாம்‌ இயேசுவின்‌ ஞாபகம்‌ 
வருகிறது என்று யாரோ சொன்னதைச்‌ சிறு வயதில்‌ படித்த 
நினைவிருக்கிறது. அந்த யாரோ யார்‌ என்று தலையைப்‌ 
பிய்த்துக்கொண்டிருக்கிறேன்‌, இன்னும்‌ தோன்றியபாடில்லை. பிரபல 
பொன்மொழிகளை எழுதும்‌ திரு. யாரோவாகத்தான்‌ அவர்‌ 
இருக்கவேண்டும்‌. ஆனால்‌ எனக்கு காந்தியை நினைத்தால்‌ 
இன்னொருத்தர்‌ ஞாபகமெல்லாம்‌ வருவதில்லை. மு.க. ஸ்டாலினை 
நினைத்தால்தான்‌ இங்கிலாந்து இளவரசர்‌ சார்லஸின்‌ ஞாபகம்‌ 
வந்துவிடுகிறது. 


சார்லஸுக்கு இன்றைக்கெல்லாம்‌ அறுபத்தியேழு வயதாகிறது. அவர்‌ 
இந்தியா சுதந்தரம்‌ அடைந்ததற்கு அடுத்த வருஷம்‌ பிறந்தவர்‌. ஸ்டாலின்‌, 

சார்லஸைவிட சில வருடங்கள்‌ இளையவர்‌. அவருக்கு அறுபத்தி மூன்று 
வயது ஆகிறது. 


இருவருமே உள்ளூர்‌ அரசியலில்‌ ஊறித்‌ திளைத்தவர்கள்‌. சார்லஸாவது 
வாலிப வயதில்‌ ஜாலியாக நிறைய சுற்றியவர்‌. ஸ்டாலின்‌ தமது 
பதினான்காவது வயதிலேயே அரசியலில்‌ ஈடுபட ஆரம்பித்துவிட்டவர்‌. 
1967 பொதுத்‌ தேர்தல்‌ சமயத்திலேயே பிரசாரத்தில்‌ இறங்கியவர்‌. 76ல்‌ 
மிசா, 82ல்‌ இளைஞரணித்‌ தலைமைப்‌ பொறுப்பு, 89ல்‌ எம்‌.எல்‌.ஏ, 96ல்‌ 
மேயர்‌. அதன்பின்‌ நடந்ததெல்லாம்‌ அனைவருக்கும்‌ தெரியும்‌. 


இன்றைக்கெல்லாம்‌ தமிழ்நாட்டில்‌ ஜெயலலிதா - கருணாநிதி அல்லாமல்‌ 
வேறு யார்‌ முதல்வராகலாம்‌ என்று கேட்டால்‌ கண்ணை மூடிக்கொண்டு 
பெரும்பான்மையானவர்கள்‌ கைகாட்டக்கூடிய இடத்தில்‌ இருக்கும்‌ 
தலைவர்‌ (இளைஞர்‌ என்று சொல்லவேண்டுமோ?) ஸ்டாலின்‌. இதில்‌ 
சந்தேகமே இல்லை. வாரிசு அரசியல்‌ என்னும்‌ குற்றச்சாட்டெல்லாம்‌ 
என்றோ ஒரு காலத்தில்‌ எடுபட்டிருக்கலாம்‌. ஸ்டாலின்‌ விஷயத்தில்‌ இனி 
அதற்கெல்லாம்‌ அர்த்தமே இல்லை. அனுபவமும்‌ பக்குவமும்‌ 
அவருக்குத்‌ தகுதியை வழங்கியிருப்பதை யாரும்‌ மறுக்க இயலாது. 


அறுபத்தியெட்டு வயதான சார்லஸுக்கும்‌ அனுபவம்‌ இல்லாமலிருக்காது. 
பக்குவமும்‌ இல்லாதிருக்க வாய்ப்பில்லை. அவரும்‌ ஸ்டாலினைப்‌ 
போலவே பேரன்‌ பேத்தியெடுத்தவர்தாம்‌. ஆனாலும்‌ ஸ்டாலினைப்‌ 
போலவே இளைஞரும்கூட. இவர்கள்‌ இருவருக்கும்‌ இடையே உள்ள 
இன்னொரு (கிட்டத்தட்ட) ஒற்றுமை, ஸ்டாலின்‌ பூரம்‌, சார்லஸ்‌ பூரட்டாதி 
என்பது. இந்தப்‌ பூரம்‌, பூராடம்‌, பூரட்டாதி மூன்றுமே (முப்பூரம்‌ 
என்பார்கள்‌) ஏடாகூடமான ஜாதி. என்ன ஏடாகூடம்‌ என்பது இங்கே 
வேண்டாம்‌. நோக்கம்‌ தடம்‌ புரண்டுவிடும்‌. நமக்குத்‌ தெரியவேண்டியது, 
பூரம்‌ சுக்ரன்‌ ஆட்சி. பூரட்டாதி குரு ஆட்சி. போதும்‌. 


குரு ஆட்சிக்காரர்‌ என்றாலும்‌ சார்லஸ்‌ சிஷ்யராகத்தான்‌ கடைசி வரை 
இருக்கவேண்டியிருக்கும்‌. ஸ்டாலின்‌ விஷயத்தில்‌ அந்த ஒரு சிக்கல்‌ 
இல்லை - ஜோதிட ரீதியாக. (இடைச்செருகலாக ஓர்‌ அவசர பிகு: எனக்கு 
ஜோதிடமெல்லாம்‌ தெரியாது. மேற்படி விவரங்களை கம்ப்யூட்டர்‌ 
சயின்ஸ்‌, எம்‌.பி.ஏவெல்லாம்‌ படித்துவிட்டு ஜோசியரான நண்பர்‌ 
பெருங்குளம்‌ ராமகிருஷ்ணனிடம்‌ கேட்டுத்‌ தெரிந்துகொண்டேன்‌.) 

சார்லஸ்‌ இங்கிலாந்தின்‌ மன்னராவது எலிசபெத்‌ ராணி கையில்‌ உள்ள 
சங்கதி. ஸ்டாலினை முதல்வர்‌ வேட்பாளராகவாவது 
முன்னிறுத்தவேண்டியது கலைஞர்‌ எடுக்க வேண்டிய முடிவு. சார்லஸ்‌ 
எக்கேடு கெடட்டும்‌. நமக்கு ஸ்டாலின்‌ தான்‌ முக்கியம்‌. 


சென்ற பொதுத்‌ தேர்தல்‌ சமயத்திலேயே கலைஞர்‌ ஸ்டாலினை முதல்வர்‌ 
வேட்பாளராக அறிவிப்பார்‌ என்று எதிர்பார்க்கப்பட்டது. இல்லை. அதன்‌ 
பிறகு ஏற்பட்ட உள்நாட்டுக்‌ கலவரங்களின்‌ இறுதியில்‌ தனது இறுதித்‌ 
தீர்ப்பாக மேற்படி அறிவிப்பை அவர்‌ வெளியிடக்கூடும்‌ என்று 
ஆரூடங்கள்‌ கணிக்கப்பட்டன. ம்ஹும்‌. இந்தத்‌ தேர்தலே வந்துவிட்ட 
சூழலிலும்‌ அதற்கான அவசியம்‌ இல்லை என்று தி.மு.கவினர்‌ 
சொல்லலாம்‌. ஆனாலும்‌ அடி மனத்து இச்சை என்பது உதட்டோரத்‌ 
தேன்தான்‌. பொதுவில்‌ இல்லாவிட்டாலும்‌ தனியே ருசிக்கச்‌ சொல்லுகிற 


சங்கதி. 


எனக்கென்ன தோன்றுகிறதென்றால்‌, கலைஞர்‌ சற்று சீரியசாகவே இதனை 
யோசிக்கலாம்‌. தேமுதிகவை எப்படியாவது கூட்டணிக்குள்‌ இழுத்துவிட 
வேண்டும்‌ என்று அவரும்‌ படாதபாடு பட்டுப்‌ பார்த்தார்‌. கேப்டன்‌ 
மசியவில்லை. புலிக்கு வாலாக இருப்பதைவிட புல்புல்தாராவுக்கு 
ஃப்ரேமாக இருக்கலாம்‌ என்பது அவரது கணக்கு. சென்ற பொதுத்‌ 
தேர்தலில்‌ பிரதான எதிர்க்கட்சி அந்தஸ்து கிடைத்ததை அவர்‌ 
எண்ணிக்கொண்டிருக்கலாம்‌. அது கூட்டணி கொடுத்த வரம்‌. இப்போது 
ஓட்டணிகள்‌ பிரிந்திருக்கும்‌ சூழலில்‌ கேப்டனின்‌ நிஜ பலத்தை சமூகம்‌ 
தரிசிக்க இத்தேர்தல்‌ ஒரு வாய்ப்பை அளித்திருக்கிறது. 


அது எப்படி ஆனாலும்‌ ஸ்டாலினை முதல்வர்‌ வேட்பாளராக திமுக 
முன்னிறுத்தினால்‌ திமுகவுக்கு இதுவரை ஓட்டுப்‌ போடாத பலர்‌ அந்தக்‌ 
கட்சியின்‌ பக்கம்‌ திரும்ப ஒரு வாய்ப்பு இருக்கிறது. ஆக்டிவாக 
இருக்கிறார்‌. நமக்கு நாமே டூரெல்லாம்‌ போய்‌ வந்திருக்கிறார்‌. தேமுதிக 
மூலம்‌ வரக்கூடிய ஓட்டு என்று கலைஞர்‌ எண்ணியிருந்ததை இது 


கணிசமாக ஈடுகட்டக்கூடும்‌. 


ஆனால்‌ நடக்குமா? இந்தப்‌ பூரம்‌ இருக்கிறதே, பூரம்‌... 


வேண்டாம்‌. கட்டு கடையை. 

6. விளம்பர முதல்வர்‌ 


இன்னார்‌ முதல்வர்‌ ஆகலாம்‌ அல்லது இன்னார்‌ ஆகக்கூடாது என்று 
சொல்ல யாருக்கும்‌ உரிமை இல்லை. படாத பாடுபட்டு அடைந்த 
சுதந்தரமும்‌ ஜனநாயகமும்‌ கேவலம்‌ ஒருத்தருக்கு இந்த விருப்ப 
செளகரியத்தைக்கூடக்‌ கொடுக்கவில்லையென்றால்‌ அப்புறம்‌ என்ன 


தண்ட கருமாந்திரத்துக்கு ஜனநாயகமும்‌ சுதந்தரமும்‌? எனவே 
அன்புமணியும்‌ முதல்வராக ஆசைப்படலாம்‌. தப்பே இல்லை. 


அவர்‌ டாக்டர்‌ கலைஞர்‌ போலவோ, டாக்டர்‌ ஜெயலலிதா போலவோ 
டாக்டரானவரில்லை. மருத்துவக்‌ கல்லூரியில்‌ படித்து டாக்டரானவர்‌. ஒரு 
வசூல்ராஜா எம்பிபிஎஸ்‌ ஆவதற்கு சகல சாத்தியங்கள்‌ இருந்தும்‌ 
அவற்றை விடுத்துப்‌ பொது வாழ்க்கைக்கு வந்தவர்‌. 


ஆனால்‌ அன்புமணியாகிய நான்‌ என்று தொடங்கிய அவரது விளம்பரம்‌ 
முதல்‌ முதலில்‌ வெளிவந்தபோது, மெய்‌ உலகிலும்‌ மெய்‌ நிகருலகிலும்‌ 
மகா ஜனங்கள்‌ அவரைக்‌ கழுவி ஊற்றிக்‌ கவிழ்த்துவிட்டார்கள்‌. இந்த 
வகையில்‌ விஜயகாந்தை மண்கவ்வச்‌ செய்த பெருமை அவரைச்‌ சாரும்‌. 
எத்தனை எத்தனை நையாண்டி மேளங்கள்‌! 


இத்தனைக்கும்‌ அவர்‌ கொடுத்திருந்த வாக்குறுதிகள்‌ எல்லாம்‌ பரம 
உத்தமமானவை. மதுவை ஒழிப்பேன்‌. ஊழலை ஒழிப்பேன்‌. 
கல்வியையும்‌ சுகாதார செளகரியங்களையும்‌ இலவசமாக்குவேன்‌. 
பசுமைப்‌ புரட்சி செய்வேன்‌. வீட்டுக்கு ஒருத்தராவது உத்தியோக 

சித்தியடையச்‌ செய்வேன்‌. 


இதெல்லாம்‌ நடைமுறைச்‌ சாத்தியமற்ற வாக்குறுதிகள்‌ என்று மக்கள்‌ 
எண்ணிவிட்டார்களா? பாமக மாநாட்டுக்குப்‌ போன இளவட்டங்கள்‌ 
கிளாசும்‌ கையுமாகக்‌ கூடி நின்று குளிர்ந்தேலோரெம்பாவாய்‌ பாடிய 
போட்டோக்களை ஃபேஸ்புக்கெங்கும்‌ நிரப்பித்‌ தள்ளினார்கள்‌. 
அன்புமணி அசரவில்லை. எங்கள்‌ கட்சிக்காரர்களையும்‌ 
தடுத்தாட்கொள்ளத்தான்‌ அந்த வாக்குறுதி என்று சொல்லிப்‌ பார்த்தார்‌. 
ம்ஹும்‌. யார்‌ கேட்கிறார்கள்‌? 


இதுகூடப்‌ பரவாயில்லை. அந்த ஊழல்‌ ஒழிப்பு வாக்குறுதிதான்‌ ஏகப்பட்ட 
ரத்த காயங்களைச்‌ சந்திக்க நேர்ந்தது. கொசுவையோ ஊழலையோ ஒழிக்க 
இயலாது என்பது மக்களுக்குத்‌ தெரிந்திருப்பதுபோலத்‌ தலைவர்களுக்கு 
ஏனோ தெரிந்திருக்கவில்லை. வாக்குறுதிதானே? காசா பணமா என்று 
எடுத்துப்‌ பொது வெளியில்‌ போட்டால்‌ இப்படித்தான்‌ 
பேஜாராகிவிடுகிறது. 


தவிரவும்‌ அவர்‌ பசுமைத்தாயகம்‌ கண்டவர்‌. வேளாண்மைத்‌ துறையில்‌ 
புரட்சி செய்ய நினைப்பது நல்ல விஷயம்தான்‌. ஆனாலும்‌ ஒரு மரம்‌ 
வெட்டிக்‌ கட்சியின்‌ முகமாகத்தான்‌ பாமகவுக்கு வெளியே உள்ளவர்கள்‌ 
இப்போதும்‌ பார்க்கிறார்கள்‌ என்பதை உடனிருப்பவர்கள்‌ அவருக்கு 
எடுத்துச்‌ சொல்லவேண்டும்‌. 


ஆ! அங்கேயும்‌ ஒரு சங்கதி உள்ளது. அன்புமணியின்‌ சில பொதுக்கூட்ட 
வீடியோக்களை இணையத்தில்‌ பார்த்தேன்‌. மேடையில்‌ அவருக்கு இடது 
வலது பக்கங்களில்‌ அமர்ந்திருப்போரெல்லாம்‌ சாதி சங்கத்‌ 
தலைவர்களைப்‌ போலத்தான்‌ காட்சி தருகிறார்கள்‌, பேசுகிறார்கள்‌. டாக்டர்‌ 
மட்டும்‌ பேண்ட்‌ சட்டை போட்டு, டீக்காக இன்‌ செய்து, நாசூக்கு 
மொழியில்‌ பேசுகிறாரே தவிர மருந்துக்கும்‌ மற்றொருவர்‌ அப்படி 
இல்லை. 


பிரச்னை இதுதான்‌. சிக்கலும்‌ இதுதான்‌. ஒரு ஹைடெக்‌ தலைவராக 
அன்புமணியை முன்னிறுத்தும்‌ பாமக, சரக்கு எப்படி இருந்தாலும்‌ 
பிரச்னை இல்லை; பேக்கேஜிங்‌ பக்காவாக இருந்தால்‌ போதுமென்று 
நினைப்பது போலத்‌ தெரிகிறது. 

ஏரியாவாரியான சாதி ஓட்டுகள்‌ என்பவை திமுக, அதிமுக உள்பட 
அனைத்துக்‌ கட்சிகளுக்கும்‌ உள்ளதுதான்‌. எந்த சாதியினர்‌ அதிகமாக 
உள்ளனரோ, அந்த சாதிக்காரரை வேட்பாளராக நிறுத்தினால்‌ அந்த 
ஓட்டுகளுக்கு கேரண்டி. மேலுக்கு இருக்கவே இருக்கிறது கட்சி ஓட்டுகள்‌, 
கொள்கை ஓட்டுகள்‌. 


பாமகவின்‌ மிகத்‌ தீவிரமான பிரச்னையாக நான்‌ இதனைத்தான்‌ 
பார்க்கிறேன்‌. அவர்களுக்கு சாதி ஓட்டுகளில்‌ பிரச்னையே இல்லை. 
கண்ணை மூடிக்கொண்டு போட்டுவிடுவார்கள்‌. ஆனால்‌ அவர்கள்‌ 
சாதிக்கு வெளியே உள்ளோர்‌ அப்படிச்‌ செய்வார்களா? ஒரு 
எம்‌.ஜி.ஆரோ, கலைஞரோ சாதி ஓட்டுகளை மட்டுமே நம்பிக்‌ கட்சி 
நடத்தியதில்லை என்பதை நினைவுகூரலாம்‌. இன்றைய தேதியில்‌ 
பாமகவின்‌ ஆகப்பெரிய பலவீனம்‌ இதுவே. 


அன்புமணியாகிய நான்‌ என்று அடுத்தப்‌ பத்திருபது வருஷங்களிலாவது 
அவர்‌ பதவிப்‌ பிரமாணம்‌ எடுத்துக்கொள்ள எல்லாம்‌ வல்ல 
எம்பெருமானைப்‌ பிரார்த்தித்துக்கொள்கிறேன்‌. ஆனால்‌ தனது சாதி 
அடையாளத்தைப்‌ பாமக முற்றிலுமாகக்‌ களைந்தாலொழிய மைய 
நீரோட்டத்தில்‌ இணைய முடியாது. பாமகவுக்கு பேண்ட்‌ ஷர்ட்‌ போட்டு 
இன்‌ செய்து நாசூக்காகப்‌ பேசுகிற ஒரு தலைவர்‌ தேவைப்படுவது போல 
பெருவெளித்‌ தமிழ்‌ மகா ஜனங்களும்‌ தாம்‌ மதித்து ஓட்டளிக்க சில 
அடிப்படைத்‌ தகுதிகளைக்‌ கட்சிகளிடையே எதிர்பார்ப்பதில்‌ 
பிழையில்லை அல்லவா? அடிப்படையில்‌ அத்தனை பேருக்கும்‌ சாதிக்‌ 
கண்ணோட்டம்‌ இருந்தாலுமேகூட. 


நானோ என்‌ குடும்பத்தாரோ பதவிக்கு ஆசைப்பட்டு அதிகாரத்தைத்‌ தேடி 
அலைந்தால்‌ கட்டி வைத்து அடியுங்கள்‌ என்று சொன்னவரின்‌ 
மகனாகவேறு போய்விட்டார்‌. கொஞ்சம்‌ கஷ்டப்பட்டுத்தான்‌ தமிழ்‌ 


மக்களைச்‌ சரிக்கட்ட வேண்டும்‌. 


அதற்குக்‌ கலாம்‌ சொன்னதைக்‌ கடைப்பிடிக்காமல்‌, களத்தில்‌ இறங்கி 
உழைத்தாக வேண்டும்‌. 

7. பேங்க்‌ பேலன்ஸ்‌ பிரச்னை 


ஆக, விஜயகாந்த்‌ தனித்துக்‌ களம்‌ காண முடிவு செய்துவிட்டார்‌. 
தெய்வாதீனமாக இரண்டு கம்யூனிஸ்டு கட்சிகளும்‌ ஒரே பக்கமாக 
ஒதுங்கிப்‌ போனதால்‌ திமுக, அதிமுகவும்‌ பிக்கல்‌ பிடுங்கல்‌ இல்லாமல்‌ 
சுதந்தரமாக வேலை பார்க்கலாம்‌. இந்தப்‌ பக்கம்‌ பாமக, அந்தப்‌ பக்கம்‌ 
பாஜக. எண்டர்டெயின்மெண்டுக்கு இருக்கவே இருக்கிறது மதிமுக, 
விடுதலை சிறுத்தைகள்‌ மற்றும்‌ மேற்படி கம்யூனிஸ்டுகளை உள்ளடக்கிய 


மநகூ. 


யோசித்துப்‌ பார்த்தால்‌ இம்மாதிரி ஒரு கண்கொள்ளாக்காட்சி 
சமீபகாலங்களில்‌ நமக்கு சித்தித்ததேயில்லை. இரண்டு பொட்டலம்‌, 
மிஞ்சிப்‌ போனால்‌ மூன்று பொட்டலம்‌. உடனே மூன்றாவது அணியின்‌ 
வெற்றி சாத்தியங்கள்‌ என்று பக்கம்‌ பக்கமாக ஆய்வுக்‌ கட்டுரைகள்‌ 
வந்துவிடும்‌. எத்தனை தேர்தல்களில்தான்‌ இதையே பார்ப்பது? 


இம்முறை சீட்டுக்கட்டுகள்‌ பிரித்துப்‌ போடப்பட்டிருக்கின்றன. அதிர்ஷ்டம்‌ 
யார்‌ காயங்களை ஆற்றப்‌ போகிறதென்று பார்த்துவிடலாம்‌. ஒரு விதத்தில்‌ 
நமது கட்சிகளுக்கே இந்த அனுபவம்‌ சற்றுப்‌ புதிதாகத்தான்‌ இருக்கும்‌. 
மொழி தெரியாத பரதேசத்துக்குப்‌ போய்‌ நிற்கிற உணர்வு வர 
வாய்ப்பில்லை என்றபோதும்‌ கொஞ்சம்‌ முழி பிதுங்கிப்‌ போவதை யாரும்‌ 
தவிர்க்க முடியாது என்றே தோன்றுகிறது. 


காரணம்‌ இருக்கிறது. உலக வங்கியின்‌ செயல்பாடுகளை இதுவரை 
யாராவது முழுக்கப்‌ புரிந்துகொண்டிருக்கிறார்களா? அந்த மாதிரிதான்‌ 
இந்த வாக்கு வங்கி என்பதும்‌. எந்தக்‌ கட்சி பிரகஸ்பதியைக்‌ கூப்பிட்டுக்‌ 
கேட்டாலும்‌ தமது கட்சிக்கு இத்தனை சதவீத வாக்கு வங்கி என்று பாயிரம்‌ 
பாடிவிட்டுத்தான்‌ காவியத்துக்குள்‌ நுழைவார்கள்‌. முதலில்‌ சதவீத 
அடிப்படையில்‌ ஆரம்பிப்பார்கள்‌. சே, ஒன்று இரண்டு மூன்று சதவீதம்‌ 
என்று சொல்லுவதெல்லாம்‌ ரொம்பக்‌ கம்மியாகத்‌ தெரிகிறதே என்று 
உடனே இத்தனை லட்சம்‌ வாக்காளர்கள்‌ என்று நிறைய சைபர்‌ சேர்த்துச்‌ 
சொல்லுவார்கள்‌. 

சாதனைகள்‌ சதவீதங்களைத்‌ தீர்மானித்த காலமெல்லாம்‌ வேறு. இது 
இன்ஸ்டண்ட்‌ புரட்சிகளின்‌ காலம்‌. இன்றைய சதவீதம்‌ நாளைய 
பக்கவாதம்‌. அல்லது நேற்றைய முடக்குவாதம்‌ இன்றைய 
பிழைப்புவாதம்‌. 


எனக்கென்னவோ விஜயகாந்த்‌ இந்தத்‌ தேர்தலில்‌ வெற்றி பெற்று 
முதல்வராவதற்காக இம்முடிவை எடுத்ததாகத்‌ தெரியவில்லை. தனித்துப்‌ 
போட்டி என்பதுதான்‌ அவர்‌ கட்சி தொடங்கிய காலத்தில்‌ அவருடைய 
யுஎஸ்பியாக இருந்தது. பிறகு காலத்தின்‌ கட்டாயத்தால்‌ அவரும்‌ சமஷ்டி 
பிரியாணி சமைக்கத்‌ தொடங்கினாலும்‌ இம்முறை தனித்து நிற்க 
எடுத்திருக்கும்‌ முடிவுக்கு வேறு காரணம்‌ இருக்குமென்று தோன்றுகிறது. 


சொன்னேனே வாக்கு வங்கி. அதிலுள்ள பேலன்ஸைப்‌ பார்க்க 
நினைத்திருக்கலாம்‌. ஏனெனில்‌ கடந்த வருடங்களில்‌ பிரதான 
எதிர்க்கட்சியாக இருந்தபோதும்‌ அவரது கட்சி குறிப்பிடத்தக்க சாதனை 
என்று எதையும்‌ செய்யவில்லை. தம்‌ பங்குக்கு விஜயகாந்த்‌ சில 
பத்திரிகையாளர்களைச்‌ செல்லமாகத்‌ தட்டிக்‌ கொடுத்ததையும்‌ பஞ்ச்‌ 
டயலாக்‌ பேசியதையுமெல்லாம்‌ கணக்கில்‌ எடுத்துக்கொள்ள முடியாது. 
அவரது திருமதியாரின்‌ வீரப்‌ பேருரைகளுக்கு அபிதான சிந்தாமணியை 
எடுத்து வைத்துக்கொண்டுதான்‌ அர்த்தம்‌ தேடியாகவேண்டும்‌. 


எனவே நீடித்த செயல்பாடுகளுக்குத்‌ தனியாவர்த்தனம்‌ சரியாக வருமா 
என்கிற சந்தேகத்தை நிவர்த்தி செய்துகொள்ள எண்ணியிருக்கலாம்‌. இது 
அல்லாமல்‌, தன்னையொரு எம்ஜிஆராகக்‌ கற்பனை செய்துகொண்டு 
களம்‌ காண முடிவெடுத்திருப்பாரேயானால்‌, நாம்‌ சொல்ல ஒன்றுமில்லை. 
விஜயகாந்துக்கு மிஞ்சிப்‌ போனால்‌ நாலைந்து சத வாக்குகள்தாம்‌ இங்கே. 
அது எம்ஜிஆருக்கு விழாமல்‌ போன வாக்குகளின்‌ சதவீதமாயிருக்கும்‌. 


பாமகவைப்‌ பற்றித்‌ திரும்பவும்‌ சொல்லவேண்டியதில்லை; மநகூவைப்‌ 
பற்றிச்‌ சொல்லவே வேண்டியதில்லை. பாரதிய ஜனதாவைப்‌ பற்றி 
அப்புறம்‌. இப்போது நமக்குத்‌ தெளிவாகியிருக்கும்‌ ஒரே சங்கதி, இந்தத்‌ 
தேர்தல்‌ திமுக - அதிமுகவுக்கு இடையிலான போட்டியாக மட்டுமே 
நடக்கப்‌ போகிறது என்பது. மற்ற அத்தனை பேருமே துரதிருஷ்டவசமாக 
மற்றும்‌ பலர்தான்‌. 


ஒருவேளை விஜயகாந்த்‌ திமுக கூட்டணிக்கு வந்திருப்பாரேயானால்‌ ஒரு 


https://telegram.me/aedahamlibrary 


சில லாபங்கள்‌ இரு தரப்புக்குமே சித்தித்திருக்கலாம்‌. இனி அதைப்‌ பற்றிப்‌ 
பேசிப்‌ பயனில்லை. ஆனால்‌ விஜயகாந்த்‌ இல்லாதது திமுகவுக்கு 
நஷ்டமாகாது என்றாலும்‌, அது அதிமுகவுக்கு லாபமாகச்‌ சில வாய்ப்புகள்‌ 
இருக்கின்றன. 


சென்ற தேர்தலில்‌ போனால்‌ போகிறதென்று தேமுதிகவுக்கு 
வாக்களித்தவர்களில்‌ பெரும்பாலும்‌ அதிமுக அனுதாபிகள்‌. கூட்டணி 
காரணத்தால்‌ விருப்பம்‌ இருந்ததோ இல்லையோ வாக்களித்துத்‌ 
தீர்த்தவர்கள்‌. இம்முறை அவர்கள்‌ மனச்சிக்கல்‌ ஏதுமின்றி அதிமுகவுக்கே 
தமது ஓட்டுகளை அளிக்க நினைப்பார்கள்‌. 


அப்படிப்‌ போகும்‌ ஓட்டுகளைத்தான்‌ விஜயகாந்த்‌ இம்முறை 
நுணுக்கமாகக்‌ கவனிக்கவேண்டும்‌. அதையும்‌ சேர்த்துத்தான்‌ தனது வாக்கு 
வங்கியாக இதுநாள்‌ வரை எண்ணிக்கொண்டிருந்தோம்‌ என்பதை 
உணருவாரேயானால்‌ - 


இந்தத்‌ தேர்தல்‌ அல்ல; அடுத்தத்‌ தேர்தல்‌ அவருக்கு ஒருவேளை 
இனிக்கக்கூடும்‌. 


8. அட எழவே, நீ ஏன்‌ தேர்தல்‌ சமயத்தில்‌ விழவேண்டும்‌? 


ஞாயிற்றுக்‌ கிழமை ஒரு சம்பவம்‌ நடக்கிறது. உடுமலைப்‌ பேட்டையில்‌ 
தலித்‌ இளைஞர்‌ ஒருவரை ஆதிக்க சமூகத்தைச்‌ சேர்ந்த, சாதி வெறி 
மண்டிய தாதாக்கள்‌ சிலர்‌ வெட்டிக்‌ கொன்றுவிட்டு பைக்கேறிப்‌ 
போகிறார்கள்‌. திங்கள்‌ போனது, செவ்வாய்‌ போனது, புதனும்‌ 
போய்விட்டது. இதனை கெளரவக்‌ கொலை என்று சொல்லலாமா, 
ஆணவக்‌ கொலை என்று குறிப்பிடலாமா என்று வல்லுநர்கள்‌ ஆராய்ச்சி 

செய்துகொண்டிருக்கிறார்கள்‌. 


ஆராய்ச்சியாளர்கள்‌ அதை க்ஷேமமாகச்‌ செய்யட்டும்‌. ஆட்சேபணையே 
இல்லை. ஆனால்‌ நமது அரசியல்‌ தலைவர்கள்‌ இந்தப்‌ படுகொலையைக்‌ 
கண்டித்தார்களா? அம்மாவின்‌ பொற்கால ஆட்சியில்‌ உடுமலைப்பேட்டை 
உள்ளிட்ட தமிழக நகரங்கள்‌ அனைத்துமே அமைதிப்‌ பூங்காதான்‌. 
கொலையா நடந்தது? சேச்சே. இருக்காது. இருந்திருந்தால்‌ அறிக்கை 
வந்திருக்கும்‌. மாறாக மாண்புமிகு மகாராணி சாதிக்‌ கட்சிக்காரர்களுடன்‌ 
கூட்டணிப்‌ பேச்சல்லவா நடத்திக்கொண்டிருக்கிறார்‌? யாரோ யாரையோ 
செல்லமாகத்‌ தட்டியிருக்கிறார்கள்‌. அவ்வளவுதான்‌. தண்டத்துக்கு ஊதிப்‌ 
பெரிதாக்காதீர்கள்‌. 


மறுபுறம்‌ திமுக தலைவர்‌ என்ன சொல்கிறார்‌? கலைஞருக்கு சமூக 
அக்கறை ஒரு பிடி தூக்கலல்லவா? துன்பம்‌ நேர்கையில்‌ யாழெடுத்து 
இன்பம்‌ சேர்க்க அவர்‌ விரும்பமாட்டார்‌. கண்டிப்பாக அவர்‌ 
கண்டித்திருப்பார்‌ என்று சல்லடை போட்டுத்‌ தேடினாலும்‌ நாலு வரி கூட 


அகப்படக்‌ காணோம்‌. 


அட அவருக்கு வேறு வேலையா இல்லை? அதான்‌ ஸ்டாலின்‌ 
கண்டித்துவிட்டாரே என்பீர்களானால்‌ ஸ்டாலினின்‌ கண்டனம்‌ சம்பவம்‌ 
பற்றியதா அல்லது சம்பவம்‌ நடந்த பொற்கால ஆட்சியின்‌ தலைமைப்‌ 
பீடத்தைப்‌ பற்றியதா என்ற சந்தேகம்‌ வந்துவிடுகிறது. ஜெயலலிதாவைத்‌ 
திட்ட இது இன்னொரு சந்தர்ப்பம்‌. முடிந்தது கதை. 


இன்னொரு பிரகஸ்பதி இதெல்லாம்‌ கருத்து சொல்லவே லாயக்கில்லாத 
சங்கதி என்ற ரீதியில்‌, பத்திரிகையாளர்கள்‌ கேள்வி கேட்டபோது எழுந்து 
போயே போய்விட்டார்‌. பிறகு போனால்‌ போகிறது என்று ஒண்ணே 
முக்கால்‌ வார்த்தையில்‌ ஒப்புக்கு ஒரு கண்டனம்‌. 


அட எழவே, நீ ஏன்‌ தேர்தல்‌ சமயத்தில்‌ விழவேண்டும்‌ என்பதுதான்‌ நமது 
பெருந்தலைவர்களின்‌ ஒரே பெரும்‌ ஆதங்கமாக இருக்கிறது. 
கொல்லப்பட்ட இளைஞர்‌ ஒரு தலித்‌ என்பது அனுதாபத்துக்குரியதுதான்‌. 
ஆனால்‌ கொன்றவர்கள்‌ ஆதிக்க சாதியினர்‌. தவிரவும்‌ நிறைய ஓட்டுகள்‌ 
உள்ள சாதியினர்‌. இன்னாருக்குப்‌ போடு என்றால்‌ போடுவார்கள்‌. கூடாது 
என்றால்‌ கிடையாது. 

இப்போது, நடந்த கோரச்‌ சம்பவத்தை என்ன சொல்லிக்‌ கண்டிப்பார்கள்‌? 
ஏ சாதி வெறி பிடித்த மிருகங்களே, நாங்கள்‌ ஆட்சிக்கு வந்தால்‌ 
உங்களுக்குத்தான்‌ முதல்‌ ஆப்பு என்று சொல்ல நமக்கேது திராணி? 
கோகுல்ராஜ்‌ சம்பவத்தின்போது அப்படிச்‌ சொன்னார்களா? இளவரசன்‌ 
மரணத்தின்போது பேசப்பட்டிருக்கிறதா? ம்ஹும்‌. 


வன்மையான கண்டனங்களைக்கூட மென்மையான பேக்கேஜிங்கில்‌ 
பொதித்துத்‌ தரும்‌ வல்லமை நமது தலைவர்களுக்கு உண்டு. ஆனால்‌, 
இம்மாதிரியான சாதித்‌ திமிர்ப்‌ படுகொலைச்‌ சம்பவங்களின்போது 
வன்மை மென்மையைக்‌ காட்டிலும்‌ மெளனம்‌ பேரழகு என்று 


இருந்துவிடுவார்கள்‌. 


சிக்கல்கள்‌ மிகுந்த சாதிக்‌ கட்டமைப்புகளை உள்ளடக்கியது நமது சமூகம்‌. 
இங்கே அரசியல்‌ செய்வது அத்தனை சுலபமில்லைதான்‌. பாமகவைப்‌ 
போல வெளிப்படையாக சாதிக்‌ கட்சிதான்‌ என்று 
காட்டிக்கொண்டுவிட்டால்‌ இம்மாதிரித்‌ தருணங்களில்‌ அதிக தர்ம அடி 
விழாது. ஆனால்‌ அனைத்துச்‌ சாதியினரும்‌ தமக்குரிய இயக்கமாக 
சுவீகரித்துக்கொண்டிருக்கும்‌ திமுகவும்‌ அதிமுகவும்‌ இப்படிக்‌ கள்ள 
மெளனம்‌ காப்பது கேவலமன்றி வேறல்ல. தமிழக பாஜகவுக்கு 
இவ்விஷயத்தில்‌ உள்ள சொரணைகூட இவ்விரு பேரியக்கங்களுக்கு 
இல்லாமல்‌ போய்விட்டதன்‌ ஒரே காரணம்‌, ஓட்டு. 


நேற்றைக்கெல்லாம்‌ சமூக வலைத்தளங்களில்‌ ரொம்ப சீரியசாக ஒரு 
விஷயம்‌ ஓடிக்கொண்டிருந்தது. படிக்கிற வயதில்‌ இந்தப்‌ பெண்களுக்கும்‌ 
பையன்களுக்கும்‌ காதல்‌ எதற்கு? கல்யாணம்‌ எதற்கு? இவர்கள்‌ 
கொழுப்பெடுத்துப்‌ போய்‌ ல சா அப்புறம்‌ குத்துதே குடையுதே 
என்று அலறினால்‌ என்ன அர்த்தம்‌ என்கிற ரீதியில்‌ விற்பன்னர்கள்‌ வீர 
உரையாற்றிக்கொண்டிருந்தார்கள்‌. ஒரு பிரகஸ்பதி என்னுடைய 
ஃபேஸ்புக்‌ பக்கத்துக்கே வந்து, 'அவரவர்‌ சாதியிலேயே பிறந்த 
பெண்ணைக்‌ காதலித்தால்‌ இம்மாதிரி பிரச்னையெல்லாம்‌ வராதல்லவா?' 
என்று திருவாய்‌ மலர்ந்துவிட்டுப்‌ போனார்‌. 


எனக்கு பகீரென்று ஆகிவிட்டது. தாலிபானியம்‌ என்பது 
ஆப்கனிஸ்தானில்‌ ஒரு குறிப்பிட்ட மாணவர்‌ அமைப்பினரால்‌ 
வழிநடத்தப்பட்ட ஓர்‌ இயக்கம்‌ என்று தான்‌ இதுநாள்வரை 
எண்ணிக்கொண்டிருந்தேன்‌. இல்லை; அது ஒரு மனநிலை - மனித 

குலத்துக்கே பொதுவானது என்று இப்போது தோன்றுகிறது. 
அருவருப்பூட்டக்கூடிய அடிப்படைவாத மனநிலையைக்‌ கண்டிக்க 
வேண்டிய தலைவர்கள்‌, ஓட்டுக்காக வாயை மூடிக்கொண்டிருந்துவிட்டு, 
பிற்பாடு இதர விஷயங்களில்‌ சீர்திருத்தம்‌ குறித்தும்‌ புரட்சி குறித்தும்‌ 
லெக்‌-டெம்‌ நடத்தும்போது எந்தப்‌ பக்கம்‌ திரும்பி நின்று சிரிப்பதென்று 
தெரியவில்லை. 


இப்படியொரு படுகொலைக்குக்‌ காரணமான ஆதிக்க சாதியினரின்‌ ஓட்டு 
எனக்கு வேண்டாம்‌ என்று மார்தட்டிச்‌ சொல்லக்கூடிய ஒரு தலைவர்‌ 
இங்கில்லை. ஏனெனில்‌ நாம்‌ அப்படியொருவரை விரும்புவதில்லை. நாம்‌ 
விரும்புவதெல்லாம்‌ இலவச மிக்சி, கிரைண்டர்‌, மின்விசிறி 
வகையறாக்களை வழங்கும்‌ தலைவர்களை மட்டுமே. 


9. வாங்காதே! 


ஓட்டுக்குப்‌ பணம்‌ வாங்கினால்‌ ஓராண்டு காலச்‌ சிறை என்று தேர்தல்‌ 
கமிஷன்‌ அறிவித்திருக்கிறது. ஐந்தாண்டுகளுக்கு ஒரு முறை வருகிற 
தேர்தலை மகா ஜனங்கள்‌ ஒரு திருவிழா ஆக்குவதே மேற்படி 
சங்கதியால்தான்‌. அப்படி இருக்கிற நிலையில்‌ இப்படியெல்லாம்‌ 
இசகுபிசகாகச்‌ சட்டம்‌ கொண்டு வந்து அண்டர்வேருக்குள்‌ அணுகுண்டு 
வைத்தால்‌ என்ன அர்த்தம்‌? இதெல்லாம்‌ மனித உரிமை மீறல்‌ 
வகையறாவுக்குள்‌ வருமா என்று தெரியவில்லை. 


கட்சிகள்‌ எதுவும்‌ இன்னும்‌ பிரசாரம்கூட ஆரம்பிக்காத நிலையிலேயே 
கிட்டத்தட்ட எட்டுக்‌ கோடி ரூபாய்‌ பறிமுதலாகியிருக்கும்‌ போலிருக்கிறது. 
இதையெல்லாம்‌ எங்கிருந்து எங்கே 
கொண்டுபோய்க்கொண்டிருந்தார்களோ. எத்தனை பேர்‌ வாயிலும்‌ 
வயிற்றிலும்‌ அடித்துக்கொண்டார்களோ. எல்லாம்‌ எள்ளு. 


சென்ற தேர்தல்‌ சமயம்‌ இந்தப்‌ பணப்‌ பட்டுவாடா விவகாரம்தான்‌ 
தொலைக்காட்சிகளில்‌ பெரும்‌ பரபரப்பு அம்சமாக இருந்தது. ஓலைச்‌ 
சரிவுகளின்‌ பின்னால்‌ லுங்கியை மடித்துக்‌ கட்டி, குத்திட்டு அமர்ந்து 
சூட்கேஸ்களிலிருந்து கத்தை கத்தையாக எடுத்துக்‌ 
கொடுத்துக்கொண்டிருந்தார்கள்‌. நள தமயந்தி படத்தில்‌ மோர்சிங்‌ 

வித்வான்‌ அப்பளத்தை எண்ணுவாரே, அப்படி எண்ணினார்கள்‌. 


பயபுள்ளைகளுக்கு எத்தனை சமூக அக்கறை! அதுநாள்‌ வரை சூட்கேஸ்‌ 
நிறைந்த பணத்தை ஜெய்சங்கர்‌ படங்களில்‌ மட்டுமே பார்த்த தமிழ்‌ 
சமூகத்துக்கு அது சந்தேகமில்லாமல்‌ கண்கொள்ளாக்‌ காட்சிதான்‌. 
தொலைக்காட்சி படப்பிடிப்பாளர்கள்‌ சுழன்று சுழன்று இந்தப்‌ பட்டுவாடா 
திருவிழாவைப்‌ படமெடுத்து ஒளிபரப்பினார்கள்‌. எந்த சானலைத்‌ 
திருப்பினாலும்‌ இதே காட்சி. மறு ஒளிபரப்புகளிலேயே கதி மோட்சம்‌ 
கண்ட காட்சி அது. 


இதற்குத்தான்‌ இந்த முறை வேட்டு அறிவித்திருக்கிறது தேர்தல்‌ கமிஷன்‌. 
தவிரவும்‌ வீடு தோறும்‌ ஒரு விழிப்புணர்வுக்‌ குழு தீர்த்த யாத்திரை 
மேற்கொண்டு, ஏன்‌ பணம்‌ பெறக்கூடாது என்று பிரசாரம்வேறு செய்யப்‌ 
போகிறது. சற்றே மிஷனரித்தனமான நடவடிக்கையாகத்‌ தோன்றினாலும்‌ 
இதுவும்‌ தேவையே. 


கொஞ்சம்‌ உரக்க யோசித்துப்‌ பார்த்தால்‌ பரிதாபமாகத்தான்‌ உள்ளது. 
ஒவ்வொரு தொகுதியிலும்‌ பிரதானப்‌ போட்டியாளர்களை உள்ளடக்கிய 
இரண்டு பெரும்‌ கட்சிகள்‌ பணம்‌ தர நினைக்குமா? ஓட்டுக்கு நூறு 
இருநூறு? அல்லது வீட்டுக்கு ஐந்நூறு ஆயிரம்‌? அதற்குமேல்‌ 
வாய்ப்பில்லை. அம்மக்கள்‌ மிஞ்சிப்‌ போனால்‌ தமது நாலைந்து நாள்‌ 
உழைப்பில்‌ இந்தப்‌ பணத்தைச்‌ சம்பாதித்துவிட முடியும்‌. 


இந்தக்‌ குறைந்தபட்ச வருவாய்க்காகத்‌ தமது கம்பீரத்தை, கெளரவத்தை 
அடகு வைக்கிறோம்‌ என்று யோசித்து அறியத்‌ தெரியாதவர்களைத்தான்‌ 
இக்கட்சிகள்‌ வட்டமிடுகின்றன. அவர்களே 
பெரும்பான்மையானவர்களாக இருப்பது ஒரு துரதிருஷ்டம்‌ என்றால்‌, 
அந்தப்‌ பெரும்பான்மையின்‌ சதவீதத்தைக்‌ குறைந்துவிடாமல்‌ 
பார்த்துக்கொள்வதில்‌ ஆட்சியாளர்கள்‌ காட்டும்‌ அக்கறை அதனினும்‌ 
பெரிய துரதிருஷ்டம்‌. 


1997ம்‌ வருடம்‌. பிகாரில்‌ பொதுத்‌ தேர்தல்‌. லாலுவின்‌ வீட்டுத்‌ 
தொழுவத்தில்‌ கட்டப்பட்டிருந்த மாடுகளில்‌ ஒன்றை நிறுத்தினால்கூட 
ஜெயித்துவிடும்‌ என்று பேசிக்கொண்டிருந்தார்கள்‌. எனவே லாலு நிற்பதில்‌ 
பிரச்னை என்பது புரிந்தது. அப்படியேதான்‌ ஆனது. 

ஊழல்‌ குற்றச்சாட்டுகள்‌, வாத விவாதங்கள்‌, தீர்ப்புக்‌ களேபரங்களின்‌ 
இறுதியில்‌ லாலு இல்லாத ஒரு தேர்தலை பிகார்‌ எதிர்கொள்ளும்‌ சூழல்‌ 
உருவானபோது, தெய்வாதீனமாக அவர்‌ தொழுவத்து ஜீவாத்மாக்களில்‌ 
ஒன்றைத்‌ தேர்ந்தெடுக்காமல்‌ தமது மனைவி ராப்ரி தேவியை முதல்வர்‌ 
வேட்பாளராகத்‌ தன்‌ கட்சியின்‌ சார்பில்‌ நிறுத்தினார்‌. இதில்‌ அவரது 
எதிர்க்கட்சிகளுக்கும்‌ எதிரிக்‌ கட்சிகளுக்கும்‌ அதி பயங்கரக்‌ கோபம்‌. 
ராப்ரிக்கும்‌ அரசியலுக்கும்‌ என்ன சம்மந்தம்‌? 


அச்சமயம்‌ பிகாரில்‌ உள்ள பக்சர்‌ என்னும்‌ பிராந்தியத்தில்‌ சுற்றுப்பயணம்‌ 
செய்துகொண்டிருந்தேன்‌. ஒரு குப்பம்‌. அங்கே எந்த வீட்டுக்குள்‌ 
நுழைந்தாலும்‌ ஒவ்வொருத்தர்‌ கையிலும்‌ ஒரு கைத்துப்பாக்கி இருந்தது. 
அதிர்ந்துவிட்டேன்‌. அவை லாலு எதிர்ப்பாளர்கள்‌ வீடு வீடாகச்‌ சென்று 
வழங்கிவிட்டுப்‌ போனவை. 


நீ என்‌ கட்சிக்கு ஓட்டுப்‌ போடு அல்லது போடாது போ. ஆனால்‌ ஆர்ஜேடி 
ஆட்கள்‌ வந்தால்‌ சுட்டுவிடு என்று சொல்லிவிட்டுப்‌ போனார்களாம்‌. 


நல்லவேளை அம்மாதிரி அசம்பாவிதம்‌ ஏதும்‌ நடைபெறவில்லை 
என்றாலும்‌ துப்பாக்கியை அன்பளிப்பாகக்‌ கொடுத்தாலும்‌ 
வாங்கிக்கொள்ளும்‌ மனநிலையைக்‌ கவனிப்பது அவசியம்‌. 


வாக்காளர்களிடையே விழிப்புணர்வு வேண்டும்‌ என்பதும்‌, பணம்‌ வாங்க 
மறுப்பதை அவர்கள்‌ பெருமையாகக்‌ கருதவேண்டும்‌ என்பதும்‌ 
ஓட்டளிப்பதை ஒரு தேசியக்‌ கடமையாக உணரவேண்டும்‌ என்பதும்‌ 
அவசியமே. இந்த விழிப்புணர்வுப்‌ பிரசாரத்தைத்‌ தொடங்கிவைக்கும்‌ 
கையோடு தேர்தல்‌ கமிஷன்‌ இன்னொரு சட்டத்தையும்‌ பொதுவில்‌ தூக்கிப்‌ 


போடலாம்‌. 


பணம்‌ அல்லது பொருளை லஞ்சமாகக்‌ கொடுக்கும்‌ கட்சிகள்‌ 
(வேட்பாளர்களல்ல; கட்சிகள்‌) அடுத்தப்‌ பத்திருபது வருஷங்களுக்கு 
கார்ப்பரேஷன்‌ தேர்தல்களில்கூட நிற்க முடியாது! 


முடியுமா? செய்வார்களா? தேர்தல்‌ கமிஷன்‌ இதைச்‌ செய்தால்‌ கண்ணை 
மூடிக்கொண்டு விழுந்து சேவிக்கலாம்‌. 

10. பம்ப்பர்‌ அரசியல்‌ 


பெட்ரோல்‌ விலை, தங்கம்‌ விலை, பங்குச்‌ சந்தைப்‌ புள்ளிகள்‌, தமிழக 
அமைச்சரவை போன்ற சில சங்கதிகள்‌ எப்போது வேண்டுமானாலும்‌ 
மாறிக்கொண்டே இருக்கக்கூடியவை. என்ன காரணத்தால்‌ பெட்ரோல்‌ 
விலை திடீரென்று இன்று நடு ராத்திரி ஒண்ணே முக்கால்‌ ரூபாய்‌ ஏறியது 
என்று கேட்டால்‌ நம்மால்‌ பதில்‌ சொல்ல முடியுமா? ஜெயலலிதா ஏன்‌ ஒரு 
அமைச்சரை டமாலென்று தூக்கியடிக்கிறார்‌ என்று சொல்ல முடியுமா? 
இன்று ஏறிய தங்கத்தின்‌ விலை அட்சய திருதியைக்குப்‌ பிறகு ஓரிரு 
வாரங்கள்‌ கழித்துக்‌ கொஞ்சம்‌ குறையும்‌. போன வருஷம்‌ பதவி 
பறிபோன அமைச்சர்‌ இந்த வருஷம்‌ மீண்டும்‌ சைரன்‌ வைத்த காரில்‌ 
போவது போல. இவர்‌ இரண்டு வருஷங்களுக்கு முன்னால்‌ கட்சியின்‌ 
அடிப்படை உறுப்பினர்‌ பதவியிலிருந்தே கூடக்‌ கழட்டிவிடப்‌ 
பட்டிருப்பார்‌. அது ஏன்‌ இது ஏன்‌ என்றெல்லாம்‌ கேட்கப்படாது. சாமி 
குத்தம்‌. 


நேற்றைக்கு வாட்சப்பில்‌ வந்த ஓர்‌ ஒலிச்சித்திரத்தைக்‌ கேட்க நேர்ந்தது. 
அதிமுகவைச்‌ சேர்ந்த நாடாளுமன்ற உறுப்பினர்‌ ஒருவர்‌ (பெண்மணி), 
தமது நண்பர்‌ ஒருவருடன்‌ (இவர்‌ ஆண்‌) தொலைபேசியில்‌ நிகழ்த்திய 
உரையாடல்‌. பிரமாத ராணுவ ரகசியங்கள்‌ ஏதுமில்லை என்றாலும்‌ 
அவரது குரலில்‌ தொனித்த கதனகுதூகலம்‌ முக்கியமாகப்‌ பட்டது. 
உல்லாசங்களில்‌ யாருக்குத்தான்‌ விருப்பமில்லை? எதுவும்‌ பிழையல்ல. 
எதுவும்‌ சிக்கலல்ல - சிக்கிக்கொள்ளாத வரை. 


அது என்‌ குரலே இல்லை என்று சம்மந்தப்பட்ட நாடாளுமன்ற உறுப்பினர்‌ 
ஓர்‌ அறிக்கை வெளியிட்டுவிட்டால்‌ தீர்ந்தது விஷயம்‌. ஆனால்‌ அறிக்கை 
வருவதற்குள்‌ அசம்பாவிதமேதும்‌ நடந்துவிடாதிருக்க வேண்டும்‌. 


ஆனானப்பட்ட ஓ. பன்னீர்‌ செல்வத்துக்கே சிக்கல்‌. நத்தம்‌ 
விசுவநாதனுக்குச்‌ சிக்கல்‌. பன்னீரெல்லாம்‌ தப்பு செய்வார்‌ என்று 
சொன்னால்‌ இந்த சமூகம்‌ அத்தனை சுலபத்தில்‌ நம்பிவிடுமா? 
ஜெயலலிதா நடத்துவது ராமராஜ்ஜியமில்லாது போனாலும்‌ பன்னீர்‌ 
இருமுறை பரதன்‌ வேடமேற்றவர்‌. அதில்‌ கனகச்சிதமாகப்‌ 

பொருந்தியவர்‌. பணிவுக்கு மறுபெயரல்லவா பன்னீர்‌ என்பது? அவரா 
கட்சி விரோதக்‌ காரியங்களை ஆலா போட்ட ஆத்ம சுத்தியோடு 
செய்திருப்பார்‌? 


ஒரு வாரம்‌ புகைந்த நெருப்பு ஒருவாறு இப்போது சற்றுத்‌ 
தணிந்திருக்கிறது. சந்திப்புகள்‌. சமாதானப்‌ பேச்சுவார்த்தைகள்‌. ஓம்‌ சாந்தி. 
ஓம்‌ சாந்தி. விஜயசாந்தி. டிஸ்கோ சாந்தி. 


சிரிக்கலாம்‌. ஆனால்‌ இது சிரிக்கத்‌ தகுந்த சங்கதியல்ல. அமைச்சர்களின்‌ 
தவறு என்பது முதல்வரின்‌ அவமானம்‌. கட்சியில்‌ இருந்தும்‌ அதிகாரத்தில்‌ 
இருந்தும்‌ ஒரு வேகத்தில்‌, ஒரு கோபத்தில்‌ தூக்கியடித்துவிட்டு, பிறகு 
காலக்கிரமத்தில்‌ மீண்டும்‌ அரவணைத்துக்கொள்வதைக்‌ கட்சிக்காரர்கள்‌ 
வேண்டுமானால்‌ தாய்ப்பாசம்‌ என்று வருணிக்கலாம்‌. நம்பி வாக்களித்த 
மக்கள்‌ என்ன நினைப்பார்கள்‌? 


கடந்த ஐந்தாண்டுக்‌ காலத்தில்‌ மாற்றப்பட்ட அமைச்சர்களின்‌ பட்டியல்‌ 
ஒன்றைத்‌ தயாரித்துப்‌ பார்க்கலாம்‌. இது சுட்டிக்காட்டும்‌ அடிப்படைப்‌ 
பிரச்னை என்னவென்றால்‌, அதிகாரத்தில்‌ உள்ள யாருமே ஒழுங்காக 
இல்லை என்பதுதான்‌. இது அதிகாரிகளின்‌ பிரச்னையா? அதிகார 
மையத்தின்‌ பிரச்னையா? ஜெயலலிதாவின்‌ மீது சுமத்தப்பட்ட 
வழக்குகளில்‌ ஒன்றிரண்டு மட்டுமே நிரூபிக்கப்பட்டவை என்பதால்‌, 
மற்றவர்கள்‌ செய்யும்‌ பிழைகளை அவசியத்துக்கேற்ப அவர்‌ 
மன்னிப்பதில்‌ பிழையில்லை என்று ஆகிவிடுமா? 


தேர்தல்‌ வேளையில்‌ அதிமுக வளாகத்தில்‌ நிகழும்‌ இம்மாதிரியான 
அசம்பாவிதங்கள்‌ வெகு நிச்சயமாக அக்கட்சியின்‌ தொண்டர்களை 
உளவியல்‌ ரீதியில்‌ பாதிக்கவே செய்யும்‌. பொதுவாழ்வில்‌ ஒழுக்கம்‌ 
என்பது பிரசார வாகனங்களின்‌ முன்புற பம்ப்பர்‌ போல ஆகிவிட்டது. ஒரு 
பந்தாவுக்கு வேண்டுமானால்‌ வைத்துக்கொள்ளலாம்‌. 
இஷ்டமில்லாவிட்டால்‌ கழட்டிக்‌ கடாசிவிடலாம்‌. 


கடந்த நாடாளுமன்றத்‌ தேர்தலில்‌ அனைத்துத்‌ தொகுதிகளிலும்‌ தனித்து 
நின்றதைப்‌ போலவே இந்த சட்டமன்றத்‌ தேர்தலிலும்‌ அதிமுக தனித்து 
நின்றுவிட முடிவு செய்யலாம்‌. ஆனால்‌, அதிபயங்கரத்‌ துணிச்சல்‌ என்பது 
உள்ளார்ந்த அச்சத்தின்‌ வேறு வடிவமே. சென்னை, கடலூர்‌ 
மாவட்டங்களில்‌ கொடுமழைக்‌ காலத்தில்‌ நேர்ந்த கோரங்களை நேரில்‌ 

காணவும்‌ ஆறுதல்‌ சொல்லவும்‌ முதல்வர்‌ வராதது முதல்‌, உடுமலையில்‌ 
நிகழ்ந்த சாதித்‌ திமிர்‌ படுகொலைச்‌ சம்பவத்தைக்‌ கண்டித்து ஒற்றைச்‌ 
சொல்லைக்கூட உதிர்க்காதது வரை அவர்‌ மீதான மக்களின்‌ அதிருப்தி 
என்பது மாற்றம்‌ கண்ட அமைச்சரவைப்‌ பட்டியலினும்‌ பெரிது. 


பலம்‌ என்று சொல்லிக்கொள்ள எதிர்க்கட்சிகளிடம்‌ இப்போதைக்குக்‌ 
கைவசம்‌ ஒன்றுமில்லாதது ஒன்றே ஜெயலலிதாவின்‌ பலம்‌. தனது 
ஆட்சியின்‌ பலவீனங்களை இந்த ஒரு பலம்‌ மறைத்துவிடும்‌ என்று அவர்‌ 
நினைப்பாரானால்‌, அது பெரும்‌ சரித்திரப்‌ பிழையாகிப்‌ போகும்‌ வாய்ப்பு 
மிகப்‌ பிரகாசமாக இருக்கிறது. 


11. புரட்சி படுத்தும்‌ பாடு 


தமிழ்நாட்டு அறிவுஜீவிகள்‌ சமூகம்‌, மக்கள்‌ நலக்‌ கூட்டணிக்காக இலவசப்‌ 
பிரசாரம்‌ செய்யத்‌ தொடங்கியிருப்பதைக்‌ கடந்த சில தினங்களாக 
இணையத்தில்‌ பார்க்கிறேன்‌. ஊழல்‌ இல்லை, அப்பழுக்கில்லை, குறுகிய 
நோக்கில்லை, பதவி ஆசையில்லை, சமூக நலனைத்‌ தவிர வேறு 
சிந்தனையே இல்லை என்று சூடம்‌ அணைத்து சத்தியம்‌ செய்யாத 
குறையாக அப்படியொரு உணர்ச்சிப்‌ பிரவாகம்‌. 


ஊழல்‌ என்பதே அதிகாரம்‌ கைக்கு வந்த பிறகு நடைபெறுகிற சங்கதிதான்‌. 
கரி அள்ளிப்‌ போடாமலேயே கறை படியாத கரங்கள்‌ என்பதெல்லாம்‌ 
கொஞ்சம்‌ ஓவர்‌. 


இந்தக்‌ கூட்டணியில்‌ இடம்பெற்றிருக்கும்‌ நான்கு கட்சிகளும்‌ போன 
வருஷமே மது ஒழிப்புப்‌ போராட்டம்‌ என்ற பெயரில்‌ தமது கூட்டணி 
சாத்தியங்களைத்‌ தெரியப்படுத்தியவை. இன்றுவரை கூட்டு தொடர்வது 
சந்தோஷமே. ஆனால்‌ ஓட்டுகளைப்‌ பிரிப்பது என்பதைத்‌ தவிர 
இவர்களால்‌ வேறு என்ன சமூக சேவை செய்ய இயலும்‌ என்று 
தெரியவில்லை. எந்தக்‌ கணத்திலும்‌ இவர்களே பிரிந்துவிடலாம்‌ என்பது 
தவிர்த்து. 


இருக்கிற இரண்டு கம்யூனிஸ்டுகளும்‌ காலகாலமாக திமுக - அதிமுக 


https://telegram.me/aedahamlibrary 


கூட்டணியில்‌ குட்டிக்கரணமடித்து சீட்டு பெற்றவர்கள்‌. வைகோ, 
திருமாவும்‌ மாநில திராவிட நீரோட்டத்தில்‌ முங்கிக்‌ குளித்து மூச்சுத்‌ 
திணறியவர்களே. ஒற்றை இலக்கத்‌ தொகுதிகள்‌ போரடித்த 
காரணத்தால்தான்‌ இவர்கள்‌ தனிக்கூட்டணி கண்டார்கள்‌ என்றால்‌ சரி. 
மற்றபடி மாற்று அரசியலை முன்வைக்கிற முகங்களாக இவர்களைப்‌ 
பார்க்கச்‌ சொல்வதெல்லாம்‌ கொஞ்சம்‌ அதிகப்படி. 


ஏனெனில்‌ மாற்று அரசியல்‌ என்பதை வகுக்கும்‌ மிக முக்கியக்‌ காரணி, 
வலுவான கொள்கைகள்‌. மநகூவின்‌ கொள்கை என்ன? மதிமுகவின்‌ 
கொள்கைகள்‌ அந்தக்‌ கூட்டணியில்‌ இருக்கும்‌ கம்யூனிஸ்டுகளுக்கே 
ஒத்துக்கொள்ளாது. இரண்டு கம்யூனிஸ்டுகளுமே தருணம்‌ கிட்டினால்‌ 
கரணமடித்து, பழைய குருடியின்‌ கதவைத்‌ தட்டிவிடக்கூடியவர்கள்‌. 
விடுதலைச்‌ சிறுத்தைகளின்‌ தலித்‌ வாக்கு வங்கி தமக்குச்‌ சாதகம்‌ 
என்னுமளவில்‌ இந்த மூன்று கட்சிகளும்‌ திருப்தியுறுமானால்‌, அப்படி 
நினைத்து ஒன்றுக்கு இரண்டு முறை பல்பு வாங்கிய கலைஞரை அவர்கள்‌ 
நினைத்துப்‌ பார்க்கவேண்டும்‌. திருமாவுக்கு விழாத தலித்‌ ஓட்டுகள்‌ 
அதிமுகவுக்குத்தான்‌ விழுமே தவிர, பிறருக்கல்ல. 


இந்த வகையில்‌ அதிமுகவுக்கு விழக்கூடிய தலித்‌ ஓட்டுகளில்‌ 
கொஞ்சத்தைப்‌ பிரித்து எடுத்து வந்திருப்பது தவிர இந்தக்‌ கூட்டணி 
சாதித்ததும்‌ சாதிக்கப்‌ போவதும்‌ பெரிதாக ஒன்றுமில்லை. மதிமுகவுக்கும்‌ 
கம்யூனிஸ்டுகளுக்கும்‌ ஓட்டு வங்கி என்று ஏதாவது இருக்கிறதா என்ன? 
அப்படி இருந்தால்‌ அதெல்லாம்‌ மல்லய்யாவுக்குக்‌ கடன்‌ கொடுத்தது 
போன்ற வங்கியாகத்தான்‌ இருக்கும்‌. 


ஆட்சி மாற்றம்‌ என்பது தாரக மந்திரமாக இருந்துவிட்டுப்‌ போவதில்‌ 
ஆட்சேபணையே இல்லை. ஆனால்‌ இவர்கள்‌ விஜயகாந்தைத்‌ தம்‌ பக்கம்‌ 


இழுப்பதற்குப்‌ பட்ட பாடுகளைப்‌ பார்த்தபோது கொஞ்சம்‌ 
பயமாகிவிட்டது. அவருக்கு ஒரு நாலைந்து சத ஓட்டுகள்‌ இருக்கின்றன 
என்பதைத்‌ தாண்டி மாற்று அரசியலுக்கான முகமாக விஜயகாந்தைப்‌ 
பார்த்துவிட இயலுமா? எம்பெருமானே. 


விஜயகாந்த்‌ தம்‌ கூட்டணிக்கு வந்தால்‌ முதல்வர்‌ வேட்பாளராகவே 
அறிவிக்கத்‌ தயாராக இருந்திருக்கிறது மநகூ. அது சாத்தியமில்லை என்று 
இன்று தெளிவாகிவிட்ட நிலையில்‌ எப்படி வேண்டுமானாலும்‌ மாற்றிச்‌ 
சொல்லி மழுப்பப்‌ பார்க்கலாம்‌. ஆனால்‌ கம்யூனிஸ்டு புரட்சியாளர்களும்‌ 

கம்யூனிஸ்டு அல்லாத புரட்சியாளர்களும்‌ அடங்கிய ஒரு கூட்டணி, 
புரட்சிக்‌ கலைஞர்‌ என்ற ஒரே காரணத்துக்காக விஜயகாந்துக்குக்‌ கொடி 
பிடிக்க முன்வருவதெல்லாம்‌ எம்மாதிரியான மாற்று அரசியல்‌ என்று 
தெரியவில்லை. 


எல்லாம்‌ இந்தப்‌ புரட்சி படுத்துகிற பாடு. 


என்னைக்‌ கேட்டால்‌ மநகூ விஜயகாந்துக்கோ, ஜி.கே. வாசனுக்கோ 
ஏங்காமல்‌, பேசாமல்‌ டிராஃபிக்‌ ராமசாமியுடன்‌ கூட்டணி வைப்பதைக்‌ 
குறித்து யோசிக்கலாம்‌. தேர்தலில்‌ நிற்கப்‌ போகிற ஒவ்வொரு 
ஊழல்வாதிக்கு எதிராகவும்‌ குறைந்தது இருநூறு, முன்னூறு பேரை நிறுத்தி 
வாக்குகளைச்‌ சிதறடிக்கும்‌ சக்கர வியூகம்‌ அல்லது அக்ரம 
வியூகமொன்றை அவர்‌ வகுத்து வருவதாகக்‌ கேள்விப்பட்டேன்‌. 
டிராஃபிக்‌ ராமசாமி நிறுத்தும்‌ அத்தனை பேருக்கும்‌ எத்தனை ஓட்டு விழும்‌ 
என்பது ஒருபுறமிருக்க, நிறுத்துவதற்கு அவரிடம்‌ அத்தனை ஆட்கள்‌ 
இருக்கிறார்கள்‌ என்பதே குலைநடுங்கச்‌ செய்கிறது. 


ஒன்றுமே இல்லாவிட்டாலும்‌ ஓட்டுகளைப்‌ பிரிக்கும்‌ கொள்கை 
அடிப்படையிலேனும்‌ டிராஃபிக்‌ ராமசாமி மநகூவுடன்‌ ஒத்துப்‌ 
போய்விடுவார்‌ அல்லவா? 


12. அல்வா வியாபாரம்‌ 


இது தேர்தல்‌ காலம்‌. அரசியல்‌ கட்சிகளை விடவும்‌ இந்தச்‌ சமயத்தில்‌ படு 
பயங்கரத்‌ தீவிரமாகக்‌ கள ஆய்வு செய்வதில்‌ கருத்துக்‌ கணிப்பு 
நிறுவனங்களை அடித்துக்கொள்ளவே முடியாது. நாலே முக்கால்‌ வருஷம்‌ 
இவர்கள்‌ எங்கே போய்‌ கோலி ஆடிக்கொண்டிருப்பார்கள்‌ என்று 
தெரியாது. ஆனால்‌ தேர்தல்‌ என்று சொல்லிவிட்டால்‌ போதும்‌. 
சொய்யாவெனப்‌ பறந்து வந்து குதித்துவிடுவார்கள்‌. 

நேற்று ஒரு கருத்துக்‌ கணிப்பு முடிவினை வாசிக்க நேர்ந்தது. 
(http://spicknewstamil.in/survey-results.htm]) முதல்‌ வரியிலேயே 
திடுக்கிட்டுத்‌ தலைகுப்புற விழுவது போலாகிவிட்டது. இம்மாதம்‌ 
நான்காம்‌ தேதிதான்‌ தேர்தல்‌ தேதியே அறிவிக்கப்பட்டது. ஆனால்‌ மழை 
வெள்ளத்துக்கு முன்பும்‌ பின்புமாக மொத்தம்‌ 31 நிறுவனங்களுடன்‌ 
இணைந்து 70,20,000 வாக்காளர்களைச்‌ சந்தித்து பொதுவாக யாருக்கு 
வாக்களிப்பீர்கள்‌ என்று கேட்டு முடிவுகளை வெளியிட்டிருப்பதாகக்‌ 

குறிப்பிடுகிறார்கள்‌. இதில்‌ முப்பத்தி நாலு லட்சத்தி சொச்சம்‌ ஆண்‌ 
வாக்காளர்களும்‌, முப்பத்தைந்து லட்சத்தி சொச்சம்‌ பெண்‌ 
வாக்காளர்களும்‌ கருத்துக்‌ குருமா சமைத்திருக்கிறார்கள்‌. அதிமுகவுக்கு 
43.6 சதவீதம்‌, திமுகவுக்கு 28.6 சதவீதம்‌, மநகூவுக்கு 7.9 சதவீதம்‌ என்கிறது 
இவர்களது முடிவு. 


தெய்வமே, அதிமுக, திமுக கூட்டணி பேரங்களே இன்னும்‌ 
படிந்தபாடில்லை. பெரியவர்‌, பழம்‌ எப்போது நழுவும்‌ என்று இன்னும்‌ 
கொட்டக்கொட்டக்‌ கண்‌ விழித்துக்‌ காத்திருக்கிறார்‌. 
அம்மணியோவெனில்‌ அம்மையப்பனைக்‌ கூடச்‌ சுற்றாமல்‌ அல்போன்சா 
ஞானப்பழம்‌ கிடைக்குமா என்று பார்க்கிறார்‌. மநகூ, தனது பிரசாரத்தைத்‌ 
தொடங்கிவிட்டது என்றாலும்‌ எழுபது லட்சம்‌ சாம்பிளில்‌ ஏழு சதவீத 
ஆதரவு பெறுமளவு அப்படி என்ன அசம்பாவிதம்‌ நடந்துவிட்டது என்று 
புரியவில்லை. 


இதோடு முடிந்துவிடுமா? இனிமேல்‌ வாரத்துக்கு ஒரு கணிப்பு உற்சவம்‌ 
நடக்க ஆரம்பிக்கும்‌. வாயில்‌ பேர்‌ நுழையாத, என்னவாவது வடக்கத்தி 
கம்பெனியைச்‌ சொல்லி, அவர்களோடு இணைந்து இன்னார்‌ நடத்திய 
கருத்துக்‌ கணிப்பு என்பார்கள்‌. கலர்‌ கலராக நிறைய கோழி முட்டைகள்‌ 
போட்டு இன்னாருக்கு இத்தனை சதம்‌, அன்னாருக்குப்‌ பரமபதம்‌ என்று 
திருவாய்‌ மலரும்‌ அல்ட்ரா மாடர்ன்‌ ஆரூடவாதிகள்‌ ஆங்காங்கே 
முளைப்பார்கள்‌. 


இந்தக்‌ கணிப்புகளை வைத்துக்கொண்டு தொலைக்காட்சி விவாதங்கள்‌ 
நடக்கத்‌ தொடங்கும்‌. கட்சிக்காரர்கள்‌ கய்யாமுய்யாவென சண்டை 
போடுவார்கள்‌. நெறியாளருக்கு நெரி கட்டிப்‌ போய்‌ கன்னத்தில்‌ கை 
வைத்து உட்காருவார்‌. எப்படியும்‌ நமக்குப்‌ பொழுது போய்விடும்‌. 


ற்க. கருத்துக்‌ கணிப்புகள்‌ அனைத்துமே அபத்தம்‌ என்பதல்ல. ல்‌ 
ரத்து த்து தத த்‌ 

அறிவியல்பூர்வம்‌, புவியியல்பூர்வம்‌ என்று மண்டைக்கு மேலொரு 
கொண்டை வைக்கும்போதுதான்‌ இடிக்கத்‌ தொடங்கிவிடுகிறது. 
இரண்டாயிரமாவது ஆண்டுக்குப்‌ பிறகு, நாளது தேதி வரை இந்தியாவில்‌ 
நடத்தப்பட்ட எந்த ஒரு கருத்துக்‌ கணிப்பும்‌ வென்றதில்லை என்பதை 


எண்ணிப்‌ பார்க்கலாம்‌. 


கடந்த பிகார்‌ பொதுத்‌ தேர்தல்‌ சமயம்‌ ஆத்தா சத்தியமாக பாஜக 
ஜெயிக்கும்‌ என்று ஆளாளுக்குக்‌ கருத்துக்‌ கதறல்‌ அல்லது குதறல்‌ 
செய்தார்கள்‌. ஆனால்‌ நடந்தது என்ன? 


அதற்கு முன்‌ நடந்த டெல்லி சட்ட மன்றத்‌ தேர்தல்‌ சமயத்திலும்‌ இதே 
கூத்துதான்‌. அட, நாமே பார்க்காததா? ஒவ்வொரு சட்டமன்றத்‌ தேர்தலுக்கு 
முன்பும்‌ இம்மாதிரியான கருத்துக்‌ கணிப்புகள்‌ மூலைக்கு மூலை 
வெளியாகும்‌. ஏதாவது ஒரு கம்பெனி அதிமுக கூட்டணி ஜெயிக்கும்‌ 
என்றால்‌, இன்னொரு கம்பெனி திமுக கூட்டணி ஜெயிக்கும்‌ என்று 
சொல்லும்‌. காசா பணமா? அள்ளி விடவேண்டியதுதான்‌. மாங்காய்‌ 
விழுந்தால்‌ அன்றே சொன்னார்‌ அண்ணா என்று எழுந்து 
மார்தட்டிவிடலாம்‌. கல்தான்‌ விழுகிறது என்றால்‌ கடையைக்‌ கட்டிவிட்டு 
அடுத்தத்‌ தேர்தலுக்கு பீனிக்ஸ்‌ பறவை போல்‌ எழுந்து வந்துவிடுவது. 


வெற்றி - தோல்வியை விடுங்கள்‌. இத்தனை தொகுதிகள்‌ 
இன்னின்னாருக்கு என்கிறார்களே, அதில்‌ ஒரு அஞ்சு பத்து 
பழுதானால்கூடப்‌ பரவாயில்லை; யதார்த்தத்துக்குப்‌ பக்கத்து சந்துப்‌ 
பக்கம்‌ கூட வராத முடிவுகளைத்தான்‌ இந்தக்‌ கணிப்புகள்‌ இதுநாள்‌ வரை 


நமக்குத்‌ தெரிவித்து வந்திருக்கின்றன. 


சாம்பிளிங்‌ பழுது என்பார்கள்‌. தம்மிடம்‌ ஒன்று சொல்லிவிட்டு, வாக்குச்‌ 
சாவடியில்‌ ஓட்டை மாற்றிப்‌ போடும்‌ மக்கள்‌ மீது போடு பழியை. 


உண்மை என்னவெனில்‌ வாக்களித்தலென்பது தாம்பத்தியம்‌ 
போன்றதொரு சங்கதி. பெரும்பாலும்‌ யாரும்‌ அதைப்‌ பகிரங்கப்‌ படுத்த 
விரும்புவதில்லை. இந்த அடிப்படை உண்மை மேற்படி கணிப்பு 
கனவான்களுக்குத்‌ தெரியாமலில்லை. ஆனாலும்‌ ஒரு பரபரப்புக்கு 
என்னவாவது செய்தாக வேண்டியிருக்கிறது. ஆகக்கூடியது 
ஒன்றுமில்லாவிட்டால்‌ அல்வா கிண்டி விற்பதில்‌ என்ன பிரச்னை? 

வாழ்க திடீர்‌ இருட்டுக்‌ கடைகள்‌. 


13. அதிகார நந்தி 


தினமும்‌ வீட்டில்‌ இருந்து என்‌ அலுவலகத்தைச்‌ சென்றடைய ஒன்றே கால்‌ 
மணி நேரம்‌ ஆகும்‌. பதினைந்து கிலோ மீட்டர்‌ தொலைவு என்பது மட்டும்‌ 
காரணமல்ல. அந்த நாராசப்‌ போக்குவரத்தில்‌ எனது இரு சக்கர 
வாகனத்தை நடத்தித்தான்‌ செல்ல முடியும்‌. ஓட்டிச்‌ செல்வது கஷ்டம்‌. 
அசப்பில்‌ பிள்ளையார்‌ மூஞ்சூறில்‌ போவதுபோலத்தான்‌ 
போய்க்கொண்டிருப்பேன்‌. ஏழெட்டு அடிக்கு ஒருதரம்‌ போக்குவரத்துக்‌ 
கூழில்‌ வண்டியை நிறுத்தவேண்டி வந்துவிடும்‌. காலால்‌ உந்தி உந்தியே 
நாலைந்து கிலோ மீட்டர்களைக்‌ கடந்த அனுபவம்‌ எனக்குண்டு. 


இந்த தினசரிக்‌ கொடும்பயணக்‌ களைப்பைப்‌ போக்க எனக்கு நானே 
உருவாக்கிக்கொண்ட வழி, பாதையெங்கும்‌ இரு புறமும்‌ சுவர்களில்‌ 
எழுதப்பட்டிருக்கும்‌ கொட்டையெழுத்துக்‌ காவியங்களின்‌ மொழிப்‌ 

பிழையை ரசிப்பது. 


என்‌ ரூட்டில்‌ மொத்தம்‌ பதினாறு அம்மா விளம்பரங்கள்‌ இருக்கும்‌. நான்கு 
சுவர்களில்‌ வைகோ. இரண்டு கலைஞர்‌. மூன்று திருமா. 
கண்டோன்மெண்டார்‌ என்று யாரோ ஒருத்தர்‌ பெயர்‌ தாங்கிய விளம்பரச்‌ 
சுவர்‌ ஒன்று உண்டு. அவர்‌ யார்‌, எந்தக்‌ கட்சி என்று இன்னும்‌ கண்ணில்‌ 
பட்டதில்லை. 


இந்த விளம்பரச்‌ சுவர்களுக்கு ஆயுள்‌ சந்தா செலுத்தியிருப்பார்கள்‌ என்று 
நினைக்கிறேன்‌. பிரதி மாதம்‌ முதல்‌ வாரத்தில்‌, எழுதிய விளம்பரத்தை 
வெள்ளையடித்து அழித்து, மீண்டும்‌ புதிதாக எழுதுவார்கள்‌. கவித்துவ 
வரிகளில்‌ ஒரு சில மாறுதல்கள்‌ இருக்கும்‌. போன மாதம்‌ வரை காவிரித்‌ 
தாயாக இருந்தவர்‌ (ஆனால்‌ த்‌ இருக்காது.) இம்மாதம்‌ காவிய நாயகியாக 
மாறிவிடுவார்‌. பசி தீர்க்கும்‌ பாசத்தாய்‌ (இங்கும்‌ த்‌ கிடையாத) பத்து நாள்‌ 
அவகாசத்தில்‌ துயர்‌ துடைத்த தேவதையாகிவிடுவார்‌. 


கலைஞர்‌ விளம்பரங்களில்‌ இந்த அதிரடி மாறுதல்கள்‌ அதிகம்‌ கண்ணில்‌ 

படாது. பெரியார்‌ அண்ணா கலைஞர்‌ ஸ்டாலின்‌ படங்களை அழுத்தமாக 
வரைந்து, சமய சந்தர்ப்பத்துக்கேற்ப கலைஞர்‌ அழைக்கிறார்‌ அல்லது 
தளபதி அழைக்கிறார்‌ என்று மட்டும்தான்‌ மாற்றுவார்கள்‌. ஆனால்‌ இவண்‌ 
என்று போட்டு அடியில்‌ இருபது இருபத்தைந்து பெயர்களைச்‌ 
சேர்ப்பார்கள்‌. இந்தப்‌ பெயர்களில்‌ அவ்வப்போது மாற்றம்‌ இருக்கும்‌. 
பெயர்‌ வரிசையிலும்‌ மாறுதல்கள்‌ இருக்கும்‌. அதன்‌ பின்னால்‌ 
இருக்கக்கூடிய நுண்‌ அரசியலை யோசித்தபடி வண்டி ஓட்டினால்‌ 
கொஞ்சம்‌ பொழுது போகும்‌. 


இந்த விளம்பரப்‌ புரட்சியில்‌, புரட்சி விளம்பரங்களாகப்‌ போட்டுத்‌ 
தள்ளுபவர்கள்‌ திருமாவளவன்‌ ஆட்கள்தாம்‌. அலைகடல்‌, ஆர்ப்பரிப்பு 
(இதிலும்‌ ப்‌ இருக்காது), எழுச்சி, விதி செய்வோம்‌ என்றெல்லாம்‌ 
மிரட்டுவதில்‌ இவர்களை விஞ்ச ஆள்‌ கிடையாது. தொல்‌ என்பதை 
மட்டும்‌ ஒரு சுவரில்‌ எழுதிவிட்டு, தைரியமாக திருமாவளவனை அடுத்த 
சுவருக்குக்‌ கொண்டுபோய்விடுவார்கள்‌. இந்தப்‌ பிரம்மாண்டம்‌ அக்கால 
டி. ராஜேந்தர்‌ செட்டுகளை நினைவுபடுத்தும்‌. பெரும்பாலும்‌ திருமா 
விளம்பரங்களுக்குப்‌ பக்கத்து கம்பார்ட்மெண்ட்டில்‌ மூர்த்தியார்‌ 
என்பவரது விளம்பரம்‌ இருக்கும்‌. இவர்‌ அவ்வையார்‌, பாரதியார்‌ 
வழியில்‌ வந்தவரோ என்று ரொம்ப நாள்‌ ஒரு சந்தேகம்‌ இருந்தது. சேச்சே, 
இருக்காது என்று எனக்கு நானே சொல்லிக்கொள்வேன்‌. வைகோவின்‌ 
சுவர்‌ விளம்பரங்களில்‌ அவர்‌ பெயர்‌ மட்டுமே கண்ணுக்குத்‌ தெரியும்‌. 
என்ன நிகழ்ச்சி அல்லது அறிவிப்பு என்பதைத்‌ தேடித்தான்‌ படிக்க 
முடியும்‌. 


இவ்வாறாக என்‌ பயணக்‌ களைப்பை இச்சுவர்‌ விளம்பரங்கள்‌ ஓரளவு 
போக்கிக்‌ கொண்டிருந்தன. இனி அதற்கு வழியில்லை. நேற்று வண்டியில்‌ 
போகும்போது சாலையின்‌ இருபுறமும்‌ வெளேரென்று இருந்தது. 
திடீரென்று சாலையே விதவையாகிவிட்டாற்போலத்‌ தோன்றியது. ஒரு 
விளம்பரம்‌ மிச்சமில்லை. அனைத்தையும்‌ அழித்துவிட்டார்கள்‌. 
ஆங்காங்கே மின்சாரக்‌ கம்பங்களைக்‌ கூட மிச்சம்‌ வைக்காமல்‌ 
கட்டியிருந்த தட்டிகளைக்‌ காணோம்‌. அம்மா உணவக போர்டுகளில்‌ 
படங்கள்‌ இல்லை. பேருந்து நிழற்குடைகளுக்கு விபூதிப்‌ பட்டை அடித்த 
மாதிரி எழுதப்பட்டிருக்கும்‌ உபயதார எம்பிக்களும்‌ எங்கே போனார்கள்‌ 


என்று தெரியவில்லை. 


இந்தத்‌ தேர்தல்‌ கமிஷனுக்குத்தான்‌ எத்தனை வானளாவிய அதிகாரங்கள்‌ 

இருக்கின்றன! விதி செய்யும்‌ தலைவர்களையெல்லாம்‌ விதிமுறைக்கு 
அடங்கி நடக்க வைப்பதெல்லாம்‌ லேசுப்பட்ட காரியமா? நூறடிக்கு ஒரு 
வாகனம்‌ பார்க்கிறேன்‌. தேர்தல்‌ பணி என்று பின்புறம்‌ எழுதி ஓட்டிய 
வாகனங்கள்‌. சந்தேகத்துக்கு இடம்‌ தரும்‌ வேகத்தில்‌ செல்லும்‌ 
வாகனங்களை சப்ஜாடாக நிறுத்தி ஆராய்கிறார்கள்‌. ஏதாவது சந்து 
பொந்தில்‌ என்னவாவது ஒரு கட்சி விளம்பரம்‌ சின்னதாக 
ஒளிந்துகொண்டிருந்தால்கூட விடுவதில்லை. கைவசம்‌ சுண்ணாம்பு 
பக்கெட்டோடு பத்திருபது பேரை அழைத்து வந்துவிடுவார்களோ? 
தெரியவில்லை. ஆனால்‌ வேலை ஜரூராக நடப்பதைப்‌ புரிந்துகொள்ள 
முடிகிறது. 


விளம்பர அழிப்பெல்லாம்‌ பிரமாதமில்லை. இன்று அழித்தால்‌ நாளை 
எழுதிவிடலாம்‌. நாளை என்றால்‌ தேர்தலுக்குப்‌ பிறகு. ஆனால்‌, 
வாக்காளர்களுக்குப்‌ பணம்‌ கொடுக்கும்‌ வைபவத்தை மட்டும்‌ 
திட்டமிட்டபடி இவர்களால்‌ முற்றிலும்‌ தடுக்க முடிந்தால்‌ அது 
மிகப்பெரிய காரியம்‌. என்றென்றும்‌ பேர்‌ சொல்லத்தக்க செயல்‌. 


ஏனெனில்‌, தானாக உற்பத்தியாகாத தன்மானத்தைத்‌ தடியால்‌ அடித்தாவது 
உயிர்த்திருக்கத்தான்‌ செய்யவேண்டும்‌. 


14. போற்றிப்‌ பாடடி பெண்ணே, கேப்டன்‌ காலடி மண்ணே! 


ஒரு வழியாகப்‌ பழம்‌ நழுவிவிட்டது. பால்‌ என்ன பெரிய பால்‌? பால்‌ 
வண்டியிலேயே விழுந்திருக்கிறது. என்ன ஒரு பரபரப்பு! எப்பேர்ப்பட்ட 
உற்சாகம்‌! எத்தனை ஏகாந்தச்‌ சிரிப்புகள்‌, எகத்தாள இளிப்புகள்‌! 

இப்படியெல்லாம்‌ கிளுகிளுப்பூட்டக்கூடிய காட்சிகள்‌ இல்லாமல்‌ 
அப்புறம்‌ என்ன மண்ணாங்கட்டிக்கு ஒரு தேர்தல்‌? வாழ்க கேப்டன்‌. 


பொதுவாக இந்த ரக ஆச்சி மசாலா கூட்டணிகளின்‌ கல்யாண குணங்கள்‌ 
தேர்தல்‌ தேதிக்குக்‌ கொஞ்சம்‌ முன்னால்தான்‌ வெளிப்பட ஆரம்பிக்கும்‌. 
யார்‌ வேலை செய்கிறார்கள்‌? யார்‌ பஜனை பண்ணுகிறார்கள்‌? 
கூட்டணியின்‌ இதர கட்சித்‌ தொண்டர்களுக்கு என்னென்ன ரகசிய 
உத்தரவுகள்‌ போயிருக்கின்றன? வேலை செய்‌; ஆனால்‌ ஓலையை 
மாற்றிப்‌ போடு என்று சொல்லப்பட்டிருக்கிறதா? 


சகட்டு மேனிக்கு சந்தேகாஸ்பதங்கள்‌. இந்தக்‌ கட்டத்தையெல்லாம்‌ தாண்டி 
ஆட்சி அமைக்குமளவுக்கு போனால்‌ அப்போது வேறு ரகக்‌ 
குடுமிப்பிடிகள்‌. சரித்திரம்‌ பார்க்காத கூட்டணிகளா? 


ஆனால்‌ எந்தக்‌ கூட்டணியும்‌ இப்படி தேர்தலுக்கு இரண்டு மாதங்களுக்கு 
முன்னரே ஆதித்யா, சிரிப்பொலி சானல்களைப்‌ புறமுதுகிடச்‌ 


செய்யுமளவுக்கு இறங்கி அடித்ததில்லை. 


மக்கள்‌ நலக்‌ கூட்டணி அமைந்தபோது அதை ஒரு மாற்று அரசியல்‌ 
சக்தியாக முன்வைத்தார்கள்‌. யார்‌ முன்வைத்தார்கள்‌? மநகூ முதலாளிகள்‌ 
முன்வைத்தார்கள்‌. கொள்கைக்‌ குன்றுகளின்‌ கூட்டமைப்பு. விடுதலைப்‌ 
புலிகள்‌, ஈழம்‌ தொடர்பாக எதையும்‌ காமன்‌ மினிமம்‌ ப்ரோக்ராமில்‌ 
சேர்க்காத வரைக்கும்‌ கம்யூனிஸ்டுகள்‌ மதிமுகவுடன்‌ முஸ்தபா முஸ்தபா 
பாடுவதில்‌ பிரச்னை இல்லை. சாதித்‌ திமிர்‌ படுகொலைகளைத்‌ திருமா 
எத்தனை தீவிரமாகக்‌ கண்டித்தாலும்‌ ஒரு சில தொகுதிகளிலாவது சாதி 
ஓட்டுகளுக்கு நாக்கைச்‌ சப்புக்கொட்டும்‌ மதிமுக கண்டுகொள்ளாது. 
கம்யூனிஸ்டுகளைப்‌ பொறுத்தவரை சீட்டு வாங்குவது ஒன்றுதான்‌ 
கொள்கை. அது எந்தக்‌ கூட்டணி என்பது குறித்து அவர்கள்‌ 
அலட்டிக்கொள்ள மாட்டார்கள்‌. நாளது தேதி வரைக்கும்‌ பாஜகவோடு 
கூட்டணி வைத்ததில்லை. நாளைக்கு அதுவும்‌ நடந்தால்‌ ஆச்சரியப்பட 
ஒன்றுமில்லை. 


இத்தனை உட்கசமுசாக்கள்‌ இருந்தாலும்‌ திமுக - அதிமுகவுக்கு மாற்று 
என்று தம்மை முன்னிறுத்துவதில்‌ இந்தக்‌ கூட்டணிக்காரர்களுக்குப்‌ பெரிய 
பிரச்னை இருக்கவில்லை. வைகோ பெரிய பார்லிமெண்டேரியன்‌. 
கம்யூனிஸ்டுகள்‌ படித்தவர்கள்‌. பக்குவப்பட்டவர்கள்‌. தவிரவும்‌ சொந்த 

லாபம்‌ கருதாதவர்கள்‌. திருமாவோ எனில்‌, தலித்துகளின்‌ கனவு நாயகன்‌. 
ஆனால்‌, இந்தப்‌ படிப்பு, அனுபவம்‌, அறிவுத்‌ திறனெல்லாம்‌ போற்றிப்‌ 
பாடடி பெண்ணே, கேப்டன்‌ காலடி மண்ணே என்று கும்மி அடிக்கத்தான்‌ 
உதவி செய்யும்‌ என்றால்‌ அது எப்பேர்ப்பட்ட மாற்று அரசியல்‌! 


கேப்டன்‌ வருகிறார்‌ என்றதும்‌ மக்கள்‌ நலக்‌ கூட்டணி என்ற பெயரையே 
விசிறிக்‌ கடாசிவிட்டு கேப்டன்‌ விஜயகாந்த்‌ அணி என்று ஆத்ம 
சுத்தியோடு அறிவித்தார்‌ வைகோ. நடப்பது நடிகர்‌ சங்கத்‌ தேர்தல்தான்‌ 
என்று நினைத்துவிட்டார்‌ போலிருக்கிறது. என்‌ கவலையெல்லாம்‌ 
ஒன்றுதான்‌. முன்னர்‌ ஜெயலலிதாவை ஜோன்‌ ஆஃப்‌ ஆர்க்காக 
வருணித்தவர்‌, மறந்துபோய்‌ கேப்டனை மாவீரன்‌ நெப்போலியனென்று 
வருணித்துவிடாதிருக்க வேண்டும்‌. 


நல்லது. இனி அது கேப்டன்‌ அணி. எனக்கு நூத்தி இருவத்தி நாலு. உனக்கு 
நூத்திப்‌ பத்து. உன்‌ நூத்திப்‌ பத்துக்குள்‌ நீ பங்கு போட்டுக்கொள்‌, என்‌ 
நூத்தி இருவத்தி நாலை நான்‌ பார்த்துக்கொள்கிறேன்‌. ஜெயித்தால்‌ நான்‌ 
முதல்வர்‌ என்பதில்‌ மட்டும்‌ ஒத்துப்‌ போய்விடுவோம்‌; ஒரு 
பிழையுமில்லை. 


தமிழக அறிவுஜீவிகளின்‌ தணியாத தாகத்தைத்‌ தணிக்கும்‌ விதத்தில்‌ 
ஒருவேளை இக்கூட்டணி ஜெயித்துத்‌ தொலைத்தால்‌ என்ன நடக்கும்‌ 
என்று எண்ணிப்‌ பார்க்கவே படு பயங்கரமாக இருக்கிறது. மெஷின்‌ கன்‌ 
எடுத்துக்கொண்டு விஜயகாந்த்‌ கச்சத்தீவுக்குப்‌ போவாரா? அங்கிருந்து 
வைகோ அவரை அப்படியே கள்ள போட்டில்‌ ஏற்றி ஈழத்துக்குத்‌ தூக்கிச்‌ 
செல்வாரா? இங்கே முத்தரசனும்‌ மற்றவர்களும்‌ கேப்டனின்‌ 
அதிரடிகளைத்‌ தொட்டுக்கொண்டு விழுங்கித்‌ தொலைக்க சித்தாந்தத்‌ 
துவையல்‌ அரைத்துக்கொண்டிருப்பார்களா? ஆண்டவன்‌ தான்‌ 
காப்பாற்றவேண்டும்‌. 


இந்தக்‌ கூட்டணி, தமிழ்நாட்டு மக்களுக்கு மிக நேரடியாகச்‌ சில 
பாடங்களைச்‌ சொல்லிக்‌ கொடுக்கிறது. பதவி ஆசை, அதிகார வெறி 
இவையெல்லாம்‌ எப்பேர்ப்பட்ட பழுத்த அரசியல்வாதியையும்‌ 
இடக்கையால்‌ உண்ணச்‌ செய்யும்‌ என்பது அதில்‌ தலையாயது. 
தலைவர்களை விடுங்கள்‌. காலகாலமாகக்‌ கட்சிக்கு விசுவாசமாக 
இருக்கும்‌ தொண்டர்களையும்‌ அனுதாபிகளையும்‌ எண்ணிப்‌ பார்க்கலாம்‌. 
ஒரு மானமுள்ள கம்யூனிஸ்ட்‌ எப்படி வீதி வீதியாகப்‌ போய்‌ 

விஜயகாந்துக்கு ஓட்டுக்‌ கேட்பான்‌ என்று ஃபேஸ்புக்கில்‌ நேற்று ஓர்‌ 
இடதுசாரி கதறியிருந்தார்‌. 


ராஜதந்திரம்‌ என்றும்‌ சாதுர்யம்‌ என்றும்‌ இத்தகைய நகர்வுகளைச்‌ 
சம்மந்தப்பட்ட தலைவர்கள்‌ வருணித்தாலும்‌, இது ஓர்‌ அப்பட்டமான 
கேவல அரசியல்‌ என்பதில்‌ சந்தேகமில்லை. 


15. அள்ளிவிடும்‌ கலை 


கல்யாணமென்றால்‌ பத்திரிகை அடித்தாக வேண்டும்‌. கருமாதி என்றாலும்‌ 
ஒரு கார்டு அச்சடித்தே தீரவேண்டும்‌. பிறந்த நாளுக்கு ஃப்ளக்ஸ்‌ பேனர்‌, 
மஞ்சள்‌ நீராட்டு விழாவுக்கு போஸ்டர்‌ - அட, யாராவது 
கருந்தட்டாங்குடியிலிருந்து கலிபோர்னியாவுக்குக்‌ கிளம்பிப்‌ 
போனால்கூட பேப்பரில்‌ ஒரு விளம்பரம்‌ கட்டாயமாகியிருக்கும்‌ 
"பண்பாட்டு"ச்‌ சூழலில்‌ தேர்தலுக்கு ஓர்‌ அறிக்கை என்பதென்ன கொலைக்‌ 
குத்தமா? போடு, ஆளுக்கொரு அறிக்கை. 


ஆனால்‌ இந்த தேர்தல்‌ அறிக்கைகளை எத்தனை பேர்‌ பொருந்திப்‌ 
படிக்கிறார்கள்‌ என்று தெரியவில்லை. அப்புசாமி சீதாப்பாட்டி கதைகளை 
விஞ்சுமளவுக்கு இந்த அறிக்கைகளில்‌ சுவாரசியமும்‌ நகைச்சுவையும்‌ 
கொட்டிக்கிடக்கும்‌. தமிழ்‌ சமூகத்துக்கு இந்த ரகசியத்தை யாரும்‌ இதுவரை 
சரிவர எடுத்துச்‌ சொல்லாத காரணத்தால்‌ அறிக்கைகள்‌ அநாதைக்‌ 
குழந்தைகள்‌ போலாகிவிடுகின்றன. எழுதியவர்களே ஆட்சிக்கு 
வந்தாலும்‌ அதைக்‌ கண்டுகொள்வதில்லை என்பது ஒரு புறமிருக்க, 

நமக்காகத்தானே வேலை மெனக்கெட்டு மண்டபத்தில்‌ ஆள்‌ பிடித்து 
எழுதிப்‌ பிரசுரிக்கிறார்கள்‌? ஒரு மரியாதைக்குப்‌ புரட்டிப்‌ பார்க்க 
வேண்டாமா? 


இந்தத்‌ தேர்தலுக்கு கேப்டன்‌ விஜயகாந்தின்‌ வாக்குறுதிகளை 
வாசித்தீர்களா? பெட்ரோல்‌ லிட்டருக்கு நாற்பத்தைந்து ரூபாய்க்குக்‌ 
கொடுப்பேன்‌ என்கிறார்‌. டீசல்‌ என்றால்‌ முப்பத்தைந்து. மக்களின்‌ 
முதல்வரல்ல; ரசிகர்களின்‌ முதல்வராகப்‌ போகிற கேப்டனுக்கு 
பெட்ரோலை பாமாயில்‌ ரேஞ்சுக்குக்‌ கீழே இறக்கிவிடும்‌ உத்வேகம்‌ 
இருப்பதைப்‌ பாராட்டித்தான்‌ தீரவேண்டும்‌. ஆனால்‌ துரதுருஷ்டவசமாக 
பெட்ரோல்‌ விலையை நிர்ணயம்‌ செய்யும்‌ அதிகாரம்‌ மாநில 
முதலமைச்சருக்கு இங்கு இல்லையே? 


கேப்டனுக்கு இது தெரியாதா என்றெல்லாம்‌ கேட்கப்படாது. அவர்‌ 
முதல்வரானால்‌ பெட்‌ ரோலியத்‌ துறையையே மாநில அதிகார வரம்புக்கு 
மாற்றிவிடுவாராயிருக்கும்‌. ஆனானப்பட்ட பாகிஸ்தான்‌ 
பயங்கரவாதிகளின்‌ கண்ணிலேயே விரல்‌ விட்டு ஆட்டியவர்‌. 
இதெல்லாம்‌ ஒரு பெரிய விஷயமா? 


கேப்டன்‌ இப்படி பெட்ரோலியப்‌ புரட்சிக்குத்‌ தயாராகிற நேரத்தில்‌ அந்தப்‌ 
பக்கம்‌ புரட்சித்‌ தமிழர்‌ சீமான்‌ என்னடாவென்றால்‌ மாநில அரசு இனி ஒரு 
வங்கி நடத்தும்‌ என்கிறார்‌. தமிழீழ வங்கி மயக்கம்‌ இன்னும்‌ அவருக்குத்‌ 
தீர்ந்தபாடில்லை. அந்த வங்கி திவாலாகி, புலிகளே இல்லாமல்‌ போய்‌, 
புரட்சியெல்லாம்‌ காலாவதியாகிவிட்ட பிறகும்‌ விடுவேனா பார்‌ 
என்கிறார்‌. 


சந்தன வீரப்பனுக்கு 'வனக்காவலர்‌' என்றொரு பட்டம்‌ கொடுத்து, 
அவனை 'ஐயா வீரப்பனார்‌' ஆக்கி, மணி மண்டபம்‌ கட்டுவேன்‌ என்கிறார்‌. 
திம்மம்‌, ஆசனூர்‌ பகுதி வாக்காளர்களை மொத்தமாக அள்ளி எடுத்து 
பாக்கெட்டில்‌ போட்டுக்கொள்ளும்‌ முயற்சிதான்‌ இது என்கிற பட்சத்தில்‌ 
ஆட்டோ சங்கர்‌ பெயரில்‌ ஓர்‌ அறக்கட்டளை அமைக்கவாவது சீமான்‌ 
நடவடிக்கை எடுக்கலாம்‌. சென்னை நகரத்து பாட்ஷாக்களில்‌ பாதி 
பேராவது வாக்களிக்கமாட்டார்கள்‌? 


கேப்டனின்‌ இன்னொரு அசகாயத்‌ திட்டத்தைச்‌ சொல்ல 
மறந்துவிட்டேனே? நல்லி, போத்தீஸ்‌ போன்ற துணிக்கடைகளுக்கு வெளி 

மாநிலங்களிலும்‌ வெளி நாடுகளிலும்‌ விற்பனை செய்யும்‌ உரிமம்‌ 
வழங்கப்படும்‌ என்று தேமுதிகவின்‌ தேர்தல்‌ அறிக்கையில்‌ ஒரு வரி 
பார்த்தேன்‌. முதலில்‌ ஒன்றும்‌ புரியவில்லை. திடீரென்று நல்லி 
போத்தீஸுக்கு என்னடா புது வாழ்வு என்று குழம்பிவிட்டேன்‌. 


பயங்கரமாக யோசித்துப்‌ பார்த்ததில்‌ ஒருவாறாக இதற்கு அர்த்தம்‌ 
புரிந்தது. கேப்டன்‌ அரசு அமைத்தால்‌ கைத்தறித்‌ தொழில்‌ செழிக்கும்‌. 
கிராமப்புற மக்களுக்கு வேலை வாய்ப்புகள்‌ பெருகும்‌. அவர்கள்‌ உற்பத்தி 
செய்வார்கள்‌. ஆனால்‌ கேப்டன்‌ தான்‌ விலை நிர்ணயம்‌ செய்வார்‌. அவர்‌ 
சொல்லுகிற விலைக்கு துணிமணியைத்‌ தலையில்‌ தூக்கிக்கொண்டு 
வெளிநாடுகளுக்குப்‌ போய்‌ விற்பனை செய்யும்‌ உரிமம்‌ நல்லி, 
போத்தீஸுக்குக்‌ கிடைக்கும்‌. 


எப்படியெல்லாம்‌ யோசிக்கிறார்கள்‌! 


இந்த சிந்தனைச்‌ சிற்பிகளோடு ஒப்பிட்டால்‌ பாட்டாளி மக்கள்‌ கட்சியின்‌ 
தேர்தல்‌ அறிக்கை சந்தேகமில்லாமல்‌ உயர்தரம்‌. கல்வி, சுகாதாரம்‌, 
கிராமப்புற மேம்பாடு, நீர்வள மேலாண்மை என்று ஒவ்வொரு 
அம்சத்தையும்‌ உற்றுநோக்கி, நடைமுறை சாத்தியங்களையும்‌ 
ஆலோசித்தே வாக்குறுதிகளை அளித்திருக்கிறார்‌ அன்புமணி. ஆனால்‌ 
என்ன ஒரு துரதிருஷ்டம்‌, தமிழ்நாட்டு மக்கள்‌ அத்தனை பேரும்‌ அவர்‌ 
சார்ந்த சாதிக்கு கன்வர்ட்‌ ஆனால்தான்‌ அன்புமணி முதல்வராக முடியும்‌. 


பொதுவாக, தேர்தல்‌ பணிகளை அனைவருக்கும்‌ முன்னால்‌ 
தொடங்கிவிடும்‌ அதிமுக இம்முறை எதையுமே இன்னும்‌ தொடங்காமல்‌ 
நேர்காணல்‌ நடத்திக்கொண்டிருக்கிறது. டிவி, மிக்ஸி, கிரைண்டர்‌, 
மின்விசிறி, லேப்டாப்‌ எல்லாம்‌ கொடுத்தாகிவிட்டது. ஃப்ரிட்ஜ்‌, வாஷிங்‌ 
மெஷின்‌, ஏசி வகையறாக்கள்‌ இன்னும்‌ பாக்கியிருக்கிறது. அதிமுக 
அறிக்கையில்‌ அவற்றை எதிர்பார்க்கலாம்‌. 


எனக்குத்‌ தெரிந்து இத்தனை வருஷத்தில்‌ நடைமுறை சாத்தியங்களை 
மட்டுமே கருத்தில்‌ கொண்டு தேர்தல்‌ அறிக்கை வெளியிடுவது 
திமுகதான்‌. அபத்தங்கள்‌ இருக்காது. சிரிக்க வாய்ப்புத்‌ தரமாட்டார்கள்‌. 
நிறைவேற்றுவார்களா, இல்லையா என்பது வேறு விஷயம்‌. இந்த இரு 
பெரும்‌ கட்சிகளின்‌ அறிக்கைகளுக்காகக்‌ காத்திருக்கிறேன்‌. வந்ததும்‌ 
இன்னொரு ரவுண்டு சுற்றி வரலாம்‌! 

16. கள்ளச்‌ சிரிப்புக்‌ கபட நாடகம்‌ 


பீதியைக்‌ கிளப்புவதில்‌ நம்‌ மக்களை அடித்துக்கொள்ள ஆள்‌ கிடையாது. 
கடந்த இரண்டு மூன்று தினங்களாக சமூக வலைத்தளங்களில்‌ 
அவிழ்த்துவிட்ட நகரத்து மாடு போல்‌ ஒரு புகைப்படம்‌ இஷ்டத்துக்குச்‌ 
சுற்றி வந்துகொண்டிருக்கிறது. கனிமொழியுடன்‌ நடிகை ஷகிலா 
இணைந்திருக்கும்‌ புகைப்படம்‌. ஷகிலா திமுகவில்‌ சேர்ந்துவிட்டார்‌ 
என்பது படக்குறிப்பு. 


என்னதான்‌ தமிழகத்தில்‌ ஷகிலாவுக்கு இன்னும்‌ கோயில்‌ 
கட்டப்படவில்லை என்றாலும்‌, தமிழ்நாடு காங்கிரஸ்‌ கமிட்டியில்‌ உள்ள 
கோஷ்டிகளைக்‌ காட்டிலும்‌ அதிக ரசிகர்கள்‌ அவருக்கு உண்டு. ஆனாலும்‌ 
அம்மணி அண்டை மாநிலத்து வாக்காளராயிற்றே; இவர்‌ எப்படி இங்கே 
வந்து திமுகவில்‌ சேருவார்‌ என்று கொஞ்சம்‌ குழப்பமாக இருந்தது. 
ஆனால்‌ புகைப்படம்‌ பொய்‌ சொல்லுமா? கறுப்பு சிவப்பு பார்டர்‌ வைத்த 
சேலை அணிந்த ஷகிலா. அருகே புன்னகையுடன்‌ கனிமொழி. 
'திமுகவுக்காகப்‌ பிரசாரம்‌ செய்வேன்‌; இவ்வாறு அவர்‌ கூறினார்‌' என்று 
டிபிகல்‌ பத்திரிகைத்தனமான மொழியில்‌ எழுதப்பட்ட குறிப்பில்‌ 
கொஞ்சம்‌ அசந்துவிட்டேன்‌. 


தவிரவும்‌ சாத்தியமில்லாததென்று ஒன்று உண்டா? அரசியலில்‌ எதுவும்‌ 
நடக்கும்‌. இனி எண்ட ஸ்டேட்‌ தமிழ்நாடு. எண்ட முதல்வர்‌ கலைஞர்‌. 
எண்ட நாஷ்டா பொங்கல்‌ வடை என்று முன்னோர்‌ உரைத்தவண்ணம்‌ 
முழுதும்‌ மாறிவிட்டிருக்க மாட்டார்‌ என்பது என்ன நிச்சயம்‌? எதற்கும்‌ 
இருக்கட்டும்‌ என்று திமுகவில்‌ உயர்மட்டத்‌ தொடர்பில்‌ உள்ள நண்பர்‌ 
ஒருவருக்கு போன்‌ செய்து விசாரித்தபோது அது வெறும்‌ வதந்திதான்‌ 
என்று சொன்னார்‌. படம்‌ எப்போதோ எதற்கோ எடுக்கப்பட்டது. 


இப்போது "உபயோகப்படுத்தப்பட்டு" வருகிறது. 

பொய்த்‌ தகவல்தான்‌. ஆனாலும்‌ திமுகவில்‌ ஷகிலா என்கிற பரப்புரையின்‌ 
பின்னால்‌ உள்ள திட்டமிட்ட கள்ளச்‌ சிரிப்புக்‌ கபடநாடகம்‌ படு 
பயங்கரமானது. குஷ்பு விட்டுச்‌ சென்ற பேரிடத்தை (பேரிடரையல்ல) 
இனி இவர்‌ நிரப்புவார்‌ என்றொருவர்‌ காவியத்துக்குப்‌ பாயிரம்‌ பாட 
ஆரம்பித்தார்‌. தொடர்ந்து இந்த வதந்தி எப்படியெல்லாம்‌ புதுப்பூச்சு 
எடுக்கும்‌ என்பதையோ, என்னென்ன மாதிரி இடக்கரடக்கல்களுக்கு 
இடமளிக்கும்‌ என்பதையோ விவரிக்கத்‌ தேவையில்லை. 


ஆ, நடிகைகள்‌! அரசியலில்‌ இவர்கள்‌ பங்குதான்‌ எத்தனை 
மகோன்னதமானது! வைஜெயந்தி மாலா பாட்டி காலத்திலிருந்து சமூகம்‌ 
காணாததில்லைதான்‌. ஆனாலும்‌ ஒவ்வொரு முறை யாராவது ஒரு நடிகை 
அரசியலில்‌ இறங்கும்போதும்‌ அல்லது குதிக்கும்போதும்‌ அது ஒரு 
முக்கியச்‌ செய்தி ஆகிவிடுகிறது. தொழிலதிபர்கள்‌ அரசியலுக்கு 
வருவதில்லையா? சாமியார்கள்‌ அரசியல்‌ பண்ணுவதில்லையா? 
ரிடையர்டு அரசு ஊழியர்கள்‌ களமிறங்குவதில்லையா? விளையாட்டு 
வீரர்கள்‌ வருவதில்லையா? நேற்றுக்கூட ஒருத்தர்‌ வந்தாரே. ஆ, 

பம: ரீசாந்த்‌! என்ன கவனமாக கிரிக்கெட்டிலும்‌ ஊழல்‌ குற்றச்சாட்டுக்கு 
ஆளானவராகப்‌ பார்த்துத்‌ தேர்ந்தெடுத்துக்‌ களமிறக்கியிருக்கிறார்கள்‌! 


ஆனாலும்‌ நடிகைகளின்‌ பெயர்கள்‌ அடிபடும்போதெல்லாம்‌ எப்படியோ 
ஒரு கவன ஈர்ப்பு கூடிவிடுகிறது. புடைவைக்கு மேலே 
அங்கவஸ்திரத்தைத்‌ தொங்கவிட்டுக்கொண்டு அரசியல்‌ மேடைகளில்‌ 
அம்மா இங்கே வாவா சொல்லும்‌ தேசிய நீரோட்ட நடிகைகள்‌. புடைவை 
பார்டரிலேயே கட்சிக்கறை காட்டும்‌ மாநில நீரோட்ட நடிகைகள்‌. டப்பிங்‌ 
இல்லாத அந்த மகரக்‌ குரல்கள்‌ கொஞ்சம்‌ பேஜார்தான்‌ என்றாலும்‌ 
கூட்டத்தைக்‌ கட்டிப்போடும்‌ விற்பன்னர்கள்‌ இவர்களே என்பதில்‌ நமது 
கட்சித்‌ தலைவர்களுக்கு மாற்றுக்கருத்தே கிடையாது. 


இந்த நடிகையர்‌ வரப்பிரசாத விஷயத்தில்‌ மற்ற யாரையும்விட காங்கிரஸ்‌ 
அதிர்ஷ்டம்‌ செய்த கட்சி. சீசனுக்கு ஒருத்தராவது காங்கிரசில்‌ சேர்ந்து 
கலர்‌ஃபுல்லாக்கிவிடுகிறார்கள்‌. என்ன இருந்தாலும்‌ நூற்றாண்டுப்‌ 
பாரம்பரியம்‌. நடிகைகளைச்‌ சுண்டி இழுக்கும்‌ விஷயத்தில்‌ மட்டும்‌ 
காங்கிரசின்‌ தேசிய, மாநிலத்‌ தலைவர்களை அடித்துக்கொள்ளவே 
முடியாது. 

திமுகவில்‌ குஷ்பு திமுகவில்‌ இருந்தவரை, அதற்கு முன்னும்‌ பின்னும்‌ 
இல்லாத அளவுக்கு மிகப்பெரிய அளவில்‌ அவரைக்‌ குறித்த பேச்சு 
இருந்தது. அவர்‌ ஒரு குட்டி அதிகார மையமாகிக்கொண்டிருப்பதாகவே 
சொன்னார்கள்‌. திமுகவில்‌ அன்னிய முதலீடா? வாய்ப்பே இல்லை. 
திராவிடம்‌ அதற்கெல்லாம்‌ இடம்‌ கொடுக்காது. அன்னிய முதலீடெல்லாம்‌ 
காங்கிரசில்தான்‌ சாத்தியம்‌. எனவே காலக்கிரமத்தில்‌ அவர்‌ அங்கே 
போய்ச்‌ சேர்ந்தார்‌. நாளது தேதி வரை செளக்கியமாகவே இருக்கிறார்‌. 
இந்தத்‌ தேர்தலில்‌ விளையாட வருகிறாரோ இல்லையோ. எப்படியும்‌ ஒரு 
மாநிலங்களவை எம்பி பதவி உறுதி. 


அதிமுகவிலும்‌ சமகால நடிகைகள்‌ உண்டு. ஆனால்‌ அமைச்சர்களே 
வெளியே தெரியாத கட்சியில்‌ அவர்கள்‌ என்ன பெரிதாகச்‌ செய்துவிட 
முடியும்‌? 


எனக்குத்‌ தெரிந்து சினிமாவிலிருந்து அரசியலுக்குப்‌ போய்‌ அதிரடியாகக்‌ 
களமாடிக்கொண்டிருக்கும்‌ ஒரே நபர்‌, ஜெயலலிதாவுக்குப்‌ பிறகு 
ரோஜாதான்‌. எத்தனை போராட்டங்கள்‌, சிறைவாசங்கள்‌, புரட்சிப்‌ 
பொதுக்கூட்டங்கள்‌! விட்டேனா பார்‌ என்று சுழன்று சுழன்று ரவுண்டு 
கட்டிக்கொண்டிருக்கிறார்‌. 


அன்று திருப்பதியை விட்டது, இன்று ரோஜாவை விட்டது இரண்டுமே 
தமிழனின்‌ துரதிருஷ்டம்தான்‌. இந்தத்‌ தேர்தல்‌ சீசனுக்கு மட்டுமாவது 
யாராவது அவரை இங்கே இரவல்‌ வாங்கி வரலாம்‌. அட, ஒரு சீட்‌ 
கட்சிகள்‌ லிஸ்டில்‌ கூட இங்கே தெலுகு தேசம்‌ இல்லை பாருங்கள்‌! பெரும்‌ 
துக்கம்தான்‌; சந்தேகமில்லை. 


17. தெருக்கோடிக்‌ குரல்‌ 


கோடிக்கணக்கான பணம்‌ என்றால்‌ அது எப்படி இருக்கும்‌? எத்தனை 

சூட்கேசுகளில்‌ நிரம்பும்‌? சராசரித்‌ தமிழனின்‌ தணியாத தாகங்களைப்‌ 
பட்டியல்‌ போட்டால்‌ அதில்‌ முதல்‌ இரண்டு மூன்று இடங்களுக்குள்‌ இது 
நிச்சயமாக வரும்‌. சினிமாக்களில்‌ காட்டப்படும்‌ பணக்கட்டுகளெல்லாம்‌ 
திருவல்லிக்கேணி வெப்‌ ஆஃப்செட்‌ ப்ரஸ்களில்‌ அடித்தவை என்பது தரை 
டிக்கெட்வாசிகள்‌ வரை தெரிந்துவிட்ட நிலையில்‌ நிஜ கோடிகளைக்‌ 
காணும்‌ தாகமானது பல்லாண்டு காலமாகத்‌ தொடர்ந்துகொண்டேதான்‌ 


இருக்கிறது. 


அதுவும்‌ அந்த ஒரு லட்சத்து எழுபத்தாறாயிரம்‌ கோடி விவகாரம்‌ 
வெளியே வந்த பிறகு சிண்டைப்‌ பிய்த்துக்கொள்ளாத குறை. ம்ஹும்‌. 
செய்தித்‌ தாள்களில்‌ நம்பருக்குமேல்‌ எதையும்‌ போடுவதில்லை. அட ஒரு 
பத்திருபது சூட்கேசுகளையாவது போட்டோ பிடித்துப்‌ போடுங்களப்பா 


என்றால்‌ மாட்டார்கள்‌! 


விமான நிலையக்‌ கடத்தல்‌ பிரகஸ்பதிகளிடம்‌ கைப்பற்றிய தங்க வைர 
வைடூரிய டாலர்‌ வகையறாக்களைக்‌ காட்சிப்‌ படுத்தும்போதுகூட 
பலகோடி ரூபாயின்‌ முப்பரிமாணம்‌ தெரிவதில்லை. நெற்றியில்‌ 
பட்டையடித்த பஸ்‌ ஸ்டாண்டு சிட்டுக்குருவி லேகிய டாக்டர்‌ தமது சூரண 
பாட்டில்களுடன்‌ போஸ்‌ கொடுப்பது போல யாராவது போட்டோவுக்குத்‌ 
தலைகுனிந்து நிற்பார்கள்‌. அட ஒரு தகவல்‌ அறியும்‌ உரிமை மனு எழுதிப்‌ 
போட்டால்‌ ஒரு ஆயிரம்‌ கோடி ரூபாயை அள்ளி எடுத்துக்‌ காட்டித்‌ 
தொலைப்பார்களா என்றால்‌ அதுவும்‌ கிடையாதாம்‌. 


என்ன ஒரு இம்சை ஜனநாயகம்‌! 


ஒரு பக்கம்‌ தேர்தல்‌ கமிஷன்‌ கைப்பற்றும்‌ கோடிகளைப்‌ பற்றிய 
செய்திகள்‌. மறுபக்கம்‌ மங்காத்தா கூட்டணி பேர அக்கப்போர்கள்‌. இவர்‌ 
இத்தனை கோடி வாங்கினார்‌, அவரை அத்தனை கோடிக்கு விலை 
பேசினர்‌ என்ற குற்றச்சாட்டுத்‌ திருவிழா கனஜோராக 
ஆரம்பமாகியிருக்கிறது. மார்ச்‌ மாசமே இத்தனை சூடு என்றால்‌ மே மாசம்‌ 
வெளியே வரவே முடியாது போலிருக்கிறது. 


ஒரு செய்தி படித்தேன்‌. செய்தி என்று சொல்வதா? வதந்தி என்று 
ஒதுக்கிவிடவும்‌ தோன்றவில்லை. இல்லாமலா தேர்தல்‌ கமிஷனுக்கே 
புகார்‌ போயிருக்கும்‌? சிறுதாவூருக்குப்‌ போன கண்டெய்னர்‌ லாரிகள்‌. 
மேற்படி கிராமத்தில்‌ உள்ள ஓர்‌ இனிய இல்லத்தில்‌ இருக்கக்கூடிய ரகசியச்‌ 

சுரங்க அறைகள்‌. லாரிகளில்‌ போனது என்ன? 


ஒரு பத்திரிகை இவ்விவரத்துக்கு இன்னும்‌ கொஞ்சம்‌ மேக்கப்‌ போட்டு 
எழுதியிருந்தது. பங்களாவை நோக்கிப்‌ போன கண்டெய்னரை நட்ட நடு 
ராத்திரி நேரத்தில்‌ யாரோ சில ஊர்‌ மக்கள்‌ நிறுத்தி டிரைவரிடம்‌ 
விசாரித்ததாகவும்‌, லாரியில்‌ நிலக்கரி எடுத்துப்‌ போவதாக அவர்‌ 
சொன்னதாகவும்‌ குறிப்பிட்டிருந்தார்கள்‌. இதையெல்லாம்‌ பத்திரிகை 
ஆபீசுக்கு போன்‌ பண்ணிச்‌ சொல்லிவிட்டுத்தான்‌ ஸ்டியரிங்கே 
பிடிப்பார்களோ என்று நினைக்கும்படியாகிவிடுகிறது. 


ஒன்றும்‌ கேட்கப்படாது. ஏ, மனிதனே! ஒன்றல்ல பத்து கண்டெய்னர்‌ 
லாரிகள்‌. போடு அடுத்த குண்டு. 


இவரை இழுத்து வர ஐந்நூறு கோடி பேரம்‌. அவரை இழுத்துப்‌ போக 
ஆயிரத்தி ஐந்நூறு கோடி பேரம்‌. நீ இதைச்‌ சொல்கிறாயா? இந்தா ஒரு 


வக்கீல்‌ நோட்டீஸ்‌. பதிலுக்கு இந்தா ஒரு புகார்ப்‌ பட்டியல்‌. 
தொலைக்காட்சி நேர்காணல்கள்‌. வெளிநடப்பு வைபவங்கள்‌. வீர 


உரைகள்‌. ஆனால்‌ கோடிகளாலான கேடிகளின்‌ உலகை இன்னும்‌ யாரும்‌ 
முழுதாக ஒரு டியூப்‌ லைட்‌ போட்டு அடையாளம்‌ காட்டவில்லை 
என்பதுதான்‌ உண்மை. தமிழனுக்குப்‌ பல்லாயிரம்‌ கோடியைப்‌ பார்த்துப்‌ 
பரவசப்படும்‌ ப்ராப்தம்‌ இன்னும்‌ வாய்க்கவில்லை. போதும்‌ ஒரு 
குவார்ட்டரும்‌ கோழி பிரியாணியும்‌. 


மாநிலத்தில்‌ வங்கிகளெல்லாம்‌ இருக்கிறதா, வேலை செய்கிறதா என்றே 
குழப்பம்‌ வந்துவிடுகிறது. இத்தனை ஆயிரம்‌ கோடிகளெல்லாம்‌ 
வெளியே இருந்தால்‌ ஏடிஎம்களில்‌ எப்படி அஞ்சு பத்தாவது இருக்கும்‌? 
என்‌ பேட்டையில்‌ உள்ள ஒரு ஏடிஎம்மில்‌ எப்போது போனாலும்‌ ரிப்பேர்‌ 
என்று போர்டு மாட்டி வைத்திருப்பான்‌ பரதேசி. சட்டியில்‌ 
இருந்தால்தானே அகப்பையில்‌ வரும்‌? 


இந்தப்‌ பண உற்சவம்‌ கன ஜோராக நடந்துகொண்டிருக்கும்‌ சூழ்நிலையில்‌ 
மாநிலத்தில்‌ தினமும்‌ குறைந்தது ஆயிரத்து இருநூறு கோடி ரூபாய்க்கான 
வியாபாரம்‌ முடங்கிவிடுவதாக ஒரு தகவல்‌ வந்திருக்கிறது. சிறு 
வியாபாரிகள்‌ பணத்தை எடுத்துக்கொண்டு வெளியே போக 
முடிவதில்லை. அட சந்தையில்‌ ஒருஜோடி மாடு பிடிப்பதென்றால்‌ என்ன 
செலவு? எடுத்துக்கொண்டு சந்தைக்குக்‌ கிளம்பினாலே பறக்கும்‌ படை 

வந்து பறிமுதல்‌ செய்துவிடுகிறது. இந்தப்‌ பணத்துக்கு என்ன கணக்கு? 
ஐயா ஏடிஎம்மில்‌ எடுத்தேன்‌ என்றால்‌ எங்கே ரசீது? எந்த ஏடிஎம்மில்‌ 


பணம்‌ எடுத்ததற்கான ரசீது ஒழுங்காக வருகிறது? 
நடைமுறை நரக அவஸ்தைகள்‌. விடுங்கள்‌; 


இந்தக்‌ கோடிக்‌ கரையில்‌ மீன்‌ பிடிக்கும்‌ தேர்தல்‌ கமிஷன்‌ 
கட்சிக்காரர்களிடம்‌ பறிமுதல்‌ செய்யும்‌ பணமூட்டைகளை 
ஒருமுறையாவது பகிரங்கமாக மக்கள்‌ முன்‌ வைக்கவேண்டும்‌. அத்தனை 
பணத்தைப்‌ பார்த்த கணத்திலாவது ஒரு ஞானம்‌ சித்திக்காதா? நவீன கால 
போதி மரமென்பது பணங்காய்ச்சி மரமாகத்தான்‌ இருக்கவேண்டும்‌. 


18. வலை வீசம்மா வலை வீச! 


என்‌ மிகச்‌ சிறு வயதில்‌ கண்ட ஒரு காட்சி இப்போதும்‌ நினைவில்‌ 
இருக்கிறது. ஒரு மாட்டு வண்டி. அதற்கு கலர்‌ பேப்பர்‌ ஒட்டி, 
பலூனெல்லாம்‌ கட்டி சைடில்‌ சாத்துக்குடி பழங்களை வரிசையாகத்‌ 
தொங்கவிட்டு அலங்காரம்‌ செய்திருப்பார்கள்‌. வண்டிக்குப்‌ பின்னால்‌ ஒரு 
தட்டி, முன்னால்‌ ஒரு தட்டி. ஃப்ளோரசண்ட்‌ நிறங்களில்‌ வேட்பாளர்‌ 
பெயரையும்‌ சின்னத்தையும்‌ கொட்டையாக வரைந்திருப்பார்கள்‌. 
வண்டியில்‌ நாலு பேர்‌ உட்கார இடம்‌ இருந்தாலும்‌ யாரும்‌ 
உட்காரமாட்டார்கள்‌. உள்ளே பிட்‌ நோட்டீஸ்‌ கட்டுகள்‌ மட்டும்தான்‌ 
இருக்கும்‌. அப்புறம்‌ மைக்‌ செட்‌. கொண்டையில்‌ கட்டிய கூம்பு ஸ்பீக்கரில்‌ 
வண்டிக்குப்‌ பின்னால்‌ நடந்துவரும்‌ தொண்டரின்‌ குரல்‌ கமறும்‌. 
வாக்காளப்‌ பெருமக்களே, மறந்துவிடாதீர்கள்‌! மறந்தும்‌ இருந்து 

விடாதீர்கள்‌! 


அடக்கடவுளே, இதற்கு என்ன அர்த்தம்‌? தப்பித்தவறி மறந்துவிட்டால்‌ 


உடனே மண்டையைப்‌ போட்டுவிடச்‌ சொல்கிறார்களா? 


வீடுதோறும்‌ வண்டி நிற்கும்‌. கைகூப்பிய வேட்பாளர்‌ படியேறி வந்து 
வாக்குக்‌ கேட்பார்‌. உரிமையுடன்‌ வீட்டுப்‌ பெண்களிடம்‌ தண்ணீரோ 
மோரோ வாங்கிக்‌ குடித்துவிட்டு அடுத்த வீட்டுக்குப்‌ போய்‌ கைகூப்புவார்‌. 
ஊர்வலம்‌ வீதியைக்‌ கடந்து சென்ற பிறகு சாலையெங்கும்‌ பிட்‌ 
நோட்டீசுகள்‌ காற்றில்‌ உருண்டு மறந்துவிடாதீர்கள்‌! மறந்தும்‌ இருந்து 
விடாதீர்கள்‌! என்று மெளனமாக அலறும்‌. 


முப்பத்தைந்து நாற்பது வருட இடைவெளியில்‌ மாற்றமும்‌ 
முன்னேற்றமும்‌ ஜோராக கனபரிமாணம்‌ பெறத்தான்‌ செய்திருக்கிறது. 
இன்னொருத்தர்‌ உடன்‌ வந்து அறிமுகம்‌ செய்யவோ, பிரசாரக்‌ குரல்‌ 
கொடுக்கவோ இன்று அவசியமில்லை. வெள்ளக்கிணறு பத்ரகாளியம்மன்‌ 
கோயிலில்‌ சாமி கும்பிட்டு, பிரசாரத்தை ஆரம்பித்துவிட்டேன்‌ என்று 
பாஜகவின்‌ வானதி சீனிவாசன்‌ ஃபேஸ்புக்கில்‌ ஒரு ஸ்டேடஸ்‌ 
போடுகிறார்‌. உடனே எத்தனை ஆசீர்வாதங்கள்‌, எவ்வளவு வாழ்த்துகள்‌, 
உற்சாகக்‌ கூக்குரல்‌ கமெண்ட்டுகள்‌! போகிற வழியில்‌ பம: பமக 
ரவிசங்கரைச்‌ சந்தித்து (இவருக்கு மட்டும்‌ ஏன்‌ எப்போதும்‌ திருதிரு?) ஆசி 
பெற்ற விவரமும்‌ ஸ்டேடஸாகிவிடுகிறது. 


விஜயகாந்த்‌ கூட்டணியில்‌ இருப்பதால்‌ மநகூவினர்‌ ஹெல்மெட்‌ அணிந்து 
செல்வது நல்லது என்று ஈவிகேஎஸ்‌ இளங்கோவன்‌ ஒரு ஸ்டேடஸ்‌ 
போடுகிறார்‌. தமது தடாலடித்‌ திருவாய்மொழிகளால்‌ எப்போதும்‌ 
டைம்லைனை சுறுசுறுப்பாக வைத்திருப்பதில்‌ கவனமாக இருக்கிறார்‌. 


அந்தப்‌ பக்கம்‌ வைகோ என்னடாவென்றால்‌ அந்த பாலிமர்‌ டிவி 
வெளிநடப்பு விவகாரத்தின்‌ பின்னணி விவரங்களை ஒரு ஆடியோ 
போஸ்டாக சமூகத்தின்‌ முன்‌ வைக்கிறார்‌. ஊர்‌ ஊராகப்‌ போய்ச்‌ 
சொல்லிக்கொண்டிருப்பதைக்‌ காட்டிலும்‌ ஓர்‌ ஒலித்தகவல்‌ போதும்‌. கடும்‌ 
வேலை நெருக்கடிகளுக்கு நடுவே பெரிய மனசு பண்ணி பேட்டிக்கு 
நேரம்‌ ஒதுக்கிக்‌ கொடுத்ததையும்‌ நிருபராகப்பட்டவர்‌ திட்டமிட்டு 
வெறுட்பேற்றும்‌ கேள்விகளால்‌ சீண்டியதையும்‌ எடுத்துச்‌ சொல்லி, நானோ 
கள்வன்‌? நானே நல்லவன்‌ என்கிறார்‌. 

பேரியக்க காங்கிரசின்‌ புதுப்‌ புதல்வி குஷ்புவின்‌ பக்கத்துக்குப்‌ போய்ப்‌ 
பாருங்கள்‌. அழகழகாக எத்தனை எத்தனை செல்‌ஃபிகள்‌! குஷ்புவின்‌ 
முகம்தான்‌ அவரது செய்தி. அவரைக்‌ கிண்டல்‌ செய்து பரப்பப்படும்‌ 
நகைப்‌ பழிகைகளையும்‌ (ஸ&க்கு இத்தமிழ்ச்‌ சொல்லை உருவாக்கித்‌ 
தந்த கவிஞர்‌ மகுடேசுவரனுக்கு நன்றி.) அவரது பக்கத்திலிருந்தே பெற 
முடிவதன்மூலம்‌ அம்மணியின்‌ ஜனநாயக சிந்தனை எத்தனை 
உயர்வானது என்பதை உணர முடியும்‌. 


கலைஞர்‌ இல்லாத சமூக வலைத்தளமா? ஒரு சீட்டுக்‌ கட்சிகளுடன்‌ 
ஒப்பந்தம்‌ செய்துகொண்ட விவரங்களை சலிக்காமல்‌ அப்டேட்‌ 
செய்துகொண்டே இருக்கிறார்‌. போகிற போக்கில்‌ கலைஞர்‌ ஒப்பந்தம்‌ 
செய்யும்‌ ஒரு சீட்டுக்‌ கட்சிகளின்‌ எண்ணிக்கை 234ஐயே தாண்டிவிடுமோ 
என்று அச்சமாக இருக்கிறது. இதில்‌ முக்கியமான சங்கதி என்னவெனில்‌, 
கலைஞரின்‌ அப்டேட்டுகள்‌ மூலம்தான்‌ தமிழ்நாட்டில்‌ இப்படியாப்பட்ட 
கட்சிகளும்‌ இருக்கின்றன என்கிற விவரமே தெரியவருகிறது. 


ஸ்டாலின்‌ ஒரு பக்கம்‌, அன்புமணி ஒரு பக்கம்‌ யுத்த முஸ்தீபுகளுடன்‌ 
பிரசார ஸ்டேடஸ்‌ பே ாட்டுக்கொண்டிருக்கும்போது, ஜிகே வாசன்‌ 
அப்புராணியாகப்‌ பரம்பிக்குளம்‌ அணையைப்‌ பாதுகாக்கும்‌ உரிமையைத்‌ 
தமிழகத்திடமிருந்து பறிக்க நினைக்கும்‌ கேரள அரசைக்‌ 
கண்டித்துக்கொண்டிருக்கிறார்‌. அடுத்த அஞ்சு வருஷத்துக்குத்‌ 
தென்னந்தோப்பில்‌ ரெஸ்ட்‌ எடுக்கலாம்‌ என்று எண்ணியிருப்பார்‌ 
போலிருக்கிறது. 


சந்தேகமில்லாமல்‌ இந்தத்‌ தேர்தலின்‌ போக்கையும்‌ முடிவுகளையும்‌ சமூக 
வலைத்தளங்கள்‌ தீர்மானிக்கப்‌ போகின்றன. தலைவர்களின்‌ நேரடிப்‌ 
பிரசாரம்‌ ஒரு புறமிருக்க, தொண்டர்கள்‌ மற்றும்‌ விசுவாசிகள்‌, 
அவிசுவாசிகளின்‌ பரப்புரைகள்‌ மிகப்பெரிய தாக்கத்தை 
உண்டாக்குமென்று தோன்றுகிறது. திமுக அனுதாபிகள்‌ ஓயாமல்‌ மநகூ- 
விஜயகாந்த்‌ அணியினரைத்‌ தாக்கிக்கொண்டிருக்கிறார்கள்‌. நாம்‌ தமிழர்‌ 
விசுவாசிகள்‌ பாமகவின்‌ தேர்தல்‌ அறிக்கையே சீமானிடமிருந்து சுட்டது 
என்று பீதியைக்‌ கிளப்புகிறார்கள்‌. அன்புமணி நாலாப்பு படிக்கும்போதே 
நான்‌ முதல்வரானால்‌ கட்டுரை எழுதிவிட்டாரல்லவா! ஒரே குழப்ப 
இம்சை. 

இந்த ஆட்டத்தில்‌ சேராத ஒரே கட்சி அதிமுக. சமூகமாவது? 
வலைத்தளமாவது? மே 16க்குள்ளாவது அவர்கள்‌ நேர்காணல்‌ யக்ஞத்தை 
முதலில்‌ முடித்தாக வேண்டும்‌. 


19. உங்கள்‌ ஓட்டு குண்டு கத்திரிக்காய்க்கே! 


முன்னொரு காலத்தில்‌ ஓட்டு என்பது மூன்று வகைப்படும்‌. நல்ல ஓட்டு, 
கள்ள ஓட்டு, செல்லாத ஓட்டு. இன்றைக்கு இது நான்கு வகையாக 
மாறியிருக்கிறது. நல்ல ஓட்டு, கள்ள ஓட்டு, இல்லாத ஓட்டு, போட 
விரும்பாத ஓட்டு. 


வாக்குச்‌ சீட்டில்‌ சின்னம்‌ பார்த்து முத்திரையிட்டுக்கொண்டிருந்த 
காலத்தில்‌ செல்லாத ஓட்டுப்‌ பிரச்னை நிறைய இருந்தது. இரக்க சுபாவம்‌ 
மிக்க அப்பாவி மகாஜனங்கள்‌ ஒன்றுக்கு இரண்டு மூன்று இடங்களில்‌ 
கும்மாங்குத்து குத்திவிடுவார்கள்‌. அது கடைசியில்‌ யாருக்கும்‌ இல்லாது 
போய்விடும்‌. 


மின்னணு இயந்திரம்‌ புழக்கத்துக்கு வந்துவிட்ட பிறகு அந்தப்‌ பிரச்னை 
இல்லை. ஒரு சின்னத்துக்கு எதிரே ஒரு பட்டன்‌. ஒரே அமுக்கு. தீர்ந்தது 
விஷயம்‌. ஒட்டு செல்லாது போக வாய்ப்பே இல்லை. ஆனால்‌ அது 
இல்லாது போகும்போது கள்ள ஓட்டாக மாறிவிடுகிறது. 


இல்லாது போவதென்பது வாக்காளர்‌ பட்டியல்‌ குளறுபடிகளால்‌ நேர்வது. 
இது பழைய செல்லாத ஓட்டுகளைக்‌ காட்டிலும்‌ இம்முறை அதிகம்‌ 
இருக்கும்‌ போல்‌ தெரிகிறது. எம்பெருமான்‌ தான்‌ காப்பாற்ற வேண்டும்‌. 

இருந்தும்‌ யாருக்கும்‌ வாக்களிக்க விருப்பமில்லை என்றால்‌ அதையும்‌ 
பதிவு செய்வதே போட விரும்பாத ஓட்டு - நோட்டா. இது பெரும்பாலும்‌ 
அறிவுஜீவி இனத்தாருக்கானது. சாதாரண மக்கள்‌, அடி மனத்தில்‌ 
அரைக்கால்‌ வீசமாவது பொறுப்புணர்வு உள்ளவர்கள்‌ யாரும்‌ இதைச்‌ 
செய்ய விரும்பமாட்டார்கள்‌. 


இந்தப்‌ பீடிகை என்னத்துக்கு என்பீர்களானால்‌ விஷயமிருக்கிறது. 


கடைக்குப்‌ போய்‌ கால்கிலோ கத்திரிக்காய்‌ வாங்கி வரச்‌ சொல்லி உங்கள்‌ 

இல்லத்தின்‌ உள்ளாட்சித்‌ துறை அமைச்சர்‌ உங்களை அனுப்பி வைக்கிறார்‌ 
என்று வையுங்கள்‌. உடனே உங்களுக்கு ஒரு பதற்றம்‌ பற்றிக்கொள்ளுமா, 
இல்லையா? எனக்கெல்லாம்‌ ஜுரமே வந்துவிடும்‌. 


ஐயே இதென்ன பழைய கத்திரிக்கா? புதுசா ஃப்ரெஷ்ஷா பாத்து வாங்கத்‌ 
தெரியாதா? என்று வீட்டுக்கு வந்ததும்‌ முதல்‌ அம்பு வந்து விழும்‌. 
எல்லாம்‌ புதுசுதான்‌; இப்பத்தான்‌ லாரில வந்து இறங்கிச்சி என்று சூடம்‌ 
அணைத்து சத்தியம்‌ செய்தால்‌ அடுத்த அம்பு சொய்யாவென்று உடனே 
வரும்‌. 


ஒரு காரியம்‌ ஒழுங்கா பண்ணத்‌ துப்பில்லை. பத்து காய்ல ஆறு காய்‌ 
சொத்தை. 


அதெல்லாம்‌ ஒண்ணும்‌ சொத்தை இல்லை. காய்‌ வாகே அப்படித்தான்‌. 
நானே கடைக்காரண்ட்ட கேட்டேன்‌ என்று அந்த அம்பையும்‌ 
சமாளித்தால்‌, மூச்சு விடுவதற்குள்‌ மூன்றாவது. 


அவந்தான்‌ கால்‌ கிலோ இருவது ரூபான்னு சொன்னான்னா மண்டைய 
மண்டைய ஆட்டிட்டு அப்படியே வாங்கிட்டு வந்துடுவிங்களா? நேத்து 
சாயங்காலம்‌ கூட நான்‌ விலை கேட்டேன்‌. பன்னெண்டு ரூபாதான்‌. 
எனக்குன்னு வந்து வாய்ச்சிங்களே. ஒரு காரியத்துக்குத்‌ துப்பில்ல. 


ஆக, ஒரு கத்தரிக்காய்‌ வாங்குவதென்றால்‌ அது புதிதா என்று பார்க்க 
வேண்டும்‌. சுருக்கங்கள்‌ இல்லாமல்‌ இருக்கிறதா, சொத்தையில்லாமல்‌ 
இருக்கிறதா என்று பார்க்கவேண்டும்‌. சரியான விலைதானா என்று 
தெரிந்திருக்க வேண்டும்‌. மேற்படி அனைத்து சங்கதிகளிலும்‌ கோட்டை 

விட்ட கோயிஞ்சாமி என்றால்‌, வீட்டில்‌ உதைபடாமல்‌ தப்பிக்கும்‌ 
கலையையாவது அறிந்திருக்க வேண்டும்‌. 


கேவலம்‌ கால்‌ கிலோ கத்திரிக்காய்க்கு இத்தனை மெனக்கெடும்போது, 
ஐந்து வருடங்களுக்கு நம்மை ஆள ஒருத்தருக்கு அதிகாரம்‌ கொடுக்கிற 
விஷயத்தில்‌ எத்தனை கேள்விகளை நமக்கு நாமே கேட்டுக்கொள்ள 
வேண்டும்‌! 


ஒரு கட்சி நமக்குப்‌ பிடிக்கலாம்‌. அல்லது ஒரு வேட்பாளர்‌ நல்லவராக, 
உத்தமோத்தமராக இருக்கலாம்‌. விதியின்‌ சதியாக அவர்‌ நாம்‌ விரும்பாத 
ஒரு கட்சியின்‌ சார்பில்‌ நிற்பவராக இருந்துவிட்டால்‌? 


அட கட்சி சார்பே இல்லையப்பா. ஏதோ ஆர்வக்‌ கோளாறு சுயேச்சை. 
ஆனால்‌ மனுஷன்‌ படித்திருக்கிறான்‌. ஊருக்கு நல்லது செய்ய 
நினைக்கிறான்‌. நம்மோடு சேர்த்து அவனுக்கு நாலே முக்கால்‌ ஓட்டுதான்‌ 
விழும்‌. போட்டால்‌ வேஸ்ட்‌. ஆனால்‌ போடலாம்‌ என்று தோன்றுகிறதே? 
என்ன செய்யலாம்‌? 


இந்த இடத்தில்தான்‌ கத்திரிக்காயை நாம்‌ நினைவுகூர வேண்டியிருக்கிறது. 
அப்பழுக்கே சொல்ல முடியாத அற்புத குண்டு கத்திரிக்காய்களாகப்‌ 
பார்த்துப்‌ பொறுக்கி, மலிவு விலையில்‌ வாங்கிச்‌ சென்று வீட்டில்‌ 


கொடுத்துப்‌ பாருங்கள்‌! இதற்கும்‌ ஓர்‌ அம்பு நிச்சயம்‌ உண்டு. 


'கொஞ்சமாச்சும்‌ ப்ரசன்ஸ்‌ ஆஃப்‌ மைண்ட்‌ இருக்கா உங்களுக்கு? 
நேத்துதானே கத்திரிக்கா பொறியல்‌ நம்ம வீட்ல? இன்னிக்கும்‌ அதையே 
வாங்கிட்டு வந்து நிக்கறிங்களே, கடைல வேற எதுவுமே உங்க கண்ணுல 
படலியா?' 


ஆட்சிக்கு யார்‌ வந்தாலும்‌ அப்படித்தான்‌. கல்யாண குணங்கள்‌ 
மாறப்போவதில்லை. ஆனால்‌ கத்தரிக்காய்‌ வாங்கப்‌ போகிற பிரகஸ்பதி, 
அது சொத்தையாக இல்லாதிருக்கிறதா என்று மட்டும்‌ பார்க்கலாமல்லவா? 


என்ன கட்சியோ, என்ன ஜாதியோ இருந்துவிட்டுப்‌ போகட்டும்‌. 
வேட்பாளர்‌ சரியானவரா? குற்றப்பின்னணி இல்லாதவரா? கொஞ்சமாவது 
படித்திருக்கிறாரா? ஊருக்கு உபகாரியா?இவ்வளவு பார்த்தால்‌ போதும்‌. 

மாநிலம்‌ பயனுறுவதைப்‌ பற்றி மற்றவர்கள்‌ யோசிக்கட்டும்‌. நமது 
பேட்டை உருப்பட என்ன வழி என்று முதலில்‌ பார்ப்போம்‌. 


20. பில்டப்‌ வேணுமப்பா! 


இது அதிமுக தொகுதி; இது திமுக தொகுதி; இது பாட்டாளி மக்கள்‌ 
கட்சியின்‌ தொகுதி, இங்கே விடுதலைச்‌ சிறுத்தைகள்‌ ஜெயிக்கும்‌; என்று 
ஒவ்வொரு கட்சியும்‌ அடித்துப்‌ பேச இருறூற்று முப்பத்தி நாலில்‌ ஒண்ணே 
ஒண்ணாவது கைவசம்‌ இருக்கும்‌. அட தமிழ்நாட்டில்‌ காங்கிரஸ்கூட அந்த 
மாதிரி ஒன்றைச்‌ சொல்லிக்கொள்ள ஒரு ப ரீபெரும்புதூரை 
வைத்திருக்கிறது. சட்டமன்றமா, நாடாளுமன்றமா என்பதை விடுங்கள்‌. 
சென்னைக்கு மிக அருகே காளஹஸ்திக்குப்‌ பக்கத்தில்‌ கோவண சைஸில்‌ 
ஒரு நிலம்‌ இருந்தால்தான்‌ மக்களுக்கே மரியாதை என்றாகிவிட்ட 
சூழ்நிலையில்‌ கட்சிகளுக்கு ஒரு தொகுதியாவது வேண்டாமா? 


தமிழ்நாட்டில்‌ பாரதிய ஜனதாவுக்கு அப்படி ஏதாவது இருக்கிறதா? சும்மா 
ஒருதரம்‌, ரெண்டு தரம்‌ ஜெயித்ததையெல்லாம்‌ வைத்துக்கொண்டு 
பேசப்படாது. ஒரு முப்பது முப்பத்தைந்து வருட காலமாக அரசியல்‌ 
பண்ணிக்கொண்டிருக்கும்‌ இயக்கத்தின்‌ கொண்டைக்கு ஒரு சிறகாவது 
உத்தரவாதமாகியிருக்க வேண்டாமா? 


நேற்றும்‌ முந்தாநாளும்‌ இங்கே நான்‌ லீவில்‌ போயிருந்த நேரத்தில்‌ ஹரன்‌ 
பிரசன்னா 'ஒண்ணு' என்று போட்டு ஒரு திகில்‌ கட்டுரைத்‌ தொடரையே 
ஆரம்பித்திருக்கிறார்‌. பத்தாத குறைக்கு மோடியின்‌ அருமை 
பெருமைகளை எடுத்துச்‌ சொல்லி அரவிந்தன்‌ நீலகண்டன்‌ ஒரு பக்கம்‌ 
ஸபலஸ பிடித்திருக்கிறார்‌. ஆள்‌ ஏமாந்தால்‌ இந்த மோடிதாஸ்‌ மஸ்தான்கள்‌ 
தமிழ்நாட்டில்‌ மூலைக்கு மூலை இந்துத்துவ ரசகுல்லா கவுண்ட்டர்கள்‌ 
திறக்கவேண்டிய அவசியத்தை வலியுறுத்தி ஒரு கரப்‌ போராட்டமே 
(அறப்‌ போராட்டமல்ல) ஆரம்பித்துவிடுவார்கள்‌. 


ஆனால்‌ யார்‌ சொன்னால்‌ என்ன? தமிழ்நாட்டில்‌ பாரதிய ஜனதா காலை 
அல்ல; கால்‌ சுண்டு விரலையாவது ஊன்றிக்கொள்வதற்குத்‌ தேவையான 
உள்‌ கட்டுமானத்தையோ உள்குத்து வெட்டுமானத்தையோ இன்னும்‌ 
செய்துகொள்ளவில்லை என்பதுதான்‌ யதார்த்தப்‌ பதார்த்தம்‌. 


https://telegram.me/aedahamlibrary 


நான்‌ கேட்கிறேன்‌, ஒரு வெற்றிகொண்டானைப்‌ போலவோ, வண்ணை 
ஸ்டெல்லாவைப்‌ போலவோ, மல்லை சத்யாவைப்‌ போலவோ பாரதிய 
ஜனதாவில்‌ ஒரு நாவன்மை நாயகருண்டா? ஏய்‌ தட்சிணாமூர்த்தியே 
என்று கூப்பிட்டு அறம்பாட அங்கே யாருக்காவது வக்கிருக்கிறதா? மக்கள்‌ 
ஏற்கிறார்களா, காறித்‌ துப்புகிறார்களா என்பது முக்கியமல்ல. 
சாலையோரம்‌ பத்தடி உயரத்தில்‌ ப வைக்‌ கவிழ்த்துப்‌ போட்டாற்போலக்‌ 
கம்பு நட்டு அதில்‌ டான்ஸ்‌ ஆடியபடியே நடந்து காட்டும்‌ திராணியல்லவா 
கும்பல்‌ சேர்க்கும்‌? ஏசி ஹால்‌ பரதக்‌ கச்சேரிகளுக்கு என்ன பெரிய கூட்டம்‌ 
வரும்‌? 


செய்தியில்‌ இருப்பது என்பது ஒரு கலை. மக்கள்‌ மனம்‌ என்னும்‌ சொந்த 
வீட்டுக்குப்‌ போவதற்கு முன்னால்‌ செய்தி மடத்தில்‌ டேரா போட்டேதான்‌ 
தீரவேண்டும்‌. திருச்சிக்குப்‌ போகிற வழியில்‌ மாமண்டூரில்‌ இறங்கி டீ 
சாப்பிட்டுவிட்டு எதிர்‌ சைட்‌ பஸ்‌ பிடித்து சென்னைக்கே திரும்பும்‌ 
சரத்குமாரால்‌ முடிவதுகூட பாஜகவில்‌ உள்ளவர்களால்‌ இங்கே 
முடிவதில்லை. 


பத்தாத குறைக்கு அந்த ஜீ கலாசாரம்‌. அஜித்‌ நடித்தே ஓடாத பட 
டைட்டிலைத்‌ தமது அடையாளமாக வைத்துக்கொண்டு இந்தக்‌ கட்சி 
இங்கே என்ன சாதிக்கப்‌ போகிறது? மோடிஜி, தமிழிசை 
செளந்தர்ராஜன்ஜியெல்லாம்‌ தமிழன்‌ மனத்தில்‌ தனியொரு இடம்‌ 
பிடிக்கவேண்டுமென்றால்‌ முதலில்‌ அவர்கள்‌ அந்த ஜியை விட்டொழிக்க 
வேண்டும்‌. முடியாதென்றால்‌ ஆனியன்‌ பஜ்ஜி, உருளைக்கிழங்கு 
பஜ்ஜிக்காவது மாறவேண்டும்‌. 


இரண்டு நாள்‌ முன்பு இந்தப்‌ பக்கத்திலேயே எழுதியிருந்தேன்‌. கோயிலில்‌ 
சாமி கும்பிட்டுவிட்டு வேலையை ஆரம்பித்துவிட்டேன்‌ என்று வானதி 
சீனிவாசன்‌ போட்ட ஸ்டேடஸ்‌ பற்றி. நினைவிருக்கிறதல்லவா? 
அப்படியா ஒரு பிரசாரத்தை ஆரம்பிப்பார்கள்‌? கலைஞரைப்‌ பாருங்கள்‌. 
அவர்‌ ரெடியா என்று அப்புறம்‌ கேட்டுக்கொள்ளலாம்‌. முதலில்‌ அவரது 
வண்டி ரெடி. ஆஜானுபாகுவான தேர்தல்‌ பிரசார வாகனம்‌. உள்ளே உள்ள 
அசகாய வசதிகள்‌. தள்ளாத வயதில்‌ தளராமல்‌ பிரசாரம்‌ செய்ய ஏதுவாக 
அதில்‌ செய்யப்பட்டிருக்கும்‌ ஏற்பாடுகள்‌. வண்டி சரியாக இருக்கிறதா 
என்று பார்க்க ஒரு வெள்ளோட்டம்‌. ஸ்டாலினுக்குத்‌ தனி வண்டி. அதில்‌ 
அமர்ந்து அவர்‌ கொடுக்கும்‌ அழகு போஸ்கள்‌. 

நாளொரு போட்டோ போட்டு என்ன பிரமாதமான பில்டப்‌ 
செய்கிறார்கள்‌? இந்தத்‌ திராவிடக்‌ கலையைப்‌ பயிலாமல்‌ பாரதிய ஜனதா 
எப்படி இங்கே குப்பை கொட்ட முடியும்‌? 


அனைத்திலும்‌ முக்கியமானதொன்று உண்டு. இங்கே ஜெயலலிதாதான்‌ 
எல்லாம்‌ என்றாலும்‌ புரட்சித்‌ தலைவர்‌ நாமமும்‌ சேர்ந்தேதான்‌ வாழும்‌. 
களப்பணியாரப்‌ புலியாக ஸ்டாலின்‌ இருந்தாலும்‌ கலைஞர்‌ சீட்டுக்கு 
மாற்றுக்‌ கிடையாது. அட, ஆத்தா சத்தியமாக அன்புமணிதான்‌ முதல்வர்‌ 
என்று சொல்லும்‌ பாமககூட மருத்துவர்‌ இராமதாசுவைக்‌ கழட்டிவிட்டா 
வேலை பார்க்கிறது? 


ஆனால்‌ பாஜகவில்‌ அடல்‌ பிஹாரி வாஜ்பாயி, லால்‌ கிஷன்‌ 
அத்வானியெல்லாம்‌ எங்கே ஒழிந்துபோனார்கள்‌? கஷ்டப்பட்டு அந்த 
வடக்கத்திப்‌ பெயர்களையெல்லாம்‌ தமிழன்‌ நினைவில்‌ ஏற்றிக்கொண்ட 
நேரத்தில்‌ எக்ஸ்பயரி ஆன மருந்துக்‌ குப்பிகளைத்‌ தூக்கிக்‌ 
கடாசுவதுபோல விசிறிவிட்டு, ஜவ்டேகர்‌, பக்கோடா காதர்‌ என்று புதிய 
பல்லுடைப்புப்‌ பெயர்களைக்‌ கொண்டுவந்து கொட்டினால்‌ என்ன 
அர்த்தம்‌? 


தமிழக பாஜக என்பது ஹிந்துஸ்தான்‌ லீவருக்கு இங்கே ஒரு ப்பது 


21. காராபூந்திக்‌ கட்சிகள்‌ 


நான்‌ குடியிருக்கும்‌ வீதியில்‌ மொத்தம்‌ 23 நாய்கள்‌ வசிக்கின்றன. ராத்திரி 
ஒரு ஏழு மணிக்குப்‌ பிறகு வெளியே கால்‌ அல்லது வீல்‌ எடுத்து வைக்க 
முடியாது. இருட்டில்‌ மூலைக்கு மூலை ஒன்று உறும ஆரம்பிக்கும்‌. ரொம்ப 
பயங்கரமாக, ரொம்ப நாராசமாக இருக்கும்‌. இருட்டிய பிறகு வீடு 
திரும்புவதென்றால்‌ பெரும்பாலும்‌ நான்‌ பக்கத்து வீதி வழியாகத்தான்‌ 
வருவேன்‌. அங்குதான்‌ நாய்கள்‌ எண்ணிக்கை குறைவு. அந்த வீதியின்‌ 

வழியே வண்டியை ஓட்டிக்கொண்டு வந்து, என்‌ வீதியின்‌ நாயடர்த்தி 
குறைந்த இடப்புற நுழைவை அடைந்ததும்‌ கண்ணை மூடிக்கொண்டு நூறு 
கிமீ வேகத்தில்‌ வாகனத்தைச்‌ செலுத்தி வீட்டுக்குள்‌ பாய்ந்துவிடுவேன்‌. 


அது ஒரு தீராத சொந்த சோகம்‌. அதை விடுங்கள்‌. சொன்னேனே, பக்கத்து 
வீதி? அங்கே பதினொரு நாய்கள்தான்‌ உண்டென்றாலும்‌, ஒரு கட்சி 
ஆபீசும்‌ உண்டு. என்ன கட்சி என்று கேட்காதீர்கள்‌. அதெல்லாம்‌ 
சொல்வதற்கில்லை. ஏதோ அதுவாவது அங்கே இருப்பதால்தான்‌ நாய்கள்‌ 
நடமாட்டம்‌ குறைவாக உள்ளது; நானும்‌ போய்வர வசதியாக இருக்கிறது. 


விஷயம்‌ என்னவென்றால்‌, மேற்படி கட்சியின்‌ பெயரை நான்‌ அந்த 
வீதியில்‌ முதல்‌ முதலில்‌ காலெடுத்து வைப்பதற்கு முன்னால்‌ 
கேள்விப்பட்டதே கிடையாது. இப்போது தினசரி கட்சி போர்டைப்‌ 
பார்ப்பதால்‌ எனக்கு அது பிரபலக்‌ கட்சியாகிவிட்டது. தமிழ்நாட்டு 
அரசியலில்‌ என்றைக்கு இந்தக்‌ கட்சி ஒரு புயலாகக்‌ களமிறங்கி 
ஆட்சியைப்‌ பிடிக்கும்‌ என்று ரொம்ப காலமாக எதிர்பார்த்துக்கொண்டே 
இருக்கிறேன்‌. அந்தப்‌ பெயரை கூகுளில்‌ போட்டு விவரம்‌ தேடிப்‌ 
பார்த்ததில்‌ தேர்தல்‌ அரசியலுக்குத்‌ தேவையான அனைத்துக்‌ கல்யாண 
குணங்களும்‌ உள்ள கட்சியாகத்தான்‌ இருக்கிறது. கட்சி நிறுவனர்‌ மீது 
கிரிமினல்‌ குற்றச்சாட்டுகள்‌, கைது நடவடிக்கைகள்‌ எல்லாம்‌ கனஜோராக 
நடந்திருக்கிறது. அடுத்தபடியாகக்‌ களமிறங்குவதுதானே? அதெல்லாம்‌ 
இறங்கிவிடலாம்‌. 


இந்த மாதிரி மொத்தம்‌ நூற்று எண்பத்தைந்து காராபூந்திக்‌ கட்சிகள்‌ 
இருக்கின்றன. ஒரு பெயர்‌. ஒரு லெட்டர்‌ பேட்‌. பதிவு செய்துகொள்ளக்‌ 
கோரி ஒரு மனு. PAN கேட்கிற இடங்களிலெல்லாம்‌ Aறறlie £௦ என்று 
போட்டு நழுவும்‌ பிரகஸ்பதிகளுக்கு இது புரியும்‌. தேர்தல்‌ கமிஷன்‌ 
அங்கீகாரத்துக்காகக்‌ காத்திருக்கும்‌ கட்சிகள்‌. அங்கீகாரம்‌ 
கிடைத்துவிட்டால்‌ உடனே ஆட்சி அமைத்துவிடலாம்‌. 


உங்களுக்கு அன்பு உதயம்‌ கட்சி தெரியுமா? அப்பாம்மா மக்கள்‌ 
கழகத்தைத்‌ தெரியுமா? பாரதிய திராவிட மக்கள்‌ கட்சி? பெயரிலேயே 
என்னவொரு அரசியல்‌ சாணக்கியம்‌ பாருங்கள்‌. திமுக, அதிமுக, தேமுதிக 
வகையறாக்களுடனும்‌ கூட்டணி வைப்பேன்‌, பாஜக கூப்பிட்டாலும்‌ 
குட்டிக்கரணம்‌ அடித்து ஓடிப்‌ போய்‌ நிற்பேன்‌ என்று சொல்லாமல்‌ 
சொல்லும்‌ இந்த சாமர்த்தியம்‌ யாருக்கு வரும்‌? 

எழுச்சித்‌ தமிழர்கள்‌ முன்னேற்றக்‌ கழகம்‌, அனைத்து மக்கள்‌ புரட்சிக்‌ கட்சி, 
திராவிட மக்கள்‌ விடுதலைக்‌ கட்சி - இதெல்லாம்‌ ஒரு நாள்‌ இல்லை ஒரு 
நாள்‌ செபாஸ்டியன்‌ சீமான்‌ கண்ணில்‌ விரலைவிட்டு ஆட்டத்தான்‌ 
போகின்றன. 


இந்த ரகக்‌ குட்டிக்‌ கட்சிகள்‌ சாதாரண காலங்களில்‌ இருக்குமிடம்‌ 
தெரிவதில்லை. தேர்தல்‌ நேரத்தில்‌ மட்டும்‌ பிட்‌ நோட்டீஸ்‌ வீசத்‌ 
தொடங்குவார்கள்‌. லோக்கலாக என்னவாவது ஒரு கட்சியுடன்‌ பிரசார 
உடன்படிக்கை செய்துகொண்டுவிடுவார்கள்‌ போலிருக்கிறது. 
பிராந்தியத்தின்‌ அசகாயப்‌ பிரச்னை ஒன்றை எடுத்து முன்னால்‌ வைத்து 
பூதாகார அலங்காரங்கள்‌ செய்து, 'இதைத்‌ தீர்த்து வைப்பவர்களுக்கே 
ஓட்டு' என்று வீர முழக்கமிடுவார்கள்‌. 


அவ்வப்போது எனக்கு அப்படிப்பட்ட பிட்‌ நோட்டீஸ்‌ மின்னஞ்சல்கள்‌ 
வரும்‌. சமீபத்தில்‌ வாசித்த ஒரு சுவாரசியமான மின்னஞ்சல்‌ அம்பத்தூரில்‌ 
இருந்து வந்தது. அம்பத்தூரைச்‌ சென்னை மாநகராட்சியுடன்‌ இணைத்தது 
மாபெரும்‌ வரலாற்றுப்‌ பிழை. அம்பத்தூரின்‌ வளங்களைத்‌ தமிழக அரசு 
கொள்ளையடித்து சென்னை மாநகராட்சிக்குத்‌ தாரை வார்க்கிறது. இந்த 
அபாயம்‌ தடுக்கப்படவில்லையென்றால்‌ தமிழ்நாட்டையே கடல்‌ 


கொண்டுவிடும்‌. 


அவர்கள்‌ கேட்பது அம்பத்தூர்‌ மாநகராட்சியா, மாவட்டமா என்றே 
எனக்கு சரியாகப்‌ புரியவில்லை. ஏதாவது ஒன்றைக்‌ கொடுங்கள்‌; அல்லது 
எல்லாமே கிடைத்தால்‌ சந்தோஷம்‌ என்னும்‌ மனநிலையோ என்னமோ. 
எப்படியும்‌ இரண்டும்‌ கிடைக்கப்‌ போவதில்லை என்ற தெளிவு 
இருந்தாலொழிய இது சாத்தியமில்லை. 


இதில்‌ என்னைக்‌ கவர்ந்த அம்சம்‌, மேற்படி பிட்‌ நோட்டீசில்‌ 
கையெழுத்திட்டிருக்கும்‌ கட்சிகளின்‌ எண்ணிக்கை. சமதா கட்சி, மக்கள்‌ 
கம்யூனிஸ்டு கட்சி, தேசிய மனித உரிமைக்‌ கட்சி, அம்பேத்கர்‌ ஜனசக்தி, 
சிங்காரவேலர்‌ முன்னேற்றக்‌ கழகம்‌ - இதையெல்லாம்‌ எந்தக்‌ 
காலத்திலாவது கேள்விப்பட்டிருக்கிறோமா? 


ரொம்ப ஆசையாக இருக்கிறது. பேசாமல்‌ நானும்‌ ஒரு கட்சி 
தொடங்கினால்‌ என்ன? பார்புகழும்‌ பாரா முன்னேற்றக்‌ கழகம்‌. ஆழ்ந்து 

யோசித்தால்‌ நுணுக்கமாக நிறைய அர்த்தங்களைத்‌ தரும்‌ பெயர்‌. 


முதலில்‌ என்‌ மனைவியாவது உறுப்பினராகச்‌ சேர்வாளா என்று கேட்டுப்‌ 
பார்க்கிறேன்‌. 
22. பரிசுத்த ஆவிக்‌ குளியல்கள்‌ பற்றிய குறிப்புகள்‌ 


கிருஷ்ண பட்சத்துக்கு ஒன்று, சுக்ல பட்சத்துக்கு ஒன்று என்று 
இப்போதெல்லாம்‌ கோடம்பாக்கத்தில்கூட முற்றிலும்‌ புது முகங்களைப்‌ 
போட்டுப்‌ படமெடுக்க ஆள்‌ வந்துவிட்ட நிலையில்‌ அதிமுகவின்‌ 
வேட்பாளர்‌ பட்டியலில்‌ உள்ள புது முகங்களின்‌ எண்ணிக்கை எனக்குப்‌ 
பெரிய அதிர்ச்சியளிக்கவில்லை. ஐந்து முழு வருஷங்கள்‌ அமைச்சராக 
இருந்தவர்களிலேயே முக்கால்வாசிப்‌ பேர்‌ இன்னும்‌ புது 
முகங்களாகத்தான்‌ காட்சியளிக்கிறார்கள்‌. எங்கே, தில்‌ இருந்தால்‌ அறம்‌ 
செய விரும்பு ஸ்பீடில்‌ அதிமுக அமைச்சர்கள்‌ பெயர்களை ஒப்பியுங்கள்‌ 
பார்க்கலாம்‌? 


வேட்பாளர்‌ பட்டியலில்‌ தற்போதைய அமைச்சர்கள்‌ பலபேர்‌ இல்லை. 
யார்‌ யார்‌ இல்லாது போனதற்கு என்னென்ன காரணம்‌ என்று இனிமேல்‌ 
ஆய்வுக்கட்டுரைகள்‌ வரத்‌ தொடங்கும்‌. பன்னீரும்‌ நத்தமும்‌ பட்டியலில்‌ 
இருப்பதைக்‌ கவனியுங்கள்‌. கட்சி விரோதச்‌ செயல்பாடுகள்‌, ஒழுங்கு 
நடவடிக்கை என்று கடந்த ஒரு மாதமாக நடைபெற்ற 
களேபரங்களையெல்லாம்‌ கபளீகரம்‌ செய்யும்‌ விதமான பெயர்‌ சேர்ப்பு 
வைபவம்‌. தெரியுமாலே? இதாம்லெ ராசதந்திரம்‌. மீண்டும்‌ கோட்டா 
சீனிவாசராவ்‌ குரல்தான்‌ காதில்‌ ஒலிக்கிறது. 


நல்லது. இருநூற்று முப்பத்தி நாலு தொகுதிகளிலும்‌ இரட்டை இலைச்‌ 
சின்னம்‌. தொட்டுக்கொள்ள ஏழு ஒரு நபர்‌ கட்சிகள்‌. இந்தப்‌ பக்கம்‌ 
தோப்புகளை அம்மா தனி மரமாக்கி அழகு பார்க்க, அந்தப்‌ பக்கம்‌ 
காங்கிரசுக்கு நாற்பத்தியொரு சீட்டுகளை அள்ளிக்கொடுத்து அதிர்ச்சி 
வைத்தியம்‌ அளித்திருக்கிறார்‌ கலைஞர்‌! 


இந்த வயதில்‌ அவருக்கு என்னத்துக்கு இப்படியொரு வில்லத்தனம்‌? 
நாற்பத்தியொரு வேட்பாளர்கள்‌! பாவம்‌ காங்கிரஸ்‌. ஆட்களுக்கு எங்கே 
போவார்கள்‌? இதெல்லாம்‌ படு பயங்கரவாதமன்றி வேறல்ல. 

மிச்சமிருக்கும்‌ ஒரு சில உதிரிகளுக்கு என்ன தொகுதி என்பது மட்டும்‌ 
தெளிவாகிவிட்டால்‌ போதும்‌. களம்‌ காணக்‌ கட்சிகள்‌ தயார்‌. 


அதிமுக வேட்பாளர்‌ பட்டியல்‌ வெளியான கணத்தில்‌ இருந்து திமுக 
பிரசாரப்‌ புலிகள்‌ வரிந்துகட்டிக்கொண்டு ரவுண்டு கட்டத்‌ 
தொடங்கிவிட்டார்கள்‌. என்‌ ஆச்சரியம்‌ என்னவென்றால்‌ நேற்றைக்கு 
வரை மநகூ - கேப்டன்‌ கோஷ்டியை சொல்லி சொல்லி 
வாரிக்கொண்டிருந்தவர்கள்‌ - அதிமுக என்றொரு கட்சியே இல்லாத 
மாதிரியான பாவனையில்‌ இருந்தவர்கள்‌, சொய்யாவென்று ஒரே நாளில்‌ 
தங்கள்‌ இலக்கை மாற்றிக்கொண்டுவிடுகிற அளவுக்கு அப்படி என்ன 
கிருமி பாம்‌ வைத்துவிட்டார்‌ ஜெயலலிதா? 


என்னைக்‌ கேட்டால்‌ ஒன்றுமேயில்லை. வழக்கமான வியூகங்கள்‌. 
பழக்கமான காய்‌ நகர்த்தல்கள்‌. ஊழல்‌ அமைச்சர்களுக்கு இடமில்லை 
என்று சொல்லாமல்‌ சொல்லுவதன்மூலம்‌ பைசா செலவில்லாமல்‌ ஒரு சுய 
பரிசுத்த ஆவிக்‌ குளியல்‌. புதியவர்களுக்கு இடம்‌ என்பதன்மூலம்‌ இதர 
இலவு காப்பாளர்களுக்கு ஒரு சிறு நம்பிக்கை வெளிச்சம்‌. ரிசர்வேஷன்‌ 
அகெய்ன்ஸ்ட்‌ கேன்சலேஷன்‌ சித்தாந்தப்படி என்றைக்கு 
வேண்டுமானாலும்‌ தனக்கு அதிர்ஷ்டம்‌ அடிக்கும்‌ என்ற 
சப்புக்கொட்டலுடன்‌ தேர்தல்‌ திருப்பணி ஆற்றப்‌ போகலாம்‌. 


மற்றபடி அதே சாதி ஓட்டுக்‌ கணக்குகள்‌, செலவு செய்யும்‌ சக்திமான்‌ 
தேர்வுகள்‌. 


இதுவரை அலை என்ற ஒன்று எந்தக்‌ கட்சிக்கு சாதகமாகவும்‌ 
பாதகமாகவும்‌ பெரிதாக அடிக்க ஆரம்பிக்கவில்லை. இந்த முறை 
அப்படியொன்று இருக்கும்‌ சாத்தியங்களும்‌ தெரியவில்லை. திமுகவைத்‌ 
திட்டுவதற்கு எதிர்‌ கோஷ்டிகளுக்குப்‌ புதிய சங்கதிகள்‌ ஏதுமில்லை 
என்பதைப்‌ போலவே, ஜெயலலிதாவைத்‌ திட்டுவதற்கும்‌ எதிர்த்தரப்பு 
வக்கீல்களுக்கு டாஸ்மாக்‌ தவிர வேறு பிரமாதமான விஷயம்‌ 


அகப்பட்டப ஈடில்லை. 


ஒன்று எனக்குப்‌ புரியவில்லை. டாஸ்மாக்கைக்‌ கலைத்துவிட்டுப்‌ 
பழையபடியே தனியார்‌ வசம்‌ மது விற்பனை உரிமங்களைக்‌ கொடுத்தால்‌ 
மட்டும்‌ என்னவாகும்‌? சுவாரசியமற்ற அழுக்கு டாஸ்மாக்‌ போர்டுகளுக்கு 
பதில்‌ பழைய குஷ்பு ஒயின்ஸ்‌, நக்மா ஒயின்ஸ்‌ மாதிரி இன்றைய 

டிரெண்டுக்கு ஏற்ற நயந்தாரா ஒயின்ஸ்‌, ஸ்ருதி ஹாசன்‌ ஒயின்ஸ்‌ 
போர்டுகள்‌ வைக்கப்படும்‌. கொஞ்சம்‌ லட்சணமாக ஆயில்‌ பெயிண்டிங்‌ 
எல்லாம்‌ செய்து அலங்கார விளக்குகள்‌ வைத்து அழகு படுத்துவார்கள்‌. 


மற்றபடி அதே பாலாறு தேனாறுதான்‌. 


ஆட்சியமைக்கும்‌ சாத்தியங்கள்‌ உள்ள இரண்டு பிரதானக்‌ கட்சிகளும்‌ மது 
விலக்கு பற்றி வாய்‌ திறப்பதில்லை என்பதைக்‌ கவனியுங்கள்‌. 
கலைஞராவது எப்போதாவது போகிற போக்கில்‌ அதைக்‌ குறிப்பிட்டுப்‌ 
பேசக்கூடிய சாத்தியங்கள்‌ உண்டு. ஆனால்‌ ஜெயலலிதா மூச்சுக்கூட 
விடமாட்டார்‌. அது அரசுக்கு வருமானம்‌. அரசு அமைத்து 
அனுபவமில்லாத புதிய பெருச்சாளிகள்‌ மட்டுமே மது விலக்கை 
முன்வைத்துப்‌ பிரசாரம்‌ செய்வார்கள்‌. அதெப்படி? பிகாரில்‌ நிதிஷ்‌ குமார்‌ 
சாதிக்கவில்லையா என்று கேட்கப்படாது. திராவிட தர்பாருக்கு சாராயக்‌ 
கடைகளே சர்வாலங்காரம்‌. 


இதோ பிரசாரங்கள்‌ வேகமெடுத்துவிடும்‌. காதுகளைத்‌ 
தீட்டிக்கொள்ளுங்கள்‌. வெற்றி தோல்விகளை அவர்கள்‌ 
பார்த்துக்கொள்ளட்டும்‌. இந்தத்‌ தேர்தலின்‌ பிரதானப்‌ பிரச்னைகளாக 
முன்வைக்கப்படுகிற சங்கதிகளை நாம்‌ கவனிப்போம்‌. புதிதாக நாலைந்து 
தேறினால்கூடப்‌ போதும்‌. நமது வாக்கின்‌ மதிப்பு நமக்குப்‌ புரிய 

ம ர்‌ 


23. வினோத ரச மஞ்சரியும்‌ வீணாய்ப்‌ போன தலைவர்களும்‌ 


கீர்த்தனாரம்பத்திலே விஜயகாந்த்‌ கேப்டனானபோது, அவர்‌ சட்டைப்‌ 
பையில்‌ சொருகிய கர்ச்சிப்‌ மாதிரி வெளியே தெரிந்த இன்னொரு பெயர்‌ 
ராமு வசந்தன்‌ என்பது. இந்த ராமு வசந்தன்‌ ஒரு விஜயகாந்த்‌ ரசிகர்‌. ரசிகர்‌ 

மன்றத்‌ தலைவர்‌. விஜயகாந்துக்கு பிஆர்‌ஓ மாதிரி வேலை பார்த்தவர்‌. 
எப்போதும்‌ உடன்‌ இருப்பவர்‌. விஜயகாந்துக்காக வெளியான சினிமா 
பத்திரிகைகளின்‌ பெரும்பாலான பக்கங்களில்‌ அவரைப்‌ 
பார்த்திருக்கிறேன்‌. தகவல்‌ உதவி அல்லது நன்றி அல்லது புகைப்பட 
உதவி அல்லது கட்டுரையாக்கம்‌ என்று என்னவாவது ஒரு பெயரில்‌ ராமு 
வசந்தன்‌ இருப்பார்‌. விஜயகாந்த்‌ என்றாலே இந்தப்‌ பக்கம்‌ ராவுத்தர்‌ 
அந்தப்‌ பக்கம்‌ ராமு வசந்தன்‌ என்பதுதான்‌ வரல்‌ ஆறு. 


பிறகு விஜயகாந்த்‌ அரசியலுக்கு வந்தார்‌. ராவுத்தர்‌ விடை 
பெற்றுக்கொள்ள, பிரேமலதா அம்மையாரின்‌ பெயர்‌ அப்போது சேர்ந்து 
ஒலிக்க ஆரம்பித்தது. அப்போதும்‌ ராமு வசந்தன்‌ இருந்தார்‌. ஆனால்‌ 
கொஞ்ச நாள்தான்‌. திடீரென்று சுதிஷ்‌ என்றார்கள்‌. பிரேமலதா 
அம்மையார்‌, நல்லதொரு நாளிலே பிரேமலதா அண்ணியாராக 
மறுஅறிவிக்கப்பட்டார்‌. விஜயகாந்தின்‌ மூளை இதயம்‌ நுரையீரல்‌ கல்லீரல்‌ 
போன்ற பேருறுப்புகள்‌ அனைத்துமே அண்ணியார்தான்‌ என்று 
சொன்னார்கள்‌. நல்ல விஷயந்தானே? மாதொரு பாகம்‌ மகத்தான போதம்‌. 
மச்சானும்‌ சேர்ந்தால்‌ மறுக்க யாருளர்‌? 


ஆனால்‌ அன்று தொடங்கி விஜயகாந்த்‌ கட்சியில்‌ அண்ணியார்‌, சுதிஷ்‌ 
தவிர மூன்றாவதாக இன்னொரு பெயரை நான்‌ கேள்விப்பட்டதில்லை. 
நேற்று வரைக்குமேகூட. தடாலென்று சந்திரகுமார்‌ என்கிறார்கள்‌. இன்னும்‌ 
பத்துப்‌ பேரைத்‌ தூக்கிப்‌ போடுகிறார்கள்‌. இவர்களெல்லாம்‌ 
அதிருப்தியாளர்கள்‌ என்கிறார்கள்‌. திமுகவுடன்‌ கூட்டணி இல்லாததால்‌ 
கட்சித்‌ தலைமைக்கு எதிராகக்‌ கொடி பிடித்தார்கள்‌ என்கிறார்கள்‌. இங்கே 
கேப்டன்‌ கட்சி விரோத நடவடிக்கைகளுக்காக அவர்களைப்‌ பதவி நீக்கம்‌ 
செய்கிறார்‌. அங்கே கலைஞர்தான்‌ தேமுதிகவை உடைக்க சதி செய்தார்‌ 
என்கிறார்கள்‌. 


வெயில்‌ காலத்தில்‌ என்னத்துக்காக இப்படியெல்லாம்‌ மண்டையிடி 
கொடுக்கிறார்களோ தெரியவில்லை. அட தெரியாமல்தான்‌ கேட்கிறேன்‌, 
சம்மட்டி வைத்து உடைக்கிற அளவுக்கா தேமுதிக ஸ்டிராங்‌? 


சென்ற சட்டமன்றத்‌ தேர்தலில்‌ அதிமுகவுடன்‌ கூட்டணி கண்டு இருபத்தி 
ஒன்பது இடங்களை விஜயகாந்த்‌ கட்சி ஜெயித்திருந்தது. நல்ல, 
கெளரவமான வெற்றிதான்‌. மாபெரும்‌ சபையில்‌ மகத்தான 
இரண்டாமிடம்‌. எதிர்க்கட்சித்‌ தலைவர்‌ அந்தஸ்து. ஏராள ஜபர்தஸ்து. 

ஆனாலும்‌ அப்போது எட்டு எம்‌.எல்‌.ஏக்கள்‌ டைவ்‌ அடித்து 
அதிமுகவுக்குப்‌ போனது என்னத்துக்காக? எனில்‌, பலமான கட்சியின்‌ 
கண்ணுக்குத்‌ தெரியாத பலவீனம்தான்‌ என்ன? 


திமுகவோ அதிமுகவோ ஆரம்பிக்கப்பட்டபோது அந்தக்‌ கட்சிகளுக்கு 
இருந்த நியாயமான காரணங்களை இங்கே நினைவுகூரவேண்டியது 
அவசியமாகிறது. தேர்தல்‌ அரசியல்‌ அவசியம்‌ என்று அண்ணா 
நினைத்ததால்‌ திமுக. ஊழல்‌ அரசியல்‌ அநாவசியம்‌ என்று எம்‌.ஜி.ஆர்‌. 
நினைத்ததால்‌ அதிமுக. மாறாக, எனக்கு முதலமைச்சர்‌ ஆகும்‌ ஆசை 
என்று கட்சி ஆரம்பித்தவர்‌ விஜயகாந்த்‌. கேப்டன்‌ விசுவாசிகள்‌ மட்டும்‌ 
வேறெப்படி சிந்திப்பார்கள்‌? லாபமுள்ள இடத்தில்‌ லாலி பாடுவதில்‌ 
தப்பில்லை. இந்தக்‌ கொள்கை, கோட்பாட்டுக்‌ கசுமாலங்களெல்லாம்‌ 
யாருக்கு வேண்டும்‌? பதவியே லட்சியம்‌. பணமாவது நிச்சயம்‌. 


அப்புறம்‌ அந்த உடைப்பு அரசியல்‌. திமுகவுக்கு அதெல்லாம்‌ புதுசா? 
அதிமுகவுக்குமேகூடப்‌ புதிதில்லைதான்‌. மகான்‌ கவுண்டமணி 
சொன்னதுபோல அரசியலில்‌ அதெல்லாம்‌ சாதாரணமப்பா. 


இங்கு நாம்‌ கவனிக்க வேண்டிய சங்கதி என்னவெனில்‌, தேமுதிக 
உடைந்ததால்‌ தேமுதிகவுக்கு எந்த லாபமோ நஷ்டமோ இல்லை 
என்பதுதான்‌. இந்த ஒன்றிரண்டு தினங்களைக்‌ கடந்துவிட்டால்‌ சமூகம்‌ 
அதனை சட்டை செய்யப்‌ போவதில்லை. ஆனால்‌ கொள்கைக்‌ 
குன்றுகளான மநகூவின்‌ வைகோவும்‌ திருமாவும்‌ கம்யூ வகையறாக்களும்‌ 
கொஞ்சநஞ்சம்‌ மிச்சமிருந்த மானம்‌ மரியாதையையும்‌ மொத்தமாக 
இழக்கப்‌ போகிறார்கள்‌. 


அரசியலில்‌ இந்தக்‌ கொள்கை மாதிரி ஒரு கெட்ட வார்த்தை வேறு 
கிடையாது. வைத்திருப்பவனையே பதம்‌ பார்க்கும்‌ கெட்ட சரக்கு அது. 
அதைப்‌ போய்‌ முன்னால்‌ வைத்து கேப்டனுடன்‌ ஒரு கூட்டணி அமைத்த 
பிரகஸ்பதிகள்‌ பாடுதான்‌ படு பேஜாராகப்‌ போகிறது. ஏற்கெனவே அவர்‌ 
ஒரு வினோத ரச மஞ்சரி. தமிழ்நாட்டு அரசியலும்‌ தெரியாமல்‌, அதில்‌ 
திராவிட ஸ்டைல்‌ அப்ரோச்சும்‌ பயிலாமல்‌ தமது சினிமா பிரபலம்‌ ஒன்றை 
மட்டும்‌ மூலதானமாக்கி முன்னால்‌ வந்தவர்‌. அவரது தடாலடி 
ஸ்டேட்மெண்டுகளுக்கும்‌ லைவ்‌ ஸ்டண்ட்‌ நடவடிக்கைகளுக்கும்‌ 
தத்துவார்த்த விளக்கம்‌ கொடுத்தே மநகூவினருக்கு நாக்கு 
தள்ளியிருக்கும்‌. இப்போது உழக்கில்‌ ஒரு கிழக்கு மேற்கு. 

பரம உத்தமம்‌. இந்தத்‌ தேர்தலுக்குப்‌ பிறகு கேப்டன்‌ கூட்டில்‌ இருக்கிற 
நாலு பேரும்‌ இன்னொரு தென்னந்தோப்பு ஆகப்‌ போவது 
உறுதியாகியிருக்கிறது. மற்றபடி திமுகவின்‌ உடைப்பு அரசியலும்‌ 
அதிமுகவின்‌ இழுப்பு அரசியலும்‌ என்றுமுள தென்றலென 


எண்ணிக்கொண்டு மக்கள்தம்‌ வேலையைப்‌ பார்க்கப்‌ போய்விடுவார்கள்‌. 


அரசியல்‌ அநாதைகள்‌ இவ்வாறாகவும்‌ உருவாக்கப்படுகிறார்கள்‌ 
என்பதும்‌ வரல்‌ ஆறுதான்‌. 


24. கைவிட்ட நாக்கு 


பேச்சு ஒரு பேஜார்‌ பிடித்த கலை. எப்போது மாலை சூடும்‌, எப்போது 
காலை வாரும்‌ என்று சொல்லவே முடியாது. உட்கார்ந்து எழுத 
ஆரம்பித்தால்‌ ஓராயிரம்‌ பக்கங்கள்‌ வரைகூடத்‌ தங்கு தடையில்லாமல்‌ 
எழுதிவிட முடியும்‌. ஆனால்‌ ஒரு சொற்பொழிவின்‌ முதல்‌ வரி 
சொதப்பினால்‌ முழுப்‌ பேச்சும்‌ நாராசம்‌. 


பள்ளி நாள்களில்‌ சுந்தரமூர்த்தி என்று எனக்கு நண்பனொருவன்‌ 
இருந்தான்‌. இன்றைய கழகப்‌ பேச்சாளர்களெல்லாம்‌ அவன்‌ தரத்துக்குக்‌ 
கிட்டேகூட வரமுடியாது. ஒரு வணக்கம்‌ போட்டு ஆரம்பித்தால்‌ கருங்கல்‌ 
ஜல்லி லோடு கவிழ்த்துவிட்ட மாதிரி தடதடதடதடவெனக்‌ கொட்டித்‌ 
தீர்த்துவிடுவான்‌. உட்கார்ந்து எழுதி உருப்போடுவானா, இல்லை 
மண்டபத்தில்‌ யாரையாவது பிடித்து எழுதி வாங்கித்‌ தின்று ஜெரிப்பானா, 
உண்மையிலேயே அவனது சிந்தனைக்‌ கொதிநீர்‌ ஊற்றில்‌ அத்தனை 
வீரியம்‌ இருந்ததா தெரியாது. ஆனால்‌ பயல்‌ ஒரு பின்னியெடுத்தல்‌ 
ஸ்பெஷலிஸ்ட்‌. 

அப்பேர்ப்பட்ட பேச்சாளன்‌ ஒரு சமயம்‌ வேறொரு பள்ளியில்‌ 
நடைபெற்ற பேச்சுப்‌ போட்டிக்குப்‌ போயிருந்தபோது ஓர்‌ அசம்பாவிதம்‌ 
நிகழ்ந்தது. ஆதிசிவன்‌ பெற்ற தமிழ்‌, அகத்தியன்‌ வளர்த்த தமிழ்‌, 
தொல்காப்பியன்‌ மனதில்‌ தொட்டில்‌ கட்டி ஆடிய தமிழ்‌, சங்கப்‌ 
பலகையிலே தவழ்ந்த தமிழ்‌, காவியச்‌ சோலையிலே உலவிய தமிழ்‌ என்று 
தமிழ்த்‌ தாயின்‌ அருமை பெருமைகளை அடுக்கிக்கொண்டே 
போனபோது சட்டென்று ஒரு கணம்‌ கரண்ட்‌ போனது மாதிரி 
நின்றுவிட்டான்‌. என்ன ஆச்சு என்ன ஆச்சு என்று அழைத்துச்‌ சென்றிருந்த 
பெருமாள்‌ வாத்தியார்‌ தொலைவில்‌ நின்று பதறிக்கொண்டிருந்தார்‌. ஒரு 
இன்ஸ்டண்ட்‌ அபிநய சரஸ்வதியாகி அவர்‌ என்னென்னவோ 
சமிக்ஞைகள்‌ செய்து காட்டியும்‌ சுந்தர மூர்த்தி எக்ஸ்பிரஸ்‌ 
கிளம்பியபாடில்லை. 


நடுவர்கள்‌ அரை நிமிடம்‌ பொறுத்துப்‌ பார்த்துவிட்டு, 'தம்பி நீ போய்‌ 
ஒக்காந்துக்கப்பா' என்று சொல்லிவிட்டார்கள்‌. என்னடா ஆச்சு என்னடா 
ஆச்சு என்று அதன்பிறகு எத்தனையோ பேர்‌ எத்தனையோ முறை 
கேட்டும்‌ அவனிடமிருந்து வந்த ஒரே பதில்‌, 'தெரியலடா.' 


பாதியில்‌ இங்ஙனம்‌ ஃப்யூஸ்‌ பிடுங்கப்பட்டால்கூடப்‌ பிரச்னையில்லை. 
வோல்ட்டேஜ்‌ ஃப்ளக்சுவேஷன்‌ வந்து அதி பிரகாச நிலையை 
அடைவதுதான்‌ அபாயகரம்‌. என்ன பேசுகிறோம்‌ என்பதே தெரியாமல்‌ 
உளறிக்‌ கொட்டிக்‌ கிளறி மூடினால்‌ எல்லாம்‌ போச்சு. 


ஒரு சம்பவம்‌ நினைவுக்கு வருகிறது. மகாமக அசம்பாவிதம்‌ நடந்து பல 
வருஷங்களுக்குப்‌ பிறகு திமுகவின்‌ வெற்றிகொண்டான்‌ அந்தச்‌ 
சம்பவத்தை நினைவுகூர்ந்து ஜெயலலிதாவை 
விமரிசித்துக்கொண்டிருக்கிறார்‌. குளிப்பதற்கு போஸ்டர்‌ ஒட்டிய ஒரே 
கட்சி அதிமுக என்று சொன்னார்‌. அதோடு விட்டிருக்கலாம்‌. தறிகெட்டுப்‌ 
பறக்கும்‌ சொற்குதிரைக்குப்‌ பாதியில்‌ கடிவாளம்‌ போடும்‌ 
வழக்கமெல்லாம்‌ அவருக்குக்‌ கிடையாது. புரட்சித்‌ தலைவி குளிக்க 
வருகிறார்‌, அனைவரும்‌ வாரீர்‌! ஆதரவு தாரீர்‌! என்று இல்லாத போஸ்டர்‌ 
வாசகத்தைத்‌ தன்‌ சொல்லில்‌ தோரணம்‌ கட்டிக்‌ காட்டப்போக, மேடை 
நாகரிகம்‌ அந்த மேடையிலேயே விஷம்‌ குடித்துத்‌ தற்கொலை 
செய்துகொண்டது. 


இதைக்‌ காட்டிலும்‌ கேவலமாகப்‌ பேசப்பட்டதில்லையா என்று நீங்கள்‌ 

கேட்கலாம்‌. பேசுவது யார்‌ என்பது முக்கியம்‌. யாரைப்‌ பற்றிப்‌ 


பேசுகிறோமென்பது அதனினும்‌ முக்கியம்‌. 


வெற்றி கொண்டானாவது வெறும்‌ பேச்சாளர்‌. ஆனால்‌ வைகோ 
அப்படியா? அவரது அசகாய சொற்பொழிவுத்‌ திறன்‌ தான்‌ அவருடைய 
அரசியல்‌ கோலியாட்டத்துக்கே முதலீடு. அதிகாலை ஒரு தம்ளர்‌ 
புறநாநூற்றுக்‌ கூழ்‌ கரைத்துக்‌ குடித்துவிட்டுப்‌ புறப்பட்டாரென்றால்‌ பத்து 
மணிக்கு ஒரு பெர்னாட்ஷா ஜூஸ்‌, பன்னிரண்டுக்கு ஒரு மாக்யவல்லி 
புலாவ்‌, மூன்று மணிக்கு முசோலினி சூப்‌, ஆறு மணிக்கு சாக்ரடீஸ்‌ சாலட்‌, 
டின்னருக்கு தெய்வப்‌ புலவர்‌ என்று ஒரு ஃபுல்‌ ரவுண்டு கட்டாமல்‌ 
ஓயமாட்டார்‌. 


அப்பேர்ப்பட்ட நாவும்‌ தடம்‌ புரளும்‌ காலமாக இது அமைந்திருக்கிறது. 
கருணாநிதியின்‌ சாதியைக்‌ குறிப்பிட்டுத்‌ தாக்கிய சில மணி நேரங்களில்‌ 
தாங்கொணாத்‌ துயரத்தை வெளிப்படுத்தி, தாயுள்ளத்தோடு மன்னிக்கச்‌ 
சொல்லிக்‌ கேட்டு விட்டார்‌. நல்லது. வைகோவுக்காவது மன்னிப்புக்‌ 
கேட்கவேண்டும்‌ என்று தோன்றியிருக்கிறது. எதிர்வரும்‌ நாள்களில்‌ 
இன்னும்‌ யார்‌ யார்‌ வாயில்‌ யார்‌ யாரெல்லாம்‌ எப்படியெப்படியெல்லாம்‌ 
விழுந்து புரளப்‌ போகிறார்களோ என்று நினைத்தால்‌ பெரும்‌ பீதியாக 
இருக்கிறது. 


நேற்று முன்‌ தினம்‌ வைகோவின்‌ பத்திரிகையாளர்‌ சந்திப்பு முடிந்த 
மறுகணமே திமுகவினர்‌ அவரை ரவுண்டு கட்ட ஆரம்பித்துவிட்டார்கள்‌. 
அவரது மன்னிப்பு கோரும்‌ படலம்‌ அரங்கேறிய பிறகும்‌ அது 
ஓய்ந்தபாடில்லை. ஒரு ஆபாசம்‌, ஒரு கோடி ஆபாசக்‌ காட்சிகளுக்கு வழி 
வகுத்துவிடுகிறது. தேர்தல்‌ முடிவதற்குள்‌ இன்னும்‌ எத்தனை மேடைகள்‌, 
எவ்வளவு பொதுக்கூட்டங்கள்‌! எப்படியும்‌ வைகோ கைமா 


செய்யப்பட்டுவிடுவது உறுதி. 


கஷ்டம்தான்‌. சங்கடம்தான்‌. ஆனால்‌ துரதுருஷ்டவசமாக, இது கடந்து 
போகாது. 


25. பட்டியல்‌ பூதம்‌ 

குப்புசாமி குப்புசாமி என்று ஒரு பிரகஸ்பதி இருந்தார்‌. அவருக்கு 
செஞ்சுலச்சுமி என்றொரு புத்திரி. இந்த செஞ்சுலச்சுமி ஒரு அதிரூப அழகு 
சுந்தரி. பிராந்தியத்தில்‌ அவளைப்‌ பார்த்து வழியாத வயசுப்‌ பையன்களே 
கிடையாது. ஆனால்‌ செஞ்சுலச்சுமி யாருக்காவது மசிவாளா என்றால்‌ 
மாட்டாள்‌! நூற்றுக்‌ கணக்கான காதல்‌ கடுதாசிகள்‌, ஆயிரக்கணக்கான 
குறுந்தகவல்‌ கும்மியடிப்புகள்‌, கணக்கு வழக்கே இல்லாத நேரடி 
அப்ளிகேஷன்கள்‌. 


ம்ஹும்‌. செஞ்சுலச்சுமிக்கு எந்தப்‌ பயலையும்‌ பிடிக்கவில்லை. 
ஏனென்றால்‌ செஞ்சுலச்சுமி வெறும்‌ அழகி மட்டுமல்ல. கொஞ்சம்‌ 
வெல்லம்‌ போட்ட அழகி. அதாவது அவள்‌ படித்தவள்‌. தவிரவும்‌ நிறைய 
சொத்துபத்து. தன்‌ தரத்துக்கும்‌ தகுதிக்கும்‌ ஏற்ற 
மாப்பிள்ளையாகப்பட்டவன்‌ தன்னைப்‌ போல்‌ பேரழகனாக, தன்னைப்‌ 
போல்‌ பெரும்‌ படிப்பாளியாக, தன்னைப்‌ போலவே சுக செளகரியக்‌ 
குறைச்சலில்லாதவனாக இருக்கவேண்டும்‌ என்று அவள்‌ ஆசைப்பட்டாள்‌. 


யார்‌ தப்பு சொல்ல முடியும்‌? சரி உனக்கு நானே ஒரு பிரமாதமான 
மாப்பிள்ளை பார்க்கிறேன்‌ என்று குப்புசாமி தந்தைக்கான கடமையைச்‌ 
செவ்வனே ஆற்றிவிடும்‌ பொருட்டு, வரிந்துகட்டிக்கொண்டு கிளம்பினார்‌. 


முதல்‌ மாப்பிள்ளையாகப்பட்டவன்‌, ஒரு சுப முகூர்த்த நாளில்‌ பெண்‌ 
பார்க்க வந்தான்‌. செஞ்சுலச்சுமி அவனைத்‌ தனியே அழைத்துச்‌ சென்று 
சிறிது நேரம்‌ பேசிவிட்டு, அப்பாவிடம்‌ வந்து பையன்‌ தேறமாட்டான்‌ 
என்று சொல்லிவிட்டாள்‌. 'ஏம்மா?' என்று அவர்‌ பதற, 'இவன்‌ 
படிச்சவந்தான்‌. ஆனா அப்பப்ப நிறைய அரியர்‌ வெச்சி கம்ப்ளீட்‌ 
பண்ணியிருக்காம்ப்பா. வேஸ்ட்‌' 


சரி ஒழியட்டும்‌ என்று குப்புசாமி அடுத்த மாப்பிள்ளையைத்‌ தேடிப்‌ 
பிடித்தார்‌. அரியர்‌ வைக்காமல்‌ படித்து, பாஸ்‌ செய்த மாப்பிள்ளை. 
இவனுக்கும்‌ செஞ்சுலச்சுமி காப்பி கொடுத்து தனியே கூட்டிப்‌ போய்‌ சில 
கேள்விகள்‌ கேட்டாள்‌. திரும்பி வந்து சொன்னாள்‌, 'ம்ஹும்‌. இவனும்‌ 
தேறமாட்டான்‌. வெறும்‌ பார்டர்‌ பாஸ்‌ கேஸ்‌. நான்‌ எதிர்பாக்கறது ஒரு 
டிஸ்டிங்ஷன்‌ மாப்பிள்ளை. 


மூன்றாமவன்‌ வந்தான்‌. படிப்பெல்லாம்‌ சரிதான்‌, ஆனால்‌ மூக்கு 
முள்ளம்பன்றி மூக்கு மாதிரி இருக்கிறது என்றாள்‌. அடுத்தவனுக்கு ஆதார்‌ 

கார்டே இல்லை என்று ரிஜக்ட்‌ செய்தாள்‌. ஐந்தாவது ஆசாமியின்‌ அப்பா 
அம்மா சரியில்லை என்றாள்‌. ஆறாவதாக வந்தவன்‌ சரியான பட்டிக்காடு. 
அடுத்தவன்‌ ரசனை கெட்டவன்‌. அதற்கடுத்தவன்‌ ஊதாரி. தத்தி, 
தண்டச்சோறு, உருப்படாதவன்‌, உதவாக்கரை என்று அவள்‌ 
ஒவ்வொருமுறை நிராகரிக்கவும்‌ ஒரு காரணம்‌ எப்படியோ 
கிடைத்துக்கொண்டே இருந்தது. 


குப்புசாமி யோசித்தார்‌. ஒரு முடிவோடு கிளம்பி ஒருவாரம்‌ 
வெளியூருக்குப்‌ போனார்‌. இந்த முறை தப்பு நடக்காது; இந்தப்‌ 
பையனைப்‌ பார்‌, உனக்குக்‌ கண்டிப்பாகப்‌ பிடிக்கும்‌ என்று புதியதொரு 
பிரகஸ்பதியை அழைத்து வந்து எதிரில்‌ நிறுத்தினார்‌. 


வழக்கம்போல்‌ உத்தம புத்திரி அவனையும்‌ தனியறைக்கு அழைத்துச்‌ 
சென்று வினாக்கணை தொடுக்க ஆரம்பித்தாள்‌. பத்து நிமிடம்‌. அரை 
மணி. ஒரு மணி. அறைக்கதவு திறந்து செஞ்சுலச்சுமி வெளீயே 
வந்தபோது வழக்கமே இல்லாத வழக்கமாக அவள்‌ முகத்தில்‌ வெட்கம்‌ 
மாதிரி என்னமோ ஒன்று ஒட்டிக்கொண்டிருந்ததைக்‌ குப்புசாமி கண்டார்‌. 


'என்னம்மா ஆச்சு? மாப்ள ஓகேவா?' 


'பிடிச்சிருக்குப்பா. இவர்‌ கரெக்டா இருப்பார்னு தோணுது' 


'நம்பவே முடியல குப்புசாமி. எல்லா பையன்கள்கிட்டயும்‌ எதோ ஒரு 
குறைய கண்டுபிடிச்ச உம்பொண்ணு எப்படி இவன மட்டும்‌ செலக்ட்‌ 
பண்ணா?' என்று குப்புசாமியின்‌ நண்பர்‌ ஆச்சரியப்பட்டுக்‌ கேட்டார்‌. 


'சிம்பிள்‌. இவனுக்கு ஆல்ரெடி ஒரு கல்யாணமாகி டைவர்ஸ்‌ ஆன 
அனுபவம்‌ இருக்கு' என்றார்‌ குப்புசாமி. 


நடக்கிற கூத்துகளையெல்லாம்‌ பார்த்தால்‌, செஞ்சுலச்சுமி மாப்பிள்ளை 
பிடித்த கதை மாதிரிதான்‌ தெரிகிறது, ஜெயலலிதா வேட்பாளர்களை 
மாற்றுகிற சங்கதியும்‌. நாளது தேதி வரை அறிவிக்கப்பட்ட அதிமுக 
வேட்பாளர்களில்‌ பத்திருபது பேர்‌ மாற்றப்பட்டிருப்பார்களா? ஆனால்‌ 
மிச்சமிருக்கும்‌ அத்தனை பேருக்கும்‌ அடி வயிற்றில்‌ பயப்பிராந்தி 
பிடித்திருக்கும்‌. 

எனக்கென்னமோ கூடிய சீக்கிரம்‌ 234 தொகுதிகளிலும்‌ ஜெயலலிதாவே 
நிற்கிறார்‌ என்று கொட்டையெழுத்துத்‌ தலைப்புச்‌ செய்தி வந்துவிடும்‌ 
என்று தோன்றுகிறது. எம்பெருமான்‌ தான்‌ காப்பாற்ற வேண்டும்‌. 


ஆனால்‌ ஒன்று புரிகிறது. யாருக்கும்‌ தராதரம்‌ பார்த்து சீட்‌ 
கொடுக்கப்படுவதில்லை. தேர்ந்தெடுக்கும்‌ இடத்தில்‌ 
இருக்கிறவர்களுக்குத்‌ தங்களுடைய ஆட்களையே அறிமுகம்‌ 
இருப்பதில்லை. அந்த நேர்காணல்‌ ஜமாபந்தியில்‌ வேறு அப்படி 
என்னத்தைத்தான்‌ கேட்டுத்‌ தொலைக்கிறார்கள்‌? ஜாதி, சொத்து 


கணக்கெடுப்போடு சரியா? 


இந்த நிமிஷம்‌ உங்களுக்கு எந்த அதிமுக வேட்பாளரைப்‌ 
பிடிக்கவில்லையென்றாலும்‌ ஒரு கடுதாசி போட்டால்‌ போதும்‌. 
மறுகணமே மாற்று வேட்பாளர்‌. என்ன ஒரு உயர்தர ஜனநாயகம்‌! இந்த 
ஜனநாயக உணர்ச்சியெல்லாமும்‌ தேர்தல்‌ நேரத்தில்தான்‌ பீறிட 
ஆரம்பிக்கிறது. ஒரு செளகரியத்துக்கு ஜனநாயக உணர்ச்சி என்கிறோம்‌. 
உண்மையில்‌ இதன்‌ பெயர்‌ பய உணர்ச்சி. கொஞ்சம்‌ விரிவாகவே 
அலசவேண்டிய சங்கதி இது. செய்வோம்‌. 


ஆனால்‌, அவசரப்பட்டு அதற்குள்‌ யாரும்‌ ஆர்‌.கே.நகர்‌ தொகுதிக்கு மாற்று 
வேட்பாளர்‌ கேட்டு விடாதிருக்கவேண்டும்‌. 


26. வாங்கினால்‌ ஃபுல்‌; இல்லையேல்‌, செல்‌! 


இந்த மது விலக்கு மாதிரி ஒரு பேஜார்‌ பிடித்த சமாசாரம்‌ வேறு கிடையாது. 
விலக்கினால்‌ வருமானம்‌ படுக்கும்‌. இருப்பது ஓட்டு அரசியலை 
பாதிக்கும்‌. 


போன பொதுத்தேர்தல்‌ வரையிலுமேகூட இந்த விவகாரம்‌ இத்தனை 
பிரமாதமாகப்‌ பேசப்பட்டதில்லை. என்றைக்கோ ராஜாஜி 
கொண்டுவந்தார்‌; கருணாநிதி மங்களம்‌ பாடினார்‌ என்று ஒரு கதை 
சொல்லுவார்களே தவிர, சமகாலத்‌ தலைமுறைக்கு மதுவிலக்கு என்றால்‌ 
என்னவென்று தெரிந்திருக்க நியாயமில்லை. 

முன்னொரு காலத்தில்‌ கள்ளுக்கடைகள்‌ இருந்தன. Aரakk Shop அல்லது 
Araak Shop என்று கட்டாய ஸ்பெல்லிங்‌ மிஸ்டேக்கோடாவது 
ஆங்கிலத்தில்‌ போர்டு வைத்து சாராயக்கடைகள்‌ இருந்தன. அது 
ஏழைகளின்‌ தாகத்துக்கு. நிதி மிகுந்து பொற்குவை தரவல்லவர்களுக்கு 
ஒயின்‌ ஷாப்புகளும்‌ பார்களும்‌ இருந்தன. 


மது விற்பனையை இனி அரசே செய்யும்‌ என்று ஜெயலலிதா அறிவித்து 
டாஸ்மாக்‌ கடைகள்‌ வீதிக்கொன்றாக முளைத்த சமயத்தில்‌ சாராயக்‌ 
கடைகள்‌ ஒழிக்கப்பட்டன. கள்‌ இறக்கும்‌ தொழில்‌ தடை செய்யப்பட்டது. 
'தேசநலன்‌ கருதி' தமிழகத்தின்‌ இரு பிரதானக்‌ கட்சிகளைச்‌ சார்ந்தவர்களே 
இந்தக்‌ கடைகளுக்கு மது வகைகளை உற்பத்தி செய்து அளித்து 
வந்தார்கள்‌. 


தமிழகத்தில்‌ கள்ளச்‌ சாராய இறப்புகளின்‌ எண்ணிக்கை குறைந்தது என்பது 

தவிர டாஸ்மாக்கின்‌ வரவு குடிகாரர்களின்‌ எண்ணிக்கையை 
அதிகப்படுத்தியிருப்பதை மறுக்க இயலாது. ஒரு ரகசிய அல்லது 

மறைமுகச்‌ செயல்பாடாக மட்டுமே அதற்கு முன்‌ இருந்து வந்த oo 

பழக்கம்‌, டாஸ்மாக்கின்‌ வரவுக்குப்‌ பின்‌ வீர சுதந்தரமடைந்தது. 

சுதந்தரம்‌ வேண்டி நின்றார்‌ பின்னர்‌ வேறெதும்‌ கொள்வாரோ? 


கண்டிப்பாக மாட்டார்‌. 


இது ஜெயலலிதாவுக்குத்‌ தெரியாதா? இல்லை கருணாநிதிக்குத்தான்‌ 
தெரியாதா? அவர்‌ என்னடாவென்றால்‌ படிப்படியாக மது விலக்கு 
என்கிறார்‌. இவர்‌ என்னடாவென்றால்‌ முதலில்‌ டாஸ்மாக்கை இழுத்து 

மூடிவிட்டு, பிறகு மது விலக்கை அமல்படுத்தப்‌ புதிய சட்டம்‌ என்கிறார்‌. 
இந்தப்‌ பத்தியில்‌ நான்‌ முன்பே எழுதியிருந்தது போல, டாஸ்மாக்‌ மூடு 
விழா என்பது நயந்தாரா அல்லது ஹன்சிகா ஒயின்ஸ்‌ திறப்பு விழாதான்‌. 
ஆட்சிக்கு வந்ததும்‌ அதைச்‌ செய்துவிட்டு அஞ்சாவது வருஷக்‌ 
கடைசியில்‌ மது விலக்கு கொண்டு வரலாம்‌ என்று நினைத்தால்‌ அதன்பேர்‌ 
போங்காட்டம்‌. 


இது ஒரு பக்கம்‌ இருக்க, ஜெயலலிதா சொல்லியிருக்கும்‌ 'படிப்படியாக 
மது விலக்கு'த்‌ திட்டம்‌ எந்தளவுக்கு வேலைக்கு ஆகும்‌ என்று 
தெரியவில்லை. மாதம்‌ ஒரு மாவட்டமாக மது விலக்கு 
அமல்படுத்தப்படும்‌ என்று சொன்னால்‌ சரி. பார்கள்‌ முதலில்‌ மூடப்படும்‌, 

எலைட்‌ ஷாப்புகள்‌ அப்புறம்‌, அதன்பின்‌ அழுக்கு டாஸ்மாக்‌ கடைகள்‌ 
என்று மூன்று மாதங்களுக்கு ஒரு ஸ்டெப்‌ என்றாலும்‌ சரி. மாறாக, 
கடைகளின்‌ வேலை நேரம்‌ படிப்படியாகக்‌ குறைக்கப்படும்‌, பிறகு 
கடைகளின்‌ எண்ணிக்கை குறைக்கப்படும்‌ என்பது ஐந்தாண்டல்ல; 


ஐம்பதாண்டுச்‌ செயல்திட்டம்‌ மாதிரி தெரிகிறது. 


இதனை எழுதிக்கொண்டிருக்கும்‌ நேரத்தில்‌ என்‌ நண்பரும்‌, விசுவாசக்‌ 
குடிமகனுமான ஒரு பிரகஸ்பதி தற்செயலாக போனில்‌ அழைத்தார்‌. 
பேச்சுவாக்கில்‌ படிப்படியாக மது விலக்கு என்பதைப்‌ பற்றி அவரிடம்‌ 
நான்‌ சொல்லப்‌ போக, 'அது ஏற்கெனவே ஆரம்பிச்சிருச்சே சார்‌' என்றார்‌. 


எனக்குத்‌ தூக்கிவாரிப்‌ போட்டுவிட்டது. நியூஸ்‌ பேப்பர்காரர்களும்‌ காட்சி 
ஊடக மகாராஜாக்களும்‌ சதி செய்து அரசின்‌ ஒரு அசகாயத்‌ திட்டத்தைத்‌ 
திட்டமிட்டு மறைத்துவிட்டார்களா என்ன? 


'அட போங்க சார்‌. உங்களுக்கு விவரமே பத்தாது. படிப்படியா மது 
விலக்குன்னா என்ன தெரியுமா? லாஸ்ட்‌ ஆறு மாசமா எந்த கடையிலயும்‌ 
குவார்ட்டரே கிடையாது. ஹாஃப்‌ இருக்கு, ஃபுல்‌ இருக்கு; வேணுன்னா 
வாங்கிக்க, இல்லன்னா நடையக்‌ கட்டுன்றான்‌' என்றார்‌ அந்த நண்பர்‌. 


ஓ! குவார்ட்டருக்கு மட்டும்‌ தடை என்பதுதான்‌ படிப்படிப்படியின்‌ முதல்‌ 


படியா? 


'இப்ப நெலவரம்‌ இன்னும்‌ மோசம்‌ சார்‌. நெறைய கடைங்கள்ள ஹாஃப்‌ 
கூட கிடைக்கமாட்டேங்குது. ஃபுல்லு மட்டும்தான்‌ இருக்குதுன்றான்‌ 
பேமானி. அதுவும்‌ எம்‌.ஆர்‌.பிக்குமேல இவனுக்கு இருவது ரூவா 
தண்டம்வேற அழணும்‌. குடுக்க மாட்டேன்னா சரக்கு கிடையாதுன்றான்‌ 
சார்‌. பாண்டிச்சேரில ஐநூறு ரூவாய்க்கு விக்கற சரக்க இவன்‌ 
எழுநூத்தம்பதுக்குக்‌ கூசாம விக்கறான்‌ சார்‌. பத்தாத குறைக்கு இருவது 
ரூவா கமிசன்வேற.' நண்பர்‌ மிகவும்‌ வருத்தப்பட்டு ஒரு பாட்டம்‌ புலம்பித்‌ 
தீர்த்து போனை வைத்துவிட்டார்‌. 


குவார்ட்டர்‌ குவார்ட்டராகவும்‌, ஹாஃப்‌ ஹாஃபாகவும்‌ சரக்கு விற்று 
சம்பாதிப்பது போதவில்லை போலிருக்கிறது. வாங்கினால்‌ ஃபுல்‌. 
இல்லையேல்‌ செல்‌. எப்பேர்ப்பட்ட கொள்கை! 

விரும்பியோ விரும்பாமலோ இந்தத்‌ தேர்தலின்‌ முடிவுகளை மது விலக்கு 
அறிவிப்புகளே தீர்மானிக்கும்‌ என்று கட்சிகள்‌ நம்பத்‌ தொடங்கியிருப்பது 
ஒரு விதத்தில்‌ நல்லதே. செய்து காட்டுவார்களா என்பது ஒரு புறமிருக்க, 
இது தமிழகத்தில்‌ மீண்டும்‌ கள்ளச்‌ சாராய நீரோட்டம்‌ அல்லது 
தேரோட்டத்துக்கு இடம்‌ தந்துவிடாதிருக்க வேண்டும்‌ என்பதே 


அனைத்திலும்‌ இன்றியமையாதது. 


27. சலுகையிலே இனிமை காண முடியுமா? 


இந்த வாரம்‌ முழுக்க அதிமுகவை மட்டுமே அலசிக்‌ 

காயப்போடவேண்டும்‌ என்று நினைத்துக்கொண்டுதான்‌ ஆரம்பித்தேன்‌. 
அது இப்படி மூன்றாம்‌ நாளே தடைபட்டு நிற்க நான்‌ காரணமல்ல. இந்த 
வாரமே தனது தேர்தல்‌ அறிக்கையை வெளியிட்ட திமுகதான்‌ காரணம்‌. 


கலைஞர்‌ ஜோராக கட்டிங்‌, ஷேவிங்கெல்லாம்‌ பண்ணிக்கொண்டு வந்து 
ஃப்ரெஷ்ஷாக அறிக்கையை வாசித்தபோது எல்லாமே ரொம்பப்‌ 
பிரமாதமாகத்‌ தோன்றி யது. என்னதான்‌ புராதனமான மாநில சுயாட்சி, 
ஈழத்‌ தமிழர்‌ நல்வாழ்வு, கச்சத்தீவை மீட்போம்‌, மேலவை அமைப்போம்‌, 
லோக்‌ ஆயுக்தா கொண்டு வருவோம்‌ பஜனை கீதங்கள்‌ இருந்தாலும்‌ பல 
உருப்படியான உருப்படிகள்‌ இருப்பதாகவே பட்டது. ஆனால்‌ கொஞ்சம்‌ 
நிதானமாக உட்கார்ந்து படித்துப்‌ பார்த்தால்‌ பல விஷயங்கள்‌ 
இடிப்பதுபோலத்‌ தோன்றியது. 


இந்தத்‌ தேர்தல்‌ அறிக்கையில்‌ இலவச அறிவிப்புகள்‌ கிடையாது என்பது 
திமுகவின்‌ முக்கிய நிலைபாடாக நிறுவப்பட்டிருக்கிறது. கலைஞர்‌ 
வாஷிங்‌ மெஷின்‌ தரப்போகிறார்‌, வீட்டுக்கொரு ஏர்‌ கண்டிஷனர்‌ தரப்‌ 
போகிறார்‌ என்றெல்லாம்‌ நாட்டு மக்கள்‌ ஆளாளுக்குப்‌ பீதி கிளப்பி 

விட்டுக்கொண்டிருந்தார்கள்‌. நல்லவேளை அதெல்லாம்‌ இல்லை. ஆனால்‌ 
இந்த இலவச அறிவிப்புகளுக்கு பதிலாகச்‌ சொல்லப்‌ பட்டிருக்கும்‌ சலுகை 
அறிவிப்புகள்‌ மிகவும்‌ நெருடுகின்றன. 


அதென்ன சொல்லி வைத்த மாதிரி அத்தனை பேரும்‌ விவசாயக்‌ 
கடன்களை ரத்து செய்வதில்‌ அத்தனை ஆர்வம்‌ காட்டுகிறார்கள்‌? 
அப்புறம்‌ அதற்குக்‌ கடன்‌ என்று எதற்குப்‌ பேர்‌ கொடுப்பானேன்‌? ஒரு 
வறட்சிக்‌ காலம்‌ அல்லது பெருமழைக்‌ காலத்தில்‌ கடன்‌ தள்ளுபடி 
என்றால்‌ சரி. டீஃபால்ட்டாக விவசாயிகளின்‌ ஓட்டு வேண்டுமென்றால்‌ 
கடன்‌ தள்ளுபடி என்பது எந்த ஊர்‌ நியாயமென்று தெரியவில்லை. 


அதே மாதிரிதான்‌ இலவச மின்சார அறிவிப்புகள்‌. உண்மையிலேயே 
மின்மிகை மாநிலம்தான்‌ என்றால்‌ மின்சாரக்‌ கட்டணம்‌ இப்படி 
உச்சாணிக்கொம்பில்‌ போய்‌ உட்கார்ந்திருக்காது. ஒரு பக்கம்‌ மின்வாரியம்‌ 
நாக்கு தள்ளிக்கொண்டிருக்க, மறுபக்கம்‌ இலவச மின்சார அறிவிப்புகள்‌. 
மாறாக மின்‌ உற்பத்திப்‌ பெருக்கத்துக்கு, சீரான வினியோகத்துக்கு 
உருப்படியாக என்ன செய்யலாம்‌ என்று யோசித்திருக்கலாம்‌. சும்மா 
போகிற போக்கில்‌ 'போர்க்கால அடிப்படையில்‌ மின்‌ உற்பத்திப்‌ பெருக்க 
நடவடிக்கைகள்‌' என்று சொல்லிவைப்பதில்‌ என்ன பயன்‌? 


பால்‌ விலைக்‌ குறைப்பு. அதுவும்‌ ஏழு ரூபாய்‌. இதனால்‌ ஆவினுக்கு 
எத்தனை ஆயிரம்‌ கோடி நிதிச்சுமை ஏற்படும்‌ என்று சரியாகத்‌ 
தெரியவில்லை. என்னவாக இருந்தாலும்‌ அவர்கள்‌ அதைக்‌ கொள்முதல்‌ 
விலையில்தான்‌ காட்டுவார்கள்‌. ஆவினுக்கு விற்றால்‌ விலை கம்மி என்ற 
நிலை உருவானால்‌ உற்பத்தியாளர்கள்‌ கூசாமல்‌ மொத்தமாகத்‌ தூக்கித்‌ 
தனியாருக்கு ஊற்றிவிட்டுப்‌ போவதைத்‌ தவிர வேறு வழியே இல்லாது 
போகும்‌. இந்தச்‌ சூழ்நிலையில்‌, 'கூட்டுறவு பால்‌ உற்பத்தியாளர்கள்‌ 
உற்பத்தி செய்யும்‌ பால்‌ முழுவதையும்‌ ஆவின்‌ நிறுவனமே கொள்முதல்‌ 
செய்ய ஆவன செய்யப்படும்‌' என்றால்‌ அது என்ன ஆவன? 
புரியவில்லை. 


இந்தத்‌ தேர்தல்‌ அறிக்கையிலேயே மிகுந்த அபாயகரமான சங்கதியாக 
எனக்குத்‌ தோன்றியது, அரசுத்‌ துறைகளில்‌ காலியாக இருக்கும்‌ மூன்று 
லட்சம்‌ இடங்களை நிரப்புவது என்பது. இருக்கிற ஊழியர்களை 
வைத்துக்கொண்டு அரசு என்ன சாதித்துக்கொண்டிருக்கிறது என்பது ஒரு 
புறமிருக்க, இந்த மூன்று லட்சம்‌ காலியிடங்கள்‌ ஏன்‌ இதுநாள்‌ வரை 

நிரப்பப்படவில்லை என்ற கேள்வியும்‌ எழுகிறது. ஒரு பக்கம்‌ இந்த மூன்று 
லட்ச அறிவிப்பு என்றால்‌ மறுபக்கம்‌ வேலையில்லாப்‌ பட்டதாரிகளுக்கு 
மாதாந்தர உதவித்‌ தொகை அறிவிப்பு. மூன்று லட்சம்‌ இடங்கள்‌ 
நிரப்பப்படும்‌ வரை மாதாந்தர உதவியா? அல்லது மூன்று லட்சத்தி 
ஒன்றாவது நபரிலிருந்து மாதாந்தர உதவியா? ஒழியட்டும்‌, இந்த மூன்று 
லட்சம்‌ புதிய பதவியாளர்களுக்கு சம்பளம்‌ என்ன? அந்தத்‌ தொகையை 
எங்கிருந்து 'உற்பத்தி செய்ய'ப்‌ போகிறார்கள்‌? டாஸ்மாக்கை வேறு 
மூடிவிடப்‌ போகிறார்கள்‌. ஈஸ்வரோ ரக்ஷது. 


மாணவர்களுக்கு இலவச லேப்டாப்‌ அல்லது டேப்லட்‌. பத்தாத குறைக்கு 
இலவச த்ரீ ஜி, ஃபோர்‌ ஜி சேவைகள்‌. என்னத்துக்கு? பைரேட்‌ 
பேவிலிருந்தும்‌ தமிழ்‌ ராக்கர்களிடமிருந்தும்‌ தரமான புதிய படங்களைத்‌ 
தரவிறக்கிப்‌ பார்த்து ரசிக்கவா? ஒரு பேச்சுக்குக்‌ கேட்கிறேன்‌. பத்து ஜிபி 
டேட்டாவின்‌ விலை என்ன? எத்தனை லட்சம்‌ மாணவர்களுக்கு இதனை 
எத்தனை காலத்துக்கு இலவசமாகக்‌ கொடுக்கப்‌ போகிறார்கள்‌? இந்தக்‌ 
காசைத்‌ தூக்கி அரசுப்‌ பள்ளிகளின்‌ தரத்தை உயர்த்துவதற்குப்‌ 
போட்டாலாவது உபயோகம்‌. அட எத்தனை பள்ளிகளில்‌ கழிப்பிடங்கள்‌ 
ஒழுங்காக இருக்கின்றன? வகுப்பறைகள்‌, மேசை நாற்காலிகள்‌, 
ஆய்வுக்கூடங்களைச்‌ செப்பனிட என்ன திட்டம்‌ கைவசம்‌ உள்ளது? 


திமுகவின்‌ தேர்தல்‌ அறிக்கையில்‌ ரசிக்கத்தக்க அம்சமாக எனக்குத்‌ 
தோன்றியது, தற்போதைய ஜெயலலிதா அரசாங்கம்‌ கொண்டுவந்த சில 
நல்ல திட்டங்களை இழுத்து மூடி மங்களம்‌ பாடாதிருப்பதே. மற்றபடி 
இன்னொரு அறிக்கை என்பதைத்‌ தாண்டி சிலாகிக்கத்‌ தோன்றவில்லை. 


28. கார்ப்பரேட்‌ கர்மயோகி 


1996ம்‌ வருஷம்‌. பொதுத்தேர்தல்‌ களேபரத்தில்‌ வடக்கத்தி மாநிலங்கள்‌ 
அல்லோலகல்லோலப்பட்டுக்கொண்டிருந்தன. ஒரு நாலைந்து 
மாநிலங்களில்‌ சுற்றுப்‌ பயணம்‌ செய்து தேர்தல்‌ குறித்து எழுதுவதற்காகப்‌ 
போயிருந்தேன்‌. டெல்லியிலிருந்து பிகார்‌. அங்கிருந்து மேற்கு வங்காளம்‌. 
அப்படியே அசாம்‌. திரும்பும்போது உத்தர பிரதேசம்‌. அப்போது 
யு.என்‌.ஐ. செய்தி நிறுவனத்தின்‌ துணைத்‌ தலைவராக இருந்த கணபதி, 
லக்னோ வந்திருந்தார்‌. 'நாளைக்கு ஹரோரா தொகுதில மாயாவதி 
பிரசாரம்‌ பண்ண வராங்க. ஒரு நாள்‌ கூடவே சுத்தலாம்‌ வரீங்களா?' என்று 

கேட்டார்‌. அன்றே புறப்பட்டோம்‌. 


மறுநாள்‌ காலை மாயாவதியோடு விடிந்தது. ஒரு ஓட்டை ஜீப்பில்தான்‌ 
அவர்‌ வந்தார்‌. பிரதான சாலைகளில்‌ ஜீப்பில்‌ நின்றபடியே பேசினார்‌. 
சட்டென்று முடிவு செய்து ஏதேனுமொரு குறுக்குச்‌ சந்தில்‌ இறங்கி நடக்க 
ஆரம்பித்துவிடுவார்‌. என்னவொரு வேகம்‌. மாயாவதியின்‌ நடை 
வேகத்துக்கு என்னைப்‌ போன்ற ஒரு அகண்ட சரீரி ஈடுகொடுக்கவே 
முடியாது என்பது புரிந்தது. இங்கே நாலு வீடுகள்‌, அங்கே நாலு கடைகள்‌, 
மரத்தடியில்‌ சாய்‌ குடித்தபடி கொஞ்சம்‌ நலன்‌ விசாரிப்புகள்‌, மறக்காமல்‌ 
ஓட்டுப்‌ போடச்‌ சொல்லிப்‌ புன்னகையோடு ஒரு வேண்டுதல்‌. 


மீண்டும்‌ ஜீப்பில்‌ ஏறி இரண்டு சாலைகள்‌. திரும்பவும்‌ ஒரு சிறு நடைப்‌ 
பயணம்‌. அன்றைய ஒரு நாள்‌ பிரசாரத்தில்‌ அவர்‌ சுமார்‌ நூறு பேருடன்‌ 
தனிப்பட்ட முறையில்‌ பேசினார்‌ என்பதைக்‌ கவனித்தேன்‌. எப்படியும்‌ 
நடை மட்டும்‌ ஏழெட்டு கிலோ மீட்டர்கள்‌ இருக்கும்‌. அதிரடியெல்லாம்‌ 
அசெம்ப்ளியில்தான்‌. மக்களிடம்‌ பேசும்போது பாசத்துக்குரிய பெஹன்ஜி 
ஆகிவிடுவார்‌. வீட்ல இன்னிக்கி என்ன சமையல்‌ என்று உரிமையோடு 
விசாரித்து, ஓரிரு இடங்களில்‌ தண்ணீர்‌ கேட்டு வாங்கிக்‌ குடித்து, ஒரு 
வீட்டு வாசலில்‌ கால்‌ நீட்டி உட்கார்ந்தே விட்டார்‌. 'தைலம்‌ இருக்கா?' என்று 
கேட்டு வாங்கி காலில்‌ தேய்த்துக்கொண்டு, 'செம வலி' என்றபடியே 
துப்பட்டாவால்‌ முகத்தைத்‌ துடைத்தபடி எழுந்து அடுத்த வீட்டுக்குப்‌ 
போனார்‌. எனக்கும்தான்‌ கூட நடந்து கால்‌ வலித்தது. ஆனால்‌ யாரிடம்‌ 
போய்த்‌ தைலம்‌ கேட்பது? 


நேற்றைக்கு ஜெயலலிதாவின்‌ தேர்தல்‌ சுற்றுப்‌ பயணத்‌ திட்டத்தைப்‌ 
படித்துக்கொண்டிருந்தபோது இந்தச்‌ சம்பவம்‌ நினைவுக்கு வந்துவிட்டது. 
ஹெலிகாப்டர்‌ பயணங்கள்‌. ஆங்காங்கே ஹெலிபேட்‌ ஏற்பாடுகள்‌. 
குளுகுளு மேடை வசதிகள்‌. கூட்ட நெரிசலோ, வெயில்‌ மயக்கமோ. 
கூட்டத்துக்கு வந்தவர்களில்‌ யாராவது இறந்தால்‌ இரங்கலெல்லாம்‌ 


இரண்டாம்‌ பட்சம்‌. தேர்தலுக்குப்‌ பிறகு இழப்பீட்டுத்‌ தொகை என்ற 
அறிவிப்பு ஹெலிகாப்டர்‌ ஜன்னல்‌ வழியே விசிறியடிக்கப்படும்‌. 


கடந்த ஐந்தாண்டுகளில்‌ ஒரு முறையாவது ஜெயலலிதா மக்களை நேரில்‌ 
சந்தித்திருக்கிறாரா என்று யோசித்துப்‌ பார்க்கிறேன்‌. ஒரு பத்திரிகை 
பேட்டி கிடையாது. தொலைக்காட்சிப்‌ பேட்டி கிடையாது. 
பத்திரிகையாளர்‌ சந்திப்பு கிடையாது. பொதுக்கூட்டம்‌ கிடையாது. 

வானொலிப்‌ பேச்சு கிடையாது. வெறும்‌ அறிக்கைகள்‌. அவர்‌ புஷ்பக 
விமானத்திலேயே வேண்டுமானாலும்‌ பிரசாரக்‌ கூட்டங்களுக்குப்‌ 
போகட்டும்‌. கொண்டையுள்ள சீமாட்டிகள்‌ அள்ளி முடிவதில்‌ என்ன 
பிரச்னை? ஆனால்‌ மக்களைவிட்டுப்‌ பல காதம்‌ விலகி கார்ப்பரேட்‌ 
கர்மயோகி போலப்‌ பேசுவதைக்‌ கொஞ்சம்‌ மாற்றிப்‌ பார்க்கலாம்‌. 


உடுமலை சம்பவம்‌ நடந்தபோது முதல்வர்‌ என்ன சொல்லப்‌ போகிறார்‌ 
என்று மாநிலமே எதிர்பார்த்து ஒரு வாரம்‌ வரைக்கும்‌ காத்திருந்ததை 
மறக்க முடியாது. நாதியற்ற சமூகத்தின்‌ நலனுக்காக உழைக்கும்‌ ஒப்பற்ற 
தலைவருக்கும்‌ சாதி ஓட்டுக்‌ கணக்குகள்தாம்‌ அப்போது முக்கியமாக 
இருந்தன. 


மாதாமாதம்‌ மளிகை சாமான்‌ வாங்குவது போலப்‌ பக்கங்கள்‌ நிரம்பி, புது 
பாஸ்போர்ட்‌ புத்தகம்‌ வாங்கித்‌ தள்ளிக்‌ கொண்டிருக்கும்‌ உலகம்‌ சுற்றும்‌ 
வாலிபனே சென்னை பெருமழைக்‌ காலத்தில்‌ ஒரு ரவுண்டு வந்து 
பார்த்துவிட்டுப்‌ போனார்‌. ஒரு மாநில முதல்வர்‌ வீதி இறங்கி வந்திருக்க 


வேண்டாமா? 


இதயங்களை வெல்ல இலவச அறிவிப்புகள்‌ போதும்‌ என்ற முடிவுக்கு 
அவர்‌ வந்துவிட்டாரோ என்று தோன்றுகிறது. குண்டாகத்‌ தேர்தல்‌ 
அறிக்கை வெளியிட்டு, நூற்றுக்கணக்கில்‌ வாக்குறுதிகளை வழங்கி, ஒரு 
சிலவற்றை நிறைவேற்றினாலே ஒப்பற்ற தலைவராகிவிட முடிகிற காலம்‌. 
உங்களை விட்டால்‌ எனக்கு யார்‌ இருக்கிறார்கள்‌ என்று ஜெயலலிதா 
கேட்கலாம்‌. அது, இதுவே என்‌ கடைசித்‌ தேர்தல்‌ என்று கருணாநிதி 
சொல்வதற்கு நிகரானது. 


நமது தலைவர்கள்‌ சொற்களால்‌ சீரியல்‌ பல்பு போடுவதை விடுத்து 
ஆன்மாவைத்‌ தொடும்படியாக ஒரு அகல்‌ விளக்கு ஏற்றப்‌ பார்க்கலாம்‌. 
இந்த மாநிலம்‌ இவர்களுக்கு எவ்வளவோ செய்திருக்கிறது. இந்த 
முறையாவது எங்களுக்கு நீங்கள்‌ திருப்பிச்‌ செய்யுங்கள்‌ என்று 
வாக்காளர்கள்‌ கேட்டுப்‌ பார்க்கலாம்‌. 


அழுத பிள்ளைக்குத்தான்‌ ஆவின்‌ பாலாவது கிடைக்கும்‌. 

29. ஒய்யாரக்‌ கொண்டைகளும்‌ உட்கட்சிப்‌ பூசல்களும்‌ 


ஜெயலலிதாவின்‌ வேட்பாளர்‌ மாற்ற வைபவத்தை நக்கலடித்ததற்குக்‌ 
கைமேல்‌ பலன்‌. இந்த வேகாத வெயில்‌ காலத்தில்‌ திமுகவினர்‌ வேட்பாளர்‌ 
மாற்றம்‌ கோரி கல்யாண்‌ ஜுவல்லர்ஸையே விஞ்சுமளவுக்குப்‌ புரட்சிப்‌ 
போராட்டங்களில்‌ இறங்கிவிட்டார்கள்‌. சரித்திரம்‌ இதற்கு முன்‌ இத்தனை 
உன்னதமான உட்கட்சி ஜனநாயகப்‌ போராட்டங்களைக்‌ கண்டிருக்கிறதா 
என்று தெரியவில்லை. எப்படியானாலும்‌ வேட்பு மனுக்களைத்‌ திரும்பப்‌ 
பெறுவதற்கான கடைசித்‌ தினம்‌ வரை திருப்திக்கும்‌ அதிருப்திக்குமான 
துவந்த யுத்தம்‌ தொடரத்தான்‌ செய்யும்‌. 


யாரைத்‌ தேர்ந்தெடுப்பது என்பது எந்த ஒரு தேர்தலிலும்‌ முதன்மை 
வினாவாக இருப்பது. இந்தத்‌ தேர்தல்‌ காட்டும்‌ வித்தியாசம்‌ 
என்னவென்றால்‌, இந்த வினா வாக்காளர்களிடமிருந்து 
கட்சிக்காரர்களுக்கு இடம்‌ பெயர்ந்திருப்பதுதான்‌. திமுக அறிவித்த 
வேட்பாளர்‌ பட்டியலில்‌ பல பழைய அமைச்சர்களின்‌ வாரிசுகள்‌ இடம்‌ 
பெற்றிருப்பதை முதலில்‌ சுட்டிக்காட்டினார்கள்‌. இதென்ன ப்ரைவேட்‌ 
லிமிடெட்‌ கம்பெனியின்‌ பங்குகள்‌ போன்ற சங்கதியா? ஒரு குறிப்பிட்ட 
உள்வட்டத்துக்குள்தான்‌ அதிகார வாய்ப்பு சுற்றி வருமா? 


புரட்சியின்‌ முதல்‌ குரல்‌ அங்கே கேட்டது. வாரிசுகள்‌ என்பதால்‌ மட்டும்‌ 
அவர்களது சேவை உதாசீனப்படுத்தப்படலாமா? தந்தை வழியில்‌ 
அவர்களும்‌ கட்சிக்கு உழைத்தவர்களே. தவிரவும்‌ சீனியாரிடி,அதிகார 
மைய நேரடித்‌ தொடர்பு இன்னபிற பிளகின்கள்‌ இருக்கவே இருக்கின்றன. 
அட, தன்‌ மகனை முதல்வர்‌ வேட்பாளராக அறிவிக்கக்கூட விரும்பாத 
ஒரு உத்தமத்‌ தலைவர்‌, தாம்‌ முதல்வராக இருந்த காலத்தில்‌ 
அமைச்சர்களாக இருந்தவர்களின்‌ வாரிசுகளைக்‌ கரையேற்றவா 
மெனக்கெடுவார்‌? 


வாதப்‌ பிடிவாதங்களும்‌ பிரதிவாத பயங்கரங்களும்‌. 


கேள்விப்படவும்‌ வாசித்து நமுட்டுச்‌ சிரிப்பு சிரித்துக்கொள்ளவும்‌ 
நன்றாகத்தான்‌ இருக்கும்‌. ஆனால்‌ தமிழகத்தின்‌ இரண்டு பிரதானக்‌ 
கட்சிகளுக்குள்ளும்‌ உள்ளுக்குள்‌ இவ்வளவு ரத்தக்களறி 
இருக்கிறதென்பது ஓட்டுப்‌ போடுகிற மகாஜனங்களுக்கு நிச்சயம்‌ 
அதிர்ச்சியளிக்கவே செய்யும்‌. 

விஜயகாந்துக்கு அரசியல்‌ தெரியாது. வைகோவுக்கு 
கலிங்கப்பட்டியிலேயே வாக்காளர்கள்‌ கிடையாது. திருமாவுக்கு தலித்‌ 
ஓட்டுகள்‌ மட்டும்தான்‌; அதிலும்‌ ஒரு சாரார்‌ அவர்‌ பக்கம்‌ இல்லை. 
கம்யூனிஸ்டுகளுக்கு வேட்பாளர்கள்‌ கிடைப்பதே கஷ்டம்‌. காங்கிரசுக்குத்‌ 
தொண்டர்களே கிடையாது. பாஜகவுக்கு முகமே கிடையாது. 
அன்புமணிக்கு ஒரு சாதி ஓட்டு மட்டும்தான்‌... 


இன்னும்‌ அடுக்கலாம்‌. ஆனால்‌ முதன்மைக்‌ கட்சிகளின்‌ உளுத்துப்போன 
சுயரூபத்தைப்‌ பார்க்கும்போது, இதெல்லாமே ஒன்றுமில்லையோ என்று 
தோன்றிவிடுகிறது. 


செயல்படாத ஆட்சி என்றால்‌ எப்படி இருக்கும்‌ என்பதைக்‌ கடந்த 
ஐந்தாண்டுக்‌ காலத்தில்‌ மாநிலம்‌ திவ்யமாக தரிசித்திருக்கிறது. இலவச 
ஜிகினா அலங்காரங்களுக்குப்‌ பின்னால்‌ கிழிந்து தொங்கியது 
திரைச்சீலைகள்‌ மட்டுமல்ல. அவற்றை விவரித்துக்கொண்டிருப்பதில்‌ 
அர்த்தமும்‌ இல்லை. ஒரு பெரும்‌ மாற்றத்தை உத்தேசித்துத்‌ தேர்தலை 
அணுகும்‌ இயக்கங்கள்‌ சொந்த லாப சுக செளகரிய கிளுகிளுப்புகளில்‌ 
கிறங்கிக்‌ கிடக்க இதுவா தருணம்‌? 


ஆட்சியமைக்கும்‌ தகுதி இருந்தாலும்‌, வாய்ப்பற்ற கட்சிகளிலும்‌ 
கூட்டணிகளிலும்‌ இத்தகு அதிகார யுத்தம்‌ இல்லை என்பதைக்‌ 
கவனியுங்கள்‌. கிளம்பிவிட்ட மநகூ எக்ஸ்பிரசின்‌ கட்டக்கடைசிக்‌ 
கம்பார்ட்மெண்டில்‌ ஓடி வந்து ஏறிக்கொண்ட வாசன்‌ கட்சிக்குக்‌ கூட 
வள்ளலாக அள்ளிக்கொடுக்க வழியிருக்கிறது அவர்களுக்கு. 
சாவகாசமாக அடுத்த வாரம்‌ ஒரு நாலு கட்சி போய்‌ நின்றால்கூட தலைக்கு 
நாலு எண்ணிப்‌ போடுவார்கள்‌ என்பதில்‌ சந்தேகமில்லை. அவர்களது 
பிரச்னையெல்லாம்‌ வேட்பாளரைத்‌ தேடிப்பிடிப்பது மட்டுமே. 


இது எப்பேர்ப்பட்ட அவல நாடகம்‌! இந்த லட்சணத்தில்‌ மாற்றத்தைக்‌ 
குறித்து சிந்திப்பதில்‌ என்ன பிரயோசனம்‌? 


திமுக வேட்பாளர்‌ அறிவிப்பின்‌ விளைவாக உருவாகியிருக்கும்‌ பூசல்‌, 
சர்வ நிச்சயமாக ஆளுங்கட்சிக்குத்தான்‌ சாதகம்‌. ஆட்சியை மாற்றிப்‌ 
பார்க்கலாமா என்று யோசிக்கத்‌ தொடங்கியிருக்கும்‌ சாமானியர்கள்‌ 
இந்தப்‌ பதவி வெறி புண்ணியசீலர்களின்‌ நடவடிக்கைகளைக்‌ கண்டு தலை 

தெரிக்க ஓடிவிடுவது நிச்சயம்‌. எனக்குத்‌ தெரிந்த ஒரு டீக்கடைக்காரர்‌ 
நேற்று சொன்னார்‌. 'யார்‌ வந்தாலும்‌ சாப்பிடத்தான்‌ போறாங்க. இந்தம்மா 
நாலஞ்சு பொருள நமக்குக்‌ குடுத்துட்டாச்சும்‌ சாப்பிடுது.' 


அவர்‌ குறிப்பிட்டது இலவசங்களை. விரும்பினாலும்‌ விரும்பாது 
போனாலும்‌ இன்று நம்மை ஆள்வது இலவசங்கள்தாம்‌. இதன்மீதான 
அருவருப்புணர்வே மரத்துப்‌ போகுமளவுக்கு நாம்‌ மூளைச்சலவை 
செய்யப்பட்டிருக்கிறோம்‌ என்பதை விழிப்புணர்வுடன்‌ எண்ணிப்‌ 
பார்க்கவேண்டிய நேரம்‌ இது. 


மூன்றாவது அணியில்‌ இருக்கும்‌ தலைவர்களில்‌ விஜயகாந்தை சாய்ஸில்‌ 
விட்டுவிடுவோம்‌. ஆயிரம்‌ விமரிசனங்கள்‌ இருப்பினும்‌ வைகோவும்‌ 
திருமாவும்‌ கட்டாயம்‌ பொருட்படுத்தத்‌ தகுந்தவர்கள்‌. சூழ்நிலைக்‌ 
கைதிகளாக அவர்கள்‌ விஜயகாந்தின்‌ தலைமையை ஏற்றிருப்பதைக்‌ கூடப்‌ 
பொறுக்கலாம்‌. ஆனால்‌ ஒருத்தர்‌ கண்ணுக்கு விஜயகாந்த்‌ அம்பேத்கராகத்‌ 
தெரிவதும்‌ இன்னொருத்தர்‌ கண்ணுக்கு மூப்பனாராகத்‌ தெரிவதும்‌ 
வேறொருத்தர்‌ கண்ணுக்கு காந்தியாகவும்‌ கோட்சேவாகவும்‌ தெரிவதும்‌ 
பீதி கிளப்புவதாக அல்லவா உள்ளது? இவர்களுக்கே விஜயகாந்த்‌, 
விஜயகாந்தாகத்‌ தெரியவில்லை என்றால்‌ இந்தக்‌ கூட்டணி எப்படி மக்கள்‌ 
கண்ணுக்குத்‌ தெரியும்‌? 


திமுகவின்‌ உட்கட்சிப்‌ பூசல்‌ கவலைக்கு இடமளிக்கிறதென்றால்‌ 
மூன்றாவது அணியின்‌ ஒய்யாரக்‌ கொண்டை சிரிப்பதற்கு மட்டுமே 
இடமளித்துக்கொண்டிருக்கிறது. மாற்றம்‌ முன்னேற்றம்‌ என்று ஒருவர்‌ 
கதறிக்கொண்டிருக்கிறார்‌. மாற்றம்‌ ஏமாற்றமாகிவிடாதிருக்க, 
விழித்துக்கொள்ள வேண்டிய நேரம்‌ இது. 


30. நாலு வரிசை அறுபத்தி மூவர்‌ 


நண்பர்‌ ஒருவருக்கு பாரதிய ஜனதாவில்‌ சீட்டுக்‌ கொடுத்தார்கள்‌. அவர்‌ 
அந்தப்‌ பக்கம்‌ பச்சையாரஞ்சுத்‌ துண்டு போட்டு போட்டோவுக்கு 
நிற்பதற்கு முன்னால்‌ இந்தப்‌ பக்கம்‌ அவர்‌ பேரில்‌ ஒரு வாட்சப்‌ குழுமம்‌ 
ஆரம்பிக்கப்பட்டது. எப்படியாவது அவரைத்‌ தேர்தலில்‌ வெற்றி பெற 
வைத்துவிடுவதற்கு சஹிருதயர்கள்‌ என்ன செய்யவேண்டும்‌? 
ஆலோசனைகளை அள்ளி வீச ஒரு தளம்‌. தொழில்நுட்பம்‌ சட்டை 

பாக்கெட்டுக்கு வந்துவிட்ட பிறகு கருத்துப்‌ பரிமாற்றங்களை 
நெஞ்சிலிருந்து நெஞ்சுக்கு நேரடியாகக்‌ கடத்துவதில்‌ சிக்கலேதுமில்லை. 


ஆனால்‌ நடந்ததுதான்‌ நாராசம்‌. குழுமம்‌ ஆரம்பித்து நாலைந்து தினங்கள்‌ 
ஆகிவிட்டன. இன்னும்‌ நண்பருக்கு வாழ்த்துச்‌ செய்திகளை மட்டுமே 
அனுப்பிக்கொண்டிருக்கிறார்கள்‌. தேர்ந்தெடுக்கப்பட்டமைக்கு வாழ்த்து. 
போட்டியிடுவதற்கு வாழ்த்து. வெற்றி பெற வாழ்த்து. பிறரைத்‌ 
தோற்கடிக்கச்‌ செய்யப்‌ போவதற்கு வாழ்த்து. போட்டியிட 
முன்வந்தமைக்கே வாழ்த்து. வாட்சப்‌ குழுமம்‌ அமைத்தமைக்கு வாழ்த்து. 
பிரசாரம்‌ தொடங்கவிருப்பதற்கு வாழ்த்து. 


ஏவுகணைத்‌ தாக்குதல்போல்‌ வினாடிக்கொரு வாழ்த்துச்‌ செய்தியாக 
அனுப்பி கதிகலங்கச்‌ செய்துகொண்டிருக்கிறார்கள்‌ சகோதர ஜிக்கள்‌. இந்த 
வாழ்த்து அமில மழை பொறுக்காமல்‌ சில கனபாடிகள்‌ இணைந்த 
சூட்டிலேயே நைசாக நழுவியும்‌ போனார்கள்‌. நண்பரின்மீதுள்ள பாசத்தில்‌ 
மிச்சமிருப்போர்‌ மட்டும்‌ ம்யூட்‌ செய்துவிட்டு அமைதியாக 
இருக்கிறார்கள்‌. எப்போதாவது போனால்‌ போகிறதென்று அன்ம்யூட்‌ 
செய்தால்‌ அப்போதும்‌ ஆயிரக்கணக்கில்‌ வந்து விழுகிறது வாழ்த்துச்‌ 
செய்திகள்‌. நண்பர்‌ நூறாண்டு காலம்‌ மக்கள்‌ சேவை செய்து 
செளக்கியமாக வாழ்வேண்டியவர்தாம்‌. அதில்‌ சந்தேகமில்லை. ஆனால்‌ 
வாழ்த்துச்‌ செய்தியிலேயே வடை சுட்டுக்‌ காலம்‌ தள்ளி விட முடியுமா? 


தமிழகத்தில்‌ பாரதிய ஜனதா என்ன நிலைமையில்‌ உள்ளது என்பதற்கு 
இந்த வாட்சப்‌ குழுமம்‌ ஒரு மிகச்‌ சிறந்த எடுத்துக்காட்டாக எனக்குப்‌ 
பட்டது. எண்ணி ஒரு மாதத்தில்‌ தேர்தல்‌. இந்த அறிவிப்பே மிகவும்‌ 
தாமதமாக வந்திருப்பது. இருக்கிற தினங்களில்‌ உருப்படியாக 
என்னென்ன செய்யலாம்‌ என்று ஆளுக்கு ஒரு யோசனைகூடவா 
தோன்றாது? நெருங்கிய உள்வட்டத்திலேயே இதுதான்‌ நிலைமை 
என்றால்‌ வெளியே என்ன வாழும்‌? 


கட்சி எது, கூட்டணி என்ன, இந்தத்‌ தேர்தலுக்குக்‌ குறைந்தபட்ச 
செயல்திட்டம்‌ என்ன என்பதையெல்லாம்‌ தாண்டி, ஒரு வேட்பாளர்‌ ஒரு 
தொகுதியில்‌ வெல்லவேண்டுமானால்‌ அதற்கு அடிப்படைத்‌ தகுதி, 
தொகுதியில்‌ உள்ள அத்தனை பேருக்கும்‌ அவரது முகம்‌ 
பரிச்சயமாகியிருக்க வேண்டும்‌ என்பது. வீடு தோறும்‌ வணக்கம்‌ 
வைத்துவிட்டு வருவதும்‌ வீதி அடைத்து கட்டவுட்‌ வைப்பதும்‌ வேறு 

எதற்காக? 


சரி கட்டவுட்டுக்கு வழியில்லை. போஸ்டருக்கு வழியில்லை. கணக்கு 
வாத்தியார்‌ தேர்தல்‌ கமிஷனர்‌ கோபித்துக்கொள்ளுவார்‌. அதனாலென்ன? 
களத்தில்‌ செய்ய எத்தனையோ இருக்கிறது. 


அடிப்படையில்‌ ஒன்றைக்‌ கவனிக்கவேண்டும்‌. ஐம்பதாண்டுகளுக்கு 
மேலாக காங்கிரஸ்‌ போராடி வருவதும்‌ முப்பதாண்டுகளுக்கு மேலாக 
பாரதிய ஜனதா போராடி வருவதும்‌ ஒரே ஒரு விஷயத்துக்காகத்தான்‌. 
மறத்தமிழனுக்கு இவையெல்லாம்‌ இன்றளவும்‌ வடக்கத்தி இயக்கங்களே. 
இந்தப்‌ பிம்பத்தை உடைப்பதுதான்‌ சவால்‌. சுற்றிச்‌ சுற்றி திராவிடக்‌ 
கட்சிகளுடன்‌ கூட்டணி வைத்து, அவர்களது பிரசார உத்திகளைத்‌ 
தமதாக்கிக்கொண்டு தமிழ்நாடு காங்கிரஸ்‌ இன்று ஓரளவுக்குத்‌ தமிழகக்‌ 
கட்சி போன்ற தொலைதூரச்‌ சாயலைப்‌ பெற்றிருப்பதை மறுக்க இயலாது. 
குமரி அனந்தன்‌ போன்றோரின்‌ நடைப்‌ பயணங்கள்‌ அல்ல; 
இளங்கோவன்‌ வகையறாக்களின்‌ தடாலடி ஸ்டேட்மெண்டுகளுக்கே 
இதில்‌ முக்கிய இடம்‌ என்பதையும்‌ மறுக்க முடியாது. 


தேசியக்‌ கட்சிகளின்‌ பொதுவான கொள்கைகள்‌ பிராந்திய எல்லைகளைக்‌ 
கடக்கும்போது சந்திக்க நேரும்‌ இயல்பான விட்டுக்கொடுத்தல்களுக்கு 
இடமிருக்க வேண்டும்‌. தொட்டதற்கெல்லாம்‌ பெரிய ஜிக்களிடம்‌ 
பர்மிஷன்‌ கேட்டுக்கொண்டுதான்‌ இங்கே அரிசிக்கே உலை வைப்பேன்‌ 
என்பது போன்ற அபத்தம்‌ வேறில்லை. தவிரவும்‌ மாநிலத்தில்‌ அறுபத்தி 
மூவர்‌ மாதிரி நாலஞ்சு வரிசைக்குத்‌ தலைவர்களே உட்கார்ந்திருந்தால்‌, 
வாக்காளர்களை விடுங்கள்‌; தொண்டர்கள்‌ யாருக்கு தண்டன்‌ 
சமர்ப்பிப்பார்கள்‌? 


அதிமுக என்றால்‌ ஒரு ஜெயலலிதா. திமுக என்றால்‌ ஒரு கலைஞர்‌. பாமக 
என்றால்‌ ஒரு அன்புமணி. அட மதிமுகவில்‌ இருப்பதே ஒரே ஒருவர்தான்‌ 
என்றாலும்‌ அந்த ஒருவரை ஊருக்கே தெரியுமே? ஆனால்‌ தேசியக்‌ 
கட்சிகளில்‌ உறுப்பினராகும்போதே தலைவராகும்‌ எண்ணத்தோடுதான்‌ 
எல்லோரும்‌ போய்ச்‌ சேருவார்கள்‌ போலிருக்கிறது. மேலிடமும்‌ சுழற்சி 
முறையில்‌ பிராந்தியத்‌ தலைவர்களை நியமித்து ஆடு வளர்ப்பது போல்‌ 
கட்சி வளர்க்க ஆரம்பித்துவிடுகிறார்கள்‌. 


தமிழகத்தில்‌ பாரதிய ஜனதா என்ற கட்சிக்கு முதலில்‌ வேண்டியது ஒரு 

முகம்‌. வசீகர முகம்‌. சுயமாக சிந்திக்கத்‌ தெரிந்த, சிறப்பாகப்‌ பேசத்‌ 
தெரிந்த, மக்களோடு நெருங்கிப்‌ பழகத்‌ தெரிந்த, மக்களுக்காக உழைக்கத்‌ 
திராணியுள்ள ஓர்‌ ஒற்றைத்‌ தலைமை. சந்தேகத்துக்கு இடமின்றி 
அனைவரும்‌ ஏற்கக்கூடிய தலைமை. அது அமைந்துவிட்டால்‌ மற்ற 
எதுவும்‌ பெரிய பிரச்னையாக இராது. 


ஏனெனில்‌ வேட்பாளர்களின்‌ முகமும்‌ தரமும்‌ பார்த்து ஓட்டுப்‌ போடும்‌ 
வழக்கம்‌ துரதிருஷ்டவசமாகத்‌ தமிழ்நாட்டில்‌ இல்லை. தலைமை 
உவப்பானதாக இருக்கவேண்டும்‌ என்பதுதான்‌ ஒரே சட்டதிட்டம்‌. 
தமிழ்நாட்டு மக்கள்‌ இந்த விஷயத்தில்‌ மாறமாட்டார்கள்‌. தேசியக்‌ 
கட்சிகள்தாம்‌ தம்மை மாற்றிக்கொள்ள வேண்டும்‌. 


31. புதிய பிரசார பீர்‌ மற்றும்‌ அங்கிகள்‌ 
சில பேருக்குச்‌ சில ராசி உண்டு. 


என்‌ தம்பி பத்தாவதோ ப்ளஸ்‌ ஒன்னோ படிக்கும்போது ஒரு சட்டை 
போட்டிருப்பான்‌. வெளிர்‌ நீல நிறத்தில்‌ அழுத்தமான நீலமும்‌ சிவப்பும்‌ 
அடுத்தடுத்து வரும்படியான கோடுகள்‌ போட்ட ஒரு சட்டை. ஏதோ ஒரு 
பரீட்சைக்கு அந்தச்‌ சட்டையைப்‌ போட்டுக்கொண்டு போய்‌ நல்ல மார்க்‌ 
எடுத்துத்‌ தேர்வாகிவிட்டதை நினைவுகூர்ந்து, அந்தச்‌ சட்டையை ஸ்விஸ்‌ 
பேங்கில்‌ கொண்டு போய்‌ வைக்காத குறையாகத்‌ தேர்வுகளுக்கென்று 
மட்டும்‌ பத்திரப்படுத்தி வைத்தான்‌. அவன்‌ ப்ளஸ்‌ டூ முடித்து, மூன்று 
வருட கல்லூரிப்‌ படிப்பை முடித்து, அதன்பின்‌ சில வருடங்கள்‌ சிஏ 
படித்து, அதையும்‌ முடிக்கும்வரை அந்தச்‌ சட்டை அவனிடம்‌ அப்படியே 
இருந்தது. அத்தனை தேர்வுகளுக்கும்‌ அதைத்தான்‌ அணிந்து செல்வான்‌. 
தோய்த்தால்‌ ராசி போய்விடும்‌ என்று தோய்த்ததுகூட இல்லை என்று 
நினைக்கிறேன்‌. ஒரு கிருமி பாம்‌ போல அந்தச்‌ சட்டை எங்கள்‌ வீட்டில்‌ 
வெகுகாலம்‌ அனைவரையும்‌ அச்சமூட்டிக்கொண்டிருந்தது. 


எனக்கும்‌ இப்படிப்பட்ட ஒரு ராசி இருந்தது. சிறு வயதில்‌ நான்‌ டிவியில்‌ 
கிரிக்கெட்‌ பார்க்க உட்கார்ந்தால்‌ அன்றைய மேட்சில்‌ கண்டிப்பாக 
இந்தியா தோற்கும்‌. தேச நலன்‌ கருதி இதனாலேயே கிரிக்கெட்‌ பார்ப்பதை 
விட்டேன்‌. அதன்பிறகுதான்‌ இந்தியா அதிக மேட்ச்களில்‌ தோற்க 
ஆரம்பித்தது என்பது ஒரு வரலாற்றுப்‌ பிழையே ஆனாலும்‌, இங்கு 

சொல்லிவைப்பது நல்லது. ஏனெனில்‌ எனது மேற்படி ராசி வேறு பல 
சந்துபொந்துகளிலும்‌ சமயம்‌ பார்த்துக்‌ காலை வாரிவிடுவதைத்‌ 
தற்செயலாக இப்போது கவனித்தேன்‌. 


ஒரு நாலு நாள்‌ நான்‌ இந்தப்‌ பத்தி எழுதவில்லை. அதனாலேயே 
என்னவாவது அதிசயம்‌ நிகழ்ந்து, தமிழக அரசியலில்‌ தடாலடித்‌ 
திருப்பங்களோ, திடுக்கிடும்‌ மாற்றங்களோ ஏற்பட்டுவிடும்‌ என்று 
எதிர்பார்த்துக்கொண்டிருந்தேன்‌. தேர்தல்‌ சமயம்‌ வேறு. ஜெயலலிதா 
பிரசாரத்துக்குப்‌ போகிற இடத்திலெல்லாம்‌ யாராவது சூனியம்‌ 
வைத்துவிடுகிறார்கள்‌. உடனே யாராவது பலியாகிவிடுகிறார்கள்‌. திடீர்‌ 
வாட்சப்‌ செய்தியாளர்கள்‌ அடுத்த பலி இங்கே அல்லது அங்கே என்று 
ஆரூடமெல்லாம்‌ சொல்லத்‌ தொடங்கிவிட்டதில்‌ சற்றுக்‌ கலவரமானது 
உண்மையே. நல்லவேளை திருச்சி தப்பித்தது. 


ஆனால்‌ சொன்னேனல்லவா, என்‌ ராசி சில வரலாற்றுப்‌ பிழைகளை 
உருவாக்குமென்று? அதுதான்‌ நிகழ்ந்திருக்கிறது. அதிமுகவுக்காகத்‌ 
தேர்தல்‌ பிரசாரம்‌ செய்யத்‌ தயார்‌ என்று ஜெயலலிதாவை நேரில்‌ போய்ப்‌ 
பார்த்துத்‌ தம்‌ விருப்பத்தைச்‌ சொல்லிவிட்டு வந்திருக்கிறார்‌, மதுரை 
ஆதீனம்‌ அருணகிரி தேசிகர்‌. பொதுக்கூட்ட பலிகளைக்‌ காட்டிலும்‌ 
பேஜார்‌ தரத்தக்கதாக உள்ளது இது. 


ஆதீனவாதிக்கு அரசியல்‌ ஆர்வம்‌ இருக்கக்கூடாதா என்றெல்லாம்‌ 
கேட்டுவிடாதீர்‌! அவர்‌ அதை ஒளித்ததே இல்லை. ஞானசம்மந்தரின்‌ 
வழித்தோன்றல்‌ அவ்வப்போதாவது கொஞ்சம்‌ ஆன்மிகவாதியாகவும்‌ 
இருந்துவிட்டால்‌ பிரச்னையில்லை என்பதுதான்‌ விஷயம்‌. 
ற அதற வருஷ பாரம்பரியம்‌ மிக்க ஒரு மடத்தின்‌ 
பீடாதிபதியானவர்‌, ரத்தத்தின்‌ ரத்தங்களின்‌ பிரியாணி, பேட்டா 
கூட்டங்களில்‌ வரிந்துகட்டிக்கொண்டு வசைமாறி பொழியப்‌ போகிறார்‌ 
என்பதை எண்ணிப்‌ பார்க்கச்‌ சங்கடமாக இருக்காதா? 


ஏழாம்‌ நூற்றாண்டில்‌ திருஞான சம்மந்தரால்‌ நிறுவப்பட்ட மதுரை ஆதீன 
மடம்‌, தமிழகத்தில்‌ சைவமும்‌ தமிழும்‌ செழிக்க எத்தனையோ 
செய்திருக்கிறது. காண்டெம்ப்ரரி கரஸ்பாண்டண்ட்‌ சுவாமிகளோ, 
தமிழகம்‌ செழிக்க இரட்டை இலைக்கு வாக்களிப்பீர்‌ என்கிறார்‌. விட்டால்‌ 
ஒரு கோலி சோடா உடைத்துக்‌ குடித்துவிட்டு, ஒற்றைக்கையில்‌ மைக்‌ 
பிடித்து, ஏ கருணாநிதியே என்று என்றைக்கு வேண்டுமானாலும்‌ 

ஆரம்பித்துவிடுவார்‌ போலிருக்கிறது. 


செய்தியில்‌ இருப்பதுதான்‌ நோக்கம்‌ என்றால்‌ அதற்கு சுவாமிகள்‌ வேகாத 
வெயிலில்‌ களமிறங்கி வாக்குச்‌ சேகரிக்கவேண்டிய அவசியமே இல்லை. 
நித்யானந்தாவோடு அவர்‌ இணைந்து கலக்கிய திடுக்கிடும்‌ திருப்பங்கள்‌ 
நிறைந்த சமகாலக்‌ காவியம்‌ ஒன்று போதும்‌, அவரது அருமை 
பெருமைகளை எடுத்துச்‌ சொல்ல. 


என்‌ கேள்வி அதுவல்ல. ஒரிஜினல்‌ நயம்‌ திராவிட நாத்திகப்‌ 
பெருந்தகைகளின்‌ வாரிசுகள்‌ நூற்றெட்டுப்‌ போற்றி சொல்லி பிரசாரம்‌ 
தொடங்கினால்‌ சந்தோஷப்படும்‌ சமூகம்‌, போலி ஆத்திகப்‌ 
போர்வையாளர்களின்‌ களப்பணியாரங்களையும்‌ அதே ஆர்வத்துடன்‌ 
அள்ளிச்‌ சாப்பிடுமா? 


ஒரு காலத்தில்‌ மடங்கள்‌, மடாதிபதிகள்‌ மீதிருந்த 
மட்டுமரியாதையெல்லாம்‌ மக்களுக்கு இன்று அப்படியே இருக்கிறதா 
என்று தெரியவில்லை. காசுள்ள கனவான்களுக்கு கார்ப்பரேட்‌ 
சாமியார்களின்‌ ஸ்டைலிஷ்‌ யோகா வகுப்புகள்‌ போதும்‌. 
காசற்றவர்களுக்குக்‌ கடவுளே போதும்‌. ஆயிரத்தைந்நூறு வருடப்‌ 
பாரம்பரியம்‌ கொண்ட மடாலயத்தின்‌ அருமை பெருமைகளையே 
காப்பாற்ற இயலாத மடதாரி, வெறும்‌ நாற்பத்தி நாலு வருஷ சரித்திரம்‌ 
கொண்ட கட்சிக்குப்‌ பிரசாரம்‌ செய்து என்ன சாதித்துக்கொடுத்துவிடுவார்‌ 
என்று ஜெயலலிதா எதிர்பார்க்கிறார்‌? 


ஆதீனதாரி அருணகிரி தேசிகரோடு ஒப்பிட்டால்‌, நவரசத்‌ தென்றல்‌ 
நமீதாவின்‌ வரவு அதிமுகவுக்குச்‌ சற்றும்‌ சந்தேகமின்றிப்‌ புது ரத்தம்‌ 
பாய்ச்சக்கூடியது. ரத்தத்தின்‌ ரத்தங்களெல்லாம்‌ இ 
மச்சான்களாகிவிடுவார்கள்‌. மேடையில்‌ வீசும்‌ மெல்லிய (சரி, கனத்த) 
பூங்காற்று வெகு நிச்சயமாக இந்தக்‌ கோடை வெயிலுக்குச்‌ சரியான தீர்வு. 
இது மயக்க யோகம்‌ அல்லது மரண யோகத்தையும்‌ ஒருவேளை 
தடுத்தாலும்‌ தடுக்கும்‌. 


ஆனால்‌ ஒன்று. ஜெயலலிதாவின்‌ "எனது தலைமையிலான அதிமுக அரசு" 
அடுத்த முறையும்‌ அமைந்து, அருமை ஆதீனருக்கு ஒரு மாநிலங்களவை 
எம்பி பதவியாவது கிடைத்தாலொழிய அவர்‌ அடங்கமாட்டார்‌ என்று 
நினைக்கிறேன்‌. நமீதாவோடு இணைந்து அவர்‌ பிரசார 'குத்துக்‌ கலை 

நிகழ்ச்சி' நடத்திவிடுவதற்குள்‌ திருஞான சம்மந்தர்தான்‌ அவரைத்‌ 
தடுத்தாட்கொள்ள வேண்டும்‌. 


32. சொல்லதிகாரம்‌ 


ஸ்டாலினின்‌ தேர்தல்‌ பிரசாரப்‌ பேச்சொன்றைத்‌ தொலைக்காட்சியில்‌ 
பார்த்துக்கொண்டிருந்தேன்‌. திமுக தேர்தல்‌ அறிக்கையில்‌ சொல்லப்படாத 
ஒரு வாக்குறுதியை அவர்‌ மக்களுக்கு அளித்துக்கொண்டிருந்தார்‌. 


'திமுக வேட்பாளரை நீங்கள்‌ வெற்றி பெற வையுங்கள்‌. சட்டசபை 

டக்கும்‌ தினங்கள்‌ தவிர மற்ற அனைத்து நாள்களிலும்‌ அவர்‌ 
தொகுதியிலேயே இருப்பார்‌. உங்கள்‌ பிரச்னைகளுக்குச்‌ செவி 
கொடுப்பார்‌. உடனுக்குடன்‌ நடவடிக்கை எடுப்பார்‌. ஜெயித்த கையோடு 
தொகுதியை மறந்துவிடும்‌ அரசியல்வாதி என்னும்‌ பேச்சுக்கே இனி 
இடமில்லை. 


திமுகவோ, அதிமுகவோ. நடைமுறையில்‌ நமது அரசியல்வாதிகளுக்கு 
இது எவ்வளவு தூரம்‌ சாத்தியம்‌ என்று தெரியவில்லை. ஏனெனில்‌, 
அரங்கேறிக்கொண்டிருக்கும்‌ பிரசாரக்‌ காண்டத்தில்‌ ஆங்காங்கே நிகழும்‌ 
சில சம்பவங்கள்‌ ஒரு மகத்தான மக்கள்‌ புரட்சி நடந்துவிடுமோ என்ற 
அல்ப ஆசையைக்‌ கிளப்பும்படியாக இருக்கின்றன. நாமும்‌ எத்தனை 
காலத்துக்குத்தான்‌ புரட்சியை ரிடையர்‌ ஆன கம்யூனிஸ்டுகள்‌ மற்றும்‌ 
சீமான்‌ பிராண்ட்‌ இன்ஸ்டண்ட்‌ காப்பி அரசியல்வாதிகளின்‌ உரைகளில்‌ 
மட்டும்‌ பார்த்துக்கொண்டிருப்போம்‌? ஒரு மாறுதலுக்கு நேரிலும்‌ 
பார்த்தால்தான்‌ என்ன? குறைந்தபட்சம்‌ அது என்ன கலர்‌ என்றாவது 


தெரிந்துகொண்டுவிட வேண்டும்‌. 


நடப்பு ஆட்சியில்‌ அமைச்சராக இருக்கிற ஒருவர்‌ ஓரிடத்துக்குப்‌ 
பிரசாரத்துக்குப்‌ போகிறார்‌. அவர்‌ நெடுஞ்சாலைத்துறை அமைச்சர்‌. 
பேசிக்கொண்டிருக்கும்போது பொதுஜனம்‌ ஒருவர்‌ கேட்கிறார்‌. 'நீங்கள்‌ 
வந்த பாதையை கவனித்தீர்களா? சாலை எத்தனை மோசம்‌ என்று 
பார்த்தீர்களா? நெடுஞ்சாலைத்துறை அமைச்சரான நீங்கள்‌ இந்த 
ஐந்தாண்டுகளில்‌ எங்களுக்கு என்ன செய்தீர்கள்‌? எந்த முகத்தை 
வைத்துக்கொண்டு இங்கு ஓட்டுக்‌ கேட்க வந்தீர்கள்‌?' 


அடேங்கப்பா. என்ன தைரியம்‌! எப்பேர்ப்பட்ட கேள்வி! ஆனால்‌ 

அமைச்சர்‌ பெருமான்‌ வேகாத வெயிலில்‌ திட்டமிட்டபடி பிரசாரத்தை 
முடிப்பது முக்கியமா, ஓட்டுப்போட்ட உத்தமோத்தமரின்‌ கேள்விக்கு 
பதில்‌ சொல்லிப்‌ பொழுது போக்கிக்கொண்டிருப்பது முக்கியமா? அட, 
சாலை போடுவதெல்லாம்‌ ஒரு முக்கியப்‌ பணியா? சுத்த 
அறிவுகெட்டத்தனமாக இப்படிக்‌ கேள்வி கேட்டால்‌ அமைச்சருக்குக்‌ 
கோபம்‌ வராமல்‌ வேறென்ன செய்யும்‌? 'உனக்கெல்லாம்‌ ரோடு ஒரு 
கேடா? அடுத்த முறையும்‌ நாங்களேதான்‌ ஜெயிக்கப்‌ போகிறோம்‌. 
அப்போது உன்னைத்‌ தொலைத்துக்கட்டிவிடுவேன்‌ பார்‌' என்று அன்பாக 
நாலு வார்த்தை சொல்லிவிட்டுப்‌ போயிருக்கிறார்‌. 


நல்ல அமைச்சர்‌. எனவே வார்த்தையோடு வன்முறைக்குத்‌ 
தடைபோட்டுவிட்டார்‌. அவரென்ன மைனாரிடி திமுகவின்‌ மகத்தான 
வாரிசு மெட்ரோ ரயிலில்‌ ஒரு கண்மணியின்‌ கன்னத்தைப்‌ பதம்‌ பார்த்தது 
போலவா செய்தார்‌? கொஞ்ச நாள்‌ முன்னால்‌ தனக்குத்தானே 
என்னவாவது செய்துகொள்கிற உத்தேசத்துடன்‌ நமக்கு நாமே உலா 
சென்றபோதும்‌, எங்கோ யாரோ ஒரு ஆட்டோ டிரைவரை அவர்‌ 
தாக்கியிருக்கிறார்‌. அமைச்சர்‌ அப்படியெல்லாமா செய்துவிட்டார்‌? 
அல்லது கேப்டன்‌ விஜயகாந்தைப்‌ போல டூப்‌ போடாமல்‌ ஸ்டண்ட்‌ 
காட்சிகளைத்தான்‌ அரங்கேற்றினாரா? 


வெறும்‌ வார்த்தை. தொலைத்துக்கட்டிவிடுவேன்‌. விஜயகாந்த்‌ 'தூக்கி 
அடிச்சிருவேன்‌' என்று சொன்னால்‌ மட்டும்‌ சிரித்துவிட்டு, அமைச்சர்‌ 
தொலைத்துக்கட்டிவிடுவதாகச்‌ சொன்னதும்‌ சீறி எழுவது அறமல்ல. 
இதற்கும்‌ சிரிக்கத்தான்‌ வேண்டும்‌. ஏனெனில்‌ சிரிப்பாய்ச்‌ சிரிப்பதுதான்‌ 
தமிழர்‌ கலாசாரம்‌. 


நிற்க. மக்கள்‌ சேவையில்‌ இருக்கிறவர்களுக்குக்‌ கோபம்‌ ஒரு பேஜார்‌. 
சட்டசபையிலேயே கேள்வி கேட்டால்‌ எழுதி வைத்துப்‌ படிக்காமல்‌ பதில்‌ 
சொல்ல முடியாதவர்களுக்குப்‌ பொதுவெளிக்‌ கேள்விகள்‌ 
அதர்மசங்கடம்தான்‌. தவிரவும்‌ ஓட்டு முக்கியம்‌. கூழைக்‌ கும்பிடுகளும்‌ 
குமிழ்‌ சிரிப்புச்‌ சமாளிப்புகளும்‌ அதனினும்‌ முக்கியம்‌. இதற்காகவேனும்‌ 
பிரசாரத்துக்குக்‌ கிளம்பும்‌ முன்னர்‌ வீட்டில்‌ சிறிது நேரம்‌ தியானம்‌ 
பழகிவிட்டுப்‌ போகலாம்‌. 


ஒரு கேள்வி கேட்கிறேன்‌. அமைச்சரோ, அரசரோ. வாழ்நாளில்‌ 
ஒருமுறையாவது அவரவர்‌ மனைவி தொடுக்கும்‌ வினாக்கணைகளுக்குக்‌ 

கோபப்பட்டிருப்பாரா? பொன்னும்‌ மணியுமாகக்‌ கொண்டு 
இழைத்தாலும்‌, 'ஒன்ன கட்டிக்கிட்டு என்ன சுகத்தக்‌ கண்டேன்‌?" என்ற 
கேள்வியை எதிர்கொள்ளாதிருப்பாரா? 'வீட்டுக்கு உருப்படியா ஒரு வேல 
செய்யக்காணம்‌; இவரு ஊருக்கு உழைச்சிக்‌ கிழிக்கறாரு' என்ற குத்தீட்டிக்‌ 
குத்தலை எதிர்கொள்ளாதிருப்பாரா? 


அப்போதெல்லாம்‌ தொலைத்துக்கட்டிவிடுவேன்‌ என்றோ, தூக்கி 
அடிச்சிருவேன்‌ என்றோ சொல்லத்‌ தோன்றுவதில்லை அல்லவா? 
அதுதான்‌ ஞான கர்ம சன்னியாச யோகம்‌ என்பது. வேட்பாளர்களும்‌ 
பிரசார பீரங்கிகளும்‌ பகவத்கீதை பாராயணம்‌ செய்வது நல்லது. பிரபத்தி 
என்கிற சரணாகதியைக்‌ காட்டிலும்‌ மேலான தத்துவமொன்று இல்லை. 
ஏன்‌ சாலை போடவில்லை என்கிறார்களா? ஐயா மன்னித்துவிடுங்கள்‌, 
நாளைக்குப்‌ போட்டுவிடுகிறேன்‌ என்று சொல்லுங்கள்‌. ஏன்‌ பவர்கட்‌ 
என்கிறார்களா? ஐயா, பொறுத்துக்கொள்ளுங்கள்‌, நான்‌ உங்களுக்கு விசிறி 
எடுத்து வந்து விசிறுகிறேன்‌ என்று சொல்லுங்கள்‌. ஏன்‌ விலைவாசி உயர்வு 
என்று சட்டையைப்‌ பிடிக்கிறார்களா? அப்படியே கையைப்‌ பிடித்து 
அழைத்துச்‌ சென்று மார்க்கெட்டில்‌ நல்லதாகப்‌ பார்த்து நாலு கிலோ மீன்‌ 
வாங்கிக்‌ கொடுத்து அனுப்புங்கள்‌. 


இதெல்லாம்‌ ஓட்டு விழுவதற்காக அல்ல. உதை விழாதிருப்பதற்காக. 


தமிழகத்தின்‌ பல்வேறு தொகுதிகளில்‌ இம்மாதிரி அமைச்சர்கள்‌ மற்றும்‌ 
பழைய எம்‌.எல்‌.ஏக்களின்‌ சட்டைபிடிக்‌ கேள்விக்கணைகள்‌ சரமாரியாக 
வருவதாகக்‌ கேள்விப்படுகிறேன்‌. ஒரு விதத்தில்‌ இது நல்லதே. ஐந்து 


வருடங்களுக்கு ஒருமுறைதான்‌ நம்மவர்கள்‌ ஜனங்களைக்‌ குறித்து 
யோசிக்கவே செய்கிறார்கள்‌ என்னும்போது அந்த சந்தர்ப்பத்தைப்‌ 


பயன்படுத்திக்கொள்வது தவறல்ல. 


நிறையக்‌ கேளுங்கள்‌. ஆனால்‌ கோபத்தைத்‌ தூண்டுவதை நோக்கமாகக்‌ 
கொள்ளாமல்‌, ஒரு வினாடியாவது உள்ளம்‌ வருந்தி யோசிக்கும்‌ விதமாகக்‌ 
கேளுங்கள்‌. அடுத்தமுறை பிராந்தியத்துக்குள்‌ காலெடுத்து வைக்கும்முன்‌, 
உள்ளே நுழைய நமக்குத்‌ தகுதியிருக்கிறதா என்று எண்ணிப்‌ 


பார்க்கும்படியாகக்‌ கேளுங்கள்‌. 


சொன்னேனே, சொல்‌ முக்கியம்‌. கொல்லும்‌ சொல்லால்‌ பயனில்லை. 
வெல்லும்‌ சொல்லைத்‌ தேர்ந்தெடுப்பதில்தான்‌ வெற்றி இருக்கிறது. 

33. ஒரு கடலை மிட்டாய்‌, கடுக்காய்‌ ஆன கதை 


என்னவொரு அனல்‌; எப்பேர்ப்பட்ட தகிப்பு! ஒரு ஜெயலலிதாவால்‌ 
உருவாக்க முடியாத பரபரப்பை, ஒரு கருணாநிதியால்‌ ஏற்படுத்த 
முடியாத திடுக்கிடும்‌ திருப்பத்தை, கடலைமிட்டாய்‌ க்ஷேத்ரமாம்‌ 
கோயில்பட்டியில்‌ இருந்து வைகோ சாதித்திருக்கிறார்‌. 


தேவர்‌ சிலைக்கு வைகோ மாலை அணிவிக்கப்‌ போன அந்த 
வீடியோவைப்‌ பார்த்தேன்‌. சூடும்‌ ருசிகரமும்‌ உணர்ச்சிமயமும்‌ 
தாண்டவமாடிய கண்கொள்ளாக்‌ காட்சி. கருப்பு சால்வையும்‌ பச்சைத்‌ 
தலைப்பாகையுமாக எழுந்து நின்று மைக்கைப்‌ பிடித்து ஒரு வீர முழக்கம்‌ 
செய்தார்‌ பாருங்கள்‌, சிலிர்த்துவிட்டது. கலவரவாதிகளை நோக்கி, 
'உன்னால்‌ ஆனதைப்‌ பார்த்துக்கொள்‌' என்று சொல்லிவிட்டு, 
பரபரவென்று இறங்கி வந்த வைகோ, தேவர்‌ சிலைக்கு மாலை 
அணிவித்துவிட்டுத்‌ திரும்பவும்‌ வேனுக்கு வந்து வீர உரை ஆற்றிய 
காட்சி எந்த ஒரு திரைப்பட ஹீரோ அறிமுகக்‌ காட்சியைக்‌ காட்டிலும்‌ 
சிறப்பானது. 


ஆனால்‌ இந்த வீரத்தைக்‌ கண்டு வியந்திருக்க அவரால்‌ அதிக அவகாசம்‌ 
தரமுடிவதில்லை. வேட்பு மனு தாக்கல்‌ செய்யப்‌ புறப்பட்டு ஊர்வலம்‌ 
கிளம்பும்போது கலவரமாகிவிடுகிறது. தன்‌ பொருட்டு சாதி மோதல்கள்‌ 
ஏற்படாதிருப்பதற்காக வேட்பு மனுவைத்‌ தாக்கல்‌ செய்யவில்லை என்று 
சொல்லிவிடுகிறார்‌. வசூல்‌ ராஜாவில்‌ கமலஹாசனுக்கு பதிலாக கிரேசி 
மோகன்‌ பரீட்சை எழுதுவது போல இங்கே வைகோவுக்கு பதிலாக யாரோ 
ஒருவர்‌. 


காரணங்களும்‌ விளைவுகளும்‌ ஒருபுறம்‌ இருக்கட்டும்‌. மெல்ல அலசிப்‌ 
பிழிந்துகொள்ளலாம்‌. ஆனால்‌ இந்த பாவப்பட்ட மக்கள்‌ 
நலக்கூட்டணிக்கு ஏன்‌ இப்படியெல்லாம்‌ சோதனை வரவேண்டும்‌? 
அறிவுஜீவிகளும்‌ இடது சாரிகளும்‌ எதை ஆதரித்தாலும்‌ அது உருப்படாது 


போகத்தான்‌ வேண்டும்‌ என்பது எந்த சாத்தானின்‌ சாபமோ 

தெரியவில்லை. 


ஒரு வேகத்தில்‌ விஜயகாந்தை அழைத்து வந்து தலைவர்‌ நாற்காலியைக்‌ 
கொடுத்துவிட்டார்கள்‌. ஆனால்‌ கூட்டணியில்‌ இருக்கிற தலைவர்களில்‌ 
இப்போது திருமாவளவனைத்‌ தவிர யாருமே தேர்தலில்‌ 
போட்டியிடவில்லை என்பதைப்‌ பார்க்கும்போது இவர்களெல்லாம்‌ 
விஜயகாந்தின்‌ புரட்சி அரசியலுக்கு பயந்துதான்‌ பின்னங்கால்‌ 
பிடறியில்பட எகிறிக்‌ குதித்து ஓடுகிறார்களோ என்று சந்தேகமாக 
இருக்கிறது. கட்டக்கடைசியில்‌ ஒட்டிக்கொண்ட வாசன்‌, முதலிலேயே தாம்‌ 
தேர்தலில்‌ போட்டியிடப்‌ போவதில்லை என்று சொல்லிவிட்டதும்‌, முதல்‌ 
முதலில்‌ கூட்டணிக்குக்‌ கொடி பிடித்த வைகோ கட்டக்கடைசியில்‌ நழுவிய 
மீனாகியிருப்பதும்‌ மட்டும்தான்‌ வித்தியாசம்‌. 


பாவம்‌ அண்ணியார்‌. நான்‌ இனி அண்ணி இல்லை; அம்மா என்று விருப்ப 
இடம்‌ சுட்டிப்‌ பொருள்‌ விளக்கியெல்லாம்‌ பார்த்தார்‌. ம்ஹும்‌. கடலை 
மிட்டாய்‌ வடிவில்‌ வைகோ கொடுத்திருப்பது கடுக்காய்‌ மட்டுமே. 


தமது இந்த முடிவுக்கு திமுகதான்‌ காரணம்‌ என்று வைகோ 
சொல்லியிருக்கிறார்‌. தேவர்‌ - நாயக்கர்‌ சாதி மோதல்களை உருவாக்கத்‌ 
திட்டமிட்டிருப்பதாகக்‌ குற்றம்‌ சாட்டியிருக்கிறார்‌. எனக்குத்‌ தெரிந்து இந்த 
இரு சாதிகளுக்கும்‌ இதற்குமுன்‌ மோதலெல்லாம்‌ நடந்ததில்லை. 
அதற்கான சமூக, அரசியல்‌ சூழ்நிலை சரித்திரத்தில்‌ ஒருபோதும்‌ 
ஏற்பட்டதில்லை.தேவர்‌ சிலைக்கு மாலை அணிவிக்கச்‌ சென்றபோது 
கெட்ட கோஷம்‌ எழுப்பியவர்களை மனத்தில்‌ வைத்து அவர்‌ இப்படிச்‌ 
சொல்லியிருப்பாரோ என்னமோ. அவர்‌ வேட்பு மனு தாக்கல்‌ செய்யப்‌ 
போனபோது எதிர்ப்புக்‌ கோஷமிட்டு வழி மறித்தவர்கள்‌ அத்தனை 
பேரும்‌ தார்மீக அடிப்படையிலாவது அதிமுகவை ஆதரிக்கிற சாதி 
அமைப்புக்காரர்கள்தாம்‌ என்று தெரிகிறது. 


அட அப்படியே பத்திருபது பேர்‌ எதிர்க்கட்டுமே? அது 
திமுகவினராகவேதான்‌ இருந்துவிட்டுப்‌ போகட்டுமே? யாராவது 
எதிர்த்தால்‌ உடனே பின்வாங்கிவிடுவதா புறநாநூற்றுப்‌ புலியின்‌ வீரம்‌? 
சாதிக்கலவரம்‌ வரும்‌ என்று வைகோ சொல்வதெல்லாம்‌ சற்று 
மிகையாகவே தெரிகிறது. அதுதான்‌ காரணம்‌ என்பது உண்மையானால்‌ 
அவர்‌ தொகுதி மாற்றிக்கொண்டிருக்கலாம்‌. அட, அவர்‌ கொளத்தூரில்‌ 
களமிறங்க யார்‌ தடுக்கிறார்கள்‌? அல்லது திருவாரூரில்‌? பேச்சளவில்‌ 

அவர்‌ சொல்லிக்கொண்டிருக்கும்‌ ஜெயலலிதா எதிர்ப்பு அரசியலை 
செயலளவில்‌ நிரூபிக்க ஆர்கே நகரிலேயேகூடப்‌ போட்டியிட முடியும்‌. 
வசந்திப்‌ பாட்டியைத்‌ தூக்கிக்‌ கோயில்பட்டியில்‌ போடுவதா கஷ்டம்‌? 


வேட்பாளர்களைக்‌ கட்டக்கடைசி வினாடி வரை 
மாற்றிக்கொண்டிருப்பதுதான்‌ இந்தத்‌ தேர்தலில்‌ ஃபேஷன்‌ என்றாகிவிட்ட 
சூழ்நிலையில்‌ இதெல்லாம்‌ ஒரு பெரிய விஷயமா? 


மக்கள்‌ நலக்கூட்டணி என்ற ஒன்று தொடங்கப்பட்டு, அது தேர்தலாட்டம்‌ 
ஆட ஆரம்பித்தபோதே இது விளங்காது என்று இந்தப்‌ பத்தியில்‌ 
எழுதினேன்‌. அதற்கு நாயே பேயே என்று நாலாயிரம்‌ கடுதாசிகள்‌. 
அடிப்படையில்‌ நோக்கத்‌ தெளிவு இல்லாமல்‌, வழிமுறைத்‌ தெளிவு 
இல்லாமல்‌, திட சித்தம்‌ இல்லாமல்‌ ஒரு காரியத்தில்‌ இறங்கினால்‌ 
இப்படித்தான்‌. தமது இந்த அபாரமான புரட்சிகர விலகல்‌ 
நடவடிக்கையின்மூலம்‌ வைகோ தனக்குப்‌ பதவி ஆசை பெரிதல்ல என்று 
காட்டிக்கொண்டிருக்கிறாரா, அல்லது இந்தக்‌ கூட்டணி ஆசாமிகளிடம்‌ 
மிச்சம்‌ மீதி இருக்கும்‌ பதவி இச்சையை அழுத்தித்‌ துடைத்து ஆட்டத்தை 
முடித்து வைத்திருக்கிறாரா என்பதுதான்‌ எஞ்சியுள்ள ஒரே கேள்வி. 


தமிழக பாஜகவுக்கு பலம்‌ சேர்க்க பவர்‌ ஸ்டார்‌ சீனிவாசன்‌ அக்கட்சியில்‌ 
சேர்ந்திருப்பதைக்‌ காட்டிலும்‌ நகைப்புக்கிடமாகியிருக்கிறது வைகோவின்‌ 


மேற்படி கைங்கர்யம்‌. 


34. கணக்குகளின்‌ கணக்கு 


ரெண்டு நாளாக மனசே சரியில்லை. துக்கம்‌ தொண்டையை அடைக்கிறது. 
விதியைப்‌ பார்த்தீர்களா? எத்தனைக்‌ கொடூரமும்‌ கயவாளித்தனமும்‌ 


அதற்கு இருந்தால்‌, நாளும்‌ பொழுதும்‌ மக்களுக்காகப்‌ பாடுபடும்‌ 
தலைவர்களை இப்படிப்‌ போட்டு வாட்டி வறுக்கும்‌? பிரத்தியேகமான 

சங்கதி எதுவுமே ஒரு மனுஷனுக்கு இருக்கக்கூடாது என்றால்‌ என்ன 
அர்த்தம்‌? அட அள்ளிக்கொடுக்க வேண்டாம்‌. சின்னச்‌ சின்ன சலுகைகள்‌? 
அதுவுமா தப்பு? சுக செளகரியங்களில்‌ சலுகை. வருமானக்‌ 
கால்வாய்களில்‌ சலுகை. வாங்கிப்‌ போடும்‌ இனங்களில்‌ சலுகை. வங்கிக்‌ 
கடன்‌ சலுகை. 


எது முடிகிறது? ஒரு தலைவராகப்பட்டவர்‌ தனக்கென ஒரு குச்சி ஐஸ்‌ 
வாங்கிச்‌ சாப்பிடக்‌ கூட நூறு முகங்களைப்‌ பார்க்கவேண்டியிருக்கிறது. 
யார்‌ என்ன நினைத்துக்கொள்வார்களோ என்கிற கவலை. எந்தப்‌ பரதேசி 
எப்படி எழுதித்‌ தொலைப்பானோ என்கிற கவலை. எதிர்க்கட்சிக்காரர்கள்‌ 
எந்த இடத்தில்‌ சட்டையைப்‌ பிடிப்பார்களோ என்கிற கவலை. 


நமது முதல்வரை எடுத்துக்கொள்ளுங்கள்‌. ஆவணப்படி அவர்‌ கடவுள்‌ 
எனும்‌ முதலாளி கண்டெடுத்த தொழிலாளி. எத்தனை பாடுபட்டு 
ஹைதராபாத்தில்‌ ஒரு திராட்சைத்‌ தோட்டமும்‌ கொடநாட்டில்‌ ஒரு 
எஸ்டேட்டும்‌ சிறுதாவூர்‌ போன்ற குக்கிராமங்களில்‌ குறுவிவசாயமும்‌ 
செய்து வளர்ந்திருக்கிறார்‌! அவர்மீதுதான்‌ இந்தச்‌ சமூகம்‌ சொத்துக்‌ 
குவிப்பு வழக்கு போடுகிறது. ஆட்சி அதிகாரத்தைப்‌ பிடுங்குகிறது. 
படாதபாடு பட்டு அவர்‌ மீண்டு வந்து அடுத்தடுத்த தேர்தல்களைச்‌ 
சந்திக்கத்‌ தயாரானால்‌ மீண்டும்‌ சொத்தென்ன, சுகமென்ன என்ற கேள்வி. 


ஒரு நேர்மையான விவசாயி அல்லும்‌ பகலும்‌ அயராது பாடுபட்டால்‌ 
நாற்பத்தியொரு கோடியே அறுபத்தி மூன்று லட்சத்து ஐம்பத்தையாயிரம்‌ 
மதிப்பில்‌ அசையும்‌ சொத்துகளையும்‌, எழுபத்திரண்டு கோடியே ஒன்பது 
லட்சத்து எண்பத்தி மூவாயிரம்‌ ரூபாய்க்கு அசையா சொத்துகளையும்‌ 
சம்பாதித்துச்‌ சேர்க்க முடியும்‌ என்பதை இந்த மண்ணுக்கு நிரூபித்துக்‌ 
காட்டியிருக்கிறார்‌. 


இதனைப்‌ பாராட்ட வேண்டாமா? கொண்டாட வேண்டாமா? தவிரவும்‌ 
அவருக்கென யார்‌ இருக்கிறார்கள்‌? எல்லாம்‌ தமிழ்‌ மக்களுக்கான அவரது 
உழைப்பு. இத்தனை இருந்தும்‌ அவருக்கு என்ன பயன்‌? இரண்டு கோடி 
ரூபாய்க்கு மேலான வங்கிக்கடன்‌ கத்தி அவர்‌ கழுத்துக்கு நேரே 
தொங்கிக்கொண்டிருக்கிறது. கழுத்தை நகர்த்தி வைத்துக்கொண்டு 
உட்காரக்கூட நேரமின்றி அவர்‌ பிரசாரப்‌ புயலாக மாநிலமெங்கும்‌ சுற்றி 
வந்துகொண்டிருக்கிறார்‌. 

எண்ணிப்‌ பாருங்கள்‌! இரண்டு கோடிக்‌ கடன்‌! யாரால்‌ முடியும்‌? ஒரு 
மகானுபாவர்‌ ஒன்பதாயிரம்‌ கோடிக்குக்‌ கடன்‌ வாங்கிச்‌ சாப்பிட்டுவிட்டு 
இங்கிலாந்துக்கே போய்ச்‌ சேர்ந்துவிட்டார்‌. அவரைக்‌ கூப்பிட்டு 
விசாரிக்கவோ தண்டிக்கவோ வக்கற்ற சமூகம்தான்‌, ஒரு குறு 
விவசாயியின்‌ இரண்டு கோடிக்‌ கடன்‌ குறித்த விவரங்களை வேட்பாளர்‌ 
மனுவோடு சேர்த்து எழுதி வாங்கி ஊரெல்லாம்‌ தண்டோரா போட்டு 
அறிவித்துக்கொண்டிருக்கிறது. 


இதையெல்லாம்‌ கேள்விப்படுகிறபோது துக்கம்‌ முட்டாமல்‌ பின்னே 


மாடா முட்டும்‌? 


ஜெயலலிதாவை விடுங்கள்‌. அவராவது, நடப்பு ஆட்சியாளர்‌. 
தமிழர்களின்‌ தனிப்பெரும்‌ தலைவர்‌ கருணாநிதி ஆட்சியைப்‌ பார்த்துப்‌ 
பல வருடங்களாகிவிட்டன. ஜெயலலிதாவாவது விவசாயியாக 
இருப்பவர்‌. ஆனால்‌ இவரோ வெறும்‌ சமூக சேவகர்‌! தொண்ணூற்றி 
இரண்டு வயதில்‌ தேங்காய்‌ சேவை, லெமன்‌ சேவை அல்ல; சமூக 
சேவையை மட்டுமே சாப்பிட்டு வாழ்பவர்‌. ஒரு சமூக சேவகருக்கு என்ன 
பெரிய வருமானம்‌ இருந்துவிட முடியும்‌? இந்த சமூகம்‌ எந்த சேவகருக்கு 
அள்ளிக்‌ கொடுத்திருக்கிறது? அட, அள்ளிக்‌ கொடுக்க வேண்டாம்‌. 
கிள்ளிக்கொடுக்கக்கூட ஆயிரத்தெட்டு சிங்கநாதம்‌ பண்ணுவதல்லவா 
சமூக அ-நீதி? 


கலைஞருக்கு அசையா சொத்துகளே கிடையாது. 1956ம்‌ வருஷம்‌ 
புதையல்‌ என்ற படத்துக்குக்‌ கதை வசனம்‌ எழுதி சம்பாதித்த பணத்தில்‌ 
வாங்கிய கோபாலபுரம்‌ வீட்டையும்‌ ஏழை மக்களுக்கு மருத்துவமனை 
கட்டுவதற்காக எழுதிக்‌ கொடுத்துவிட்டார்‌. தனக்கென ஒரு வீடில்லா 
இம்மனிதரின்‌ பெயரில்‌ நிலம்‌ நீச்சு என்னவாவது உண்டாவென்றால்‌ 
அதுவும்‌ கிடையாது. வீட்டுக்கும்‌ சரி, கட்சிக்கும்‌ சரி. அசையும்‌ 
சொத்தென்றால்‌ அது அவர்‌ மட்டும்தான்‌. அதற்கே பதிமூன்று கோடி 
ரூபாய்‌ மதிப்பீடு போட்டிருக்கிறார்கள்‌. இதெல்லாம்‌ அக்கிரமம்‌ 
அல்லவா? 


தயாளு அம்மாள்‌ வெறும்‌ பத்தாயிரம்‌ ரூபாய்‌ ரொக்கம்‌ வைத்திருக்கிறார்‌. 
ராசாத்தி அம்மாளோவெனில்‌ ஐம்பத்தி ஆறாயிரம்‌ ரூபாய்‌ ரொக்கம்‌ 
வைத்திருக்கிறார்‌. ஒரு சராசரி மத்தியதர வர்க்கத்‌ தமிழன்‌ எப்படி 
இருப்பானோ அப்படி இருக்கிறது இந்தக்‌ குடும்பம்‌. சமூக சேவை தவிர 

இன்னொன்று அறியாத கலைஞருக்குத்‌ துணைவி வழியில்‌ பதினொரு 
கோடி ரூபாய்க்கு மேல்‌ கடன்‌ சுமை மட்டும்‌ இருக்கிறது. இதைக்கூடவா 
தள்ளுபடி செய்யாது இச்சமூகம்‌? வெட்கம்‌. 


டாக்டர்‌ அன்புமணிக்குக்‌ கூட அசையும்‌ சொத்துகளோ, அசையாச்‌ 
சொத்துகளோ கிடையாது. ஒழுங்காக நாடி பார்த்து, நாக்கை 
நீட்டச்சொல்லிப்‌ பார்த்து, ஒரு இஞ்செக்ஷன்‌ போட்டா சரியாயிடும்‌ என்று 
அவர்‌ அக்கடாவென்று தொழில்‌ நடத்திச்‌ செழித்திருக்கலாம்‌. எங்கே 
விடுகிறது இந்த சமூக அக்கறை? 


ஏதோ முப்பாட்டன்‌ முருகன்‌ அருளால்‌ சீமானுக்கு மட்டும்‌ ஒரு பாரின்‌ 
கார்‌ இருக்கிறது. ஓடாத படங்கள்தாம்‌ என்றாலும்‌ அவரும்‌ படமெடுத்த 
பாம்பல்லவா? இதுகூட இல்லாவிட்டால்‌ எப்படி? 


இப்போதெல்லாம்‌ தேர்தல்‌ காலமென்றால்‌, நமது தலைவர்களின்‌ இந்த 
அந்தரங்கப்‌ பொருளாதாரப்‌ புள்ளி விவரங்கள்‌ அம்பலத்துக்கு வருகிற 
வைபவம்‌ சேர்ந்துகொண்டுவிடுகிறது. சற்று பேஜார்தான்‌. நம்மாலானது, 


'ஒன்றுமே இல்லாத' இந்த உத்தமோத்தமர்களுக்காகச்‌ சற்று 
இரக்கப்படுவோம்‌. பிறகு புன்னகையோடு கடந்து போய்விடலாம்‌. 


வேறென்ன பிறகு விவசாயம்‌ செய்து நம்மாலும்‌ நூறு கோடிக்குமேல்‌ 
சம்பாதிக்கவா முடியும்‌? 


35. காகமும்‌ நரியும்‌ கணக்கில்லா வடைகளும்‌ 


ஒரு ஊரில்‌ ஒரு ஆயா ஒரு டாஸ்மாக்‌ வாசலில்‌ வடை 
சுட்டுக்கொண்டிருந்தாள்‌. குடிகாரர்கள்‌ இருக்கும்வரை வடை 
விற்பனைக்கு என்ன பிரச்னை? அவ்வப்போது கடன்‌ சொல்லிவிட்டு 
வடை தின்னும்‌ ஒரு சில கபோதிகளோடு மல்லுக்கட்ட வேண்டியிருப்பது 
ஒன்றுதான்‌ பாடு. ஆனால்‌ பொது வாழ்க்கையில்‌ இதெல்லாம்‌ சகஜம்‌. 


ஒரு நாள்‌ ஒரு காகம்‌ அங்கு பறந்து வந்தது. தட்டு நிறைய ஆயா சுட்டு 
வைத்த மசால்‌ வடைகள்‌. கமகமவென்று வாசனை வேறு. காகத்துக்குப்‌ 
பொறுக்கவில்லை. தடாலென்று பாய்ந்து இரண்டு வடைகளைக்‌ 
கொத்திக்கொண்டு பறந்துவிட்டது. 

வடாதிபதி ஆயாவுக்கு நெஞ்சு கொள்ளாத துக்கம்‌. நானே கணக்குப்‌ 
பண்ணி ஒரு நாளைக்கு இத்தனை என்று எண்ணி எண்ணி வடை 
சுட்டுக்கொண்டிருக்கிறேன்‌. இந்த சனியன்‌ பிடித்த காகம்‌ எப்பப்பார்‌ 
இப்படி அழிச்சாட்டியம்‌ செய்தால்‌ என்‌ பிழைப்பு என்ன ஆவது? ஒன்று 
இந்த காகத்தை ஊரை விட்டு விரட்டுங்கள்‌. அல்லது என்‌ 
மசால்வடைகளுக்கு இஸட்‌ பிரிவு பாதுகாப்புக்‌ கொடுங்கள்‌ என்று 
உள்ளூர்‌ போலிஸ்‌ ஸ்டேஷனுக்குப்‌ போய்‌ ஒரு கம்ப்ளைண்ட்‌ 
கொடுத்தாள்‌. 


இன்ஸ்பெக்டராகப்பட்ட நரி, சரி புலம்பாதே நான்‌ பார்த்துக்கொள்கிறேன்‌ 
என்று சொல்லிவிட்டு ஜீப்பை எடுத்துக்கொண்டு கிளம்பியது. திருட்டுக்‌ 


காகம்‌ அமர்ந்திருந்த மரத்தடிக்கு வந்து,'ஏய்‌, என்ன 
செய்துகொண்டிருக்கிறாய்‌?' 


'நானா? பார்த்தால்‌ தெரியவில்லை? வடை 
சாப்பிட்டுக்கொண்டிருக்கிறேன்‌.' 


'ஏது உனக்கு வடை?' 
'ஆயா கடையில்‌ வாங்கினேன்‌. ஒரு வடை இரண்டு ரூபாய்‌.' 


'பொய்‌ சொன்னால்‌ கொன்றுவிடுவேன்‌. நீ திருடியிருக்கிறாய்‌. 


மரியாதையாக ஒப்புக்கொள்‌.' 


காகம்‌ சில வினாடிகள்‌ தவித்தது. நரி மேலும்‌ மிரட்டவே, வேறு வழியின்றி 
ஆமாம்‌ திருடினேன்‌ என்று ஒப்புக்கொண்டது. 


'ஆ, அப்படி வா வழிக்கு. மரியாதையாக நீ திருடிய வடையைக்‌ 
கொடுத்துவிடு. இல்லாவிட்டால்‌ வாழ்நாளில்‌ நீ இனி வடையே சாப்பிட 
முடியாதபடி உன்‌ வாயைத்‌ தைத்துவிடுவேன்‌!' 


'ஐயோ அப்படியெல்லாம்‌ செய்யாதீர்கள்‌ இன்ஸ்பெக்டர்‌. தெரியாமல்‌ 
செய்துவிட்டேன்‌. இதோ, நான்‌ திருடிய வடை. கால்‌ வாசி கடித்துத்‌ 
தின்றுவிட்டேன்‌. மிச்சம்‌ இவ்வளவுதான்‌' என்று கீழே போட்டது. 

கீழே விழுந்த வடையை நரி கேட்ச்‌ பிடித்தது. அப்பா, என்ன வாசனை. 
காசு கொடுத்து வாங்கிச்‌ சாப்பிட்டால்‌ கண்டிப்பாக இந்த மணம்‌ இராது. 
திருட்டு வடையின்‌ மணமே தனி. 


சரி, இனி ஒழுங்காக இரு என்று காகத்தை எச்சரித்துவிட்டு முக்கால்‌ 
வடையோடு நரி நடையைக்‌ கட்டியது. நரி போன பிறகு காகம்‌ தான்‌ 
எடுத்து வந்திருந்த இரண்டாவது வடையை எடுத்து வெளியே வைத்தது. 
ஒரு சிரிப்பு சிரித்தது. 


உலகின்‌ முதல்‌ பதுக்கல்‌ சம்பவம்‌ அப்போது நிகழ்ந்தது. 


இரண்டாம்‌ உலகப்போர்‌ சமயத்தில்‌ இந்த வடையானது பிற உணவுப்‌ 
பொருள்களாயின. பேஸ்ட்‌, பிரஷ்‌, சோப்பு சீப்பு தொடங்கி அத்தனை 
அத்தியாவசியப்‌ பொருள்களும்‌ வியாபாரிகளால்‌ பதுக்கப்பட்டன. அதிக 
விலைக்கு விற்கப்பட்டன. எம்‌.ஆர்‌.பி ரேட்டுக்கு இன்கம்டாக்ஸ்‌ 
கட்டிவிட்டு மேல்‌ பணத்தை மூட்டை கட்டிப்‌ பரணில்‌ போட்டார்கள்‌. 
கறுப்புப்‌ பணம்‌ அங்கே சேர ஆரம்பித்தது. 


இன்றைக்குச்‌ சென்னையில்‌ இத்தனை கோடி, கோவையில்‌ இத்தனை 
கோடி, கரூரில்‌ இவ்வளவு, கண்ணம்மாபேட்டையில்‌ இவ்வளவு என்று 
தேர்தல்‌ கமிஷன்‌ பறிமுதல்‌ செய்யும்‌ பணம்‌ அத்தனையும்‌ கறுப்பு. ஏதோ 
தேர்தல்‌ காலம்‌, ஓட்டு வேண்டும்‌, கொஞ்சம்போல ஜனங்களுக்கும்‌ 
கொடுக்கலாம்‌ என்று பதுக்கியதில்‌ கொஞ்சத்தை வெளியே 
எடுக்கிறார்கள்‌. அந்தக்‌ கொஞ்சத்திலும்‌ கொஞ்சம்தான்‌ இப்படி 
மானாவாரி மகசூல்‌ ஆகிறது. ஒரு கணம்‌ யோசித்துப்‌ பாருங்கள்‌. 
தமிழ்நாட்டில்‌ உள்ள முழு கறுப்புப்‌ பணமும்‌ இப்படி வெளியே வந்தால்‌ 
எப்படி இருக்கும்‌! அட அது எத்தனை கோடிகள்‌ இருக்கும்‌? இந்தியா 
முழுதும்‌ உள்ள கறுப்புப்‌ பணத்தைத்‌ திரட்டி மூட்டை கட்டினால்‌? 


இதற்கெல்லாம்‌ அப்பால்தான்‌ இங்கிருந்து வெளிநாட்டு வங்கிகளுக்குக்‌ 
கடத்தப்பட்டுப்‌ பதுக்கப்பட்டிருக்கு தொகை. 


இந்திய கறுப்புப்‌ பணத்தின்‌ மொத்த மதிப்பு அதிசுமார்‌ மூன்று ட்ரில்லியன்‌ 
அமெரிக்க டாலர்‌ அளவுக்கு இருக்கும்‌ என்று ஒரு குத்து மதிப்புக்‌ கணக்கு 
இருக்கிறது. பதுக்கிய பரதேசிகள்‌ மண்டையைப்‌ போட்டால்‌ 
அத்தனையும்‌ எள்ளு. மீட்பு நடவடிக்கை அப்படி இப்படி என்று 

அவ்வப்போது செய்தி வருமே தவிர மீட்கப்பட்டதாக எப்போதாவது 
கேள்விப்பட்டிருக்கிறோமா? 


ஏதோ இந்த முறை இங்கே தேர்தல்‌ கமிஷன்‌ கொஞ்சம்‌ தீவிரமாகச்‌ 
செயல்படுவது போலத்‌ தெரிகிறது. தமிழகமெங்கும்‌ கிராமப்புறங்களில்‌ 
இளைஞர்கள்‌ மற்றும்‌ இளம்‌ பெண்களைத்‌ திரட்டி சிறு சிறு குழுக்களாக 
அமைத்து பதுக்கல்‌ மற்றும்‌ ரகசிய வினியோகங்கள்‌ நடைபெறுவதைக்‌ 
கண்காணிக்க ஏற்பாடு செய்திருப்பதாகக்‌ கேள்விப்பட்டேன்‌. 
அதையெல்லாமும்‌ மீறி நமது மகானுபாவர்கள்‌ மூக்குத்திப்‌ பூ மேலே 


காற்று உக்காந்து பேசுதம்மா என்று பாடத்தான்‌ செய்வார்கள்‌. 


ஆனால்‌ இளைஞர்களைக்‌ கறுப்புப்‌ பண ஒழிப்பு நடவடிக்கையில்‌ 
ஈடுபடுத்துவது என்பது ஒரு சிறந்த நடவடிக்கை. இதெல்லாம்‌ வெற்றி 
கண்டு, அடுத்தத்‌ தலைமுறையாவது சற்று அலர்ட்‌ ஆனால்தான்‌ 
அதிகாரதாரிகள்‌ அடக்கிவாசிப்பார்கள்‌. 


ஏதோ ஓரிடத்தில்‌ நடைபெற்ற அதிமுக தேர்தல்‌ பிரசாரக்‌ கூட்டத்துக்கு 
வந்திருந்த சில பெண்களை ஒரு சானல்‌ பேட்டியெடுத்து 
ஒளிபரப்பிக்கொண்டிருந்தது. 'சாப்பாடு குடுத்தாங்க. தண்ணி பாக்கெட்‌ 
குடுத்தாங்க. தொப்பி குடுத்தாங்க. நூறு ரூவா பணம்‌ குடுத்தாங்க. அம்மா 


அழகா இருக்காங்க' என்று வெட்கப்பட்டுக்கொண்டே பேசினார்கள்‌. 


மாற்றம்‌, இரு முனைகளிலும்‌ நிகழவேண்டிய சங்கதி. 


36. அபாய அறிக்கை 


இந்தியாவில்‌ சாதி, மத மோதல்கள்‌ அதிகம்‌ நடைபெறும்‌ மாநிலம்‌ உத்திர 
பிரதேசம்‌. அடுத்தது பிகார்‌. மூன்றாமிடம்‌ குஜராத்துக்கு. நாலாவது 
மகாராஷ்டிரம்‌. கர்நாடகம்‌ அதற்கடுத்தது. இந்த வரிசையில்‌ கடந்த பல 
ஆண்டுகளாகவே தமிழகத்தின்‌ இடமானது மிக மிகப்‌ பின்னால்‌ உள்ளது. 
அதிமுக ஆட்சியா, திமுக ஆட்சியா என்பதல்ல. கடந்த பத்தாண்டுகளுக்கு 
மேலாக, சொன்னாலும்‌ சொல்லாவிட்டாலும்‌ இந்த ஒரு விஷயத்தில்‌ 


https://telegram.me/aedahamlibrary 


தமிழகம்‌ அமைதிப்‌ பூங்காதான்‌. 


ஆங்காங்கே எப்போதாவது ஒரு சில கைகலப்புகள்‌, கலவரங்கள்‌ 
மூளலாம்‌. அநேகமாக அவை சாதி மோதல்கள்‌. சாதித்‌ திமிர்‌ 
படுகொலைகளை அடுத்த அடிதடிகள்‌. ஆனால்‌ மதச்‌ சண்டை, 
மதக்கலவரம்‌ என்று என்னவாவது கண்ணுக்கெட்டிய தூரத்தில்‌ 
நடந்திருக்கிறதா? வருஷத்துக்கு ஒரு தரம்‌ ஊர்வலம்‌ போகிற 
பிள்ளையார்கூட டைட்‌ செக்யூரிடியுடன்‌ நல்லபடியாகப்‌ போய்ச்‌ 
சேர்ந்துவிடுகிறார்‌. குருத்தோலை யாத்திரைகளோ, முகரம்‌ 
ஊர்வலங்களோ இங்கு முறுக்கிக்கொண்ட சரித்திரமில்லை. ரம்ஜானுக்கு 
நோன்புக்‌ கஞ்சி குடிக்கிற கருணாநிதியும்‌, கிறிஸ்துமஸுக்கு மறக்காமல்‌ 
வாழ்த்துச்‌ சொல்லிவிடுகிற ஜெயலலிதாவும்‌ ஊர்‌ எல்லை ஐயனார்‌ சாமி 
போல இந்த விஷயத்தில்‌ ரொம்ப ஸ்டிரிக்டாகவே இருக்கிறார்கள்‌. 


அபாண்டம்‌ பேசக்கூடாது. 


ஓட்டுக்காக இவர்கள்‌ சாதி மோதல்‌ தருணங்களில்‌ கண்டும்‌ காணாமலும்‌ 
இருந்தாலும்‌ இருப்பார்களே தவிர, மதக்‌ கலவரங்களைத்‌ தூண்டிவிட்டு 
வேடிக்கை பார்க்கிற வழக்கமெல்லாம்‌ அநேகமாக இல்லை. நிச்சயமாகக்‌ 


கடந்த பத்தாண்டுகளில்‌ இல்லை. 


எனக்குத்‌ தெரிந்து ஒர்‌ இடைவெளிக்குப்‌ பிறகு தமிழகத்தில்‌ சாதியப்‌ 
பேச்சைத்‌ தொடங்கிவைத்திருப்பது வைகோதான்‌. கலைஞரின்‌ சாதியைப்‌ 
பற்றி அவர்‌ இந்தத்‌ தேர்தல்‌ பிரசாரங்களின்‌ தொடக்கத்தில்‌ அளித்த 
பேட்டியின்‌ தொடர்ச்சியாக, கோயில்பட்டியில்‌ தேவர்‌ - நாயக்கர்‌ சாதி 
மோதல்‌ நிகழலாம்‌ என்று ஒரு புரளியைக்‌ கிளப்பிவிட்டார்‌. இப்போது 
அவர்‌ வெளியிட்டிருக்கும்‌ மக்கள்‌ நலக்கூட்டணியின்‌ தேர்தல்‌ அறிக்கை 
இன்னும்‌ ஒரு படி மேலே போய்‌ தமிழகத்தில்‌ மதக்கலவரங்கள்‌ 
உருவாகியே தீரவேண்டும்‌ என்ற அவரது தணியாத தாகத்தை 
வெளிப்படுத்துவது போல இருக்கிறது. 


சமூக நீதிக்கு எதிரான இந்துத்துவ சக்திகளைத்‌ தடுக்க பிற்படுத்தப்பட்ட, 
தாழ்த்தப்பட்ட, பழங்குடி மக்கள்‌ ஜனநாயக முற்போக்கு சக்திகளுடன்‌ 
ஒருங்கிணைந்து பணியாற்ற முயற்சி மேற்கொள்ளப்படும்‌ என்று இந்த 
அறிக்கையில்‌ ஒரு பாயிண்ட்‌ இருக்கிறது. 


முஸ்லிம்களுக்கு கல்வி, வாழ்விடம்‌, பொருளாதார மேம்பாட்டு சிறப்புத்‌ 

திட்டங்கள்‌, அனைத்துத்‌ துறைகளிலும்‌ பத்து சத இட ஒதுக்கீடு, மதம்‌ 
மாறிய தலித்‌ கிறிஸ்தவர்களுக்கு தாழ்த்தப்பட்டோருக்கான உரிமைகள்‌, 
சலுகைகள்‌ - இதையெல்லாம்‌ செய்துவிட்டுப்‌ போகட்டும்‌. யாருக்கும்‌ 
எந்தப்‌ பிரச்னையும்‌ இல்லை. ஆனால்‌ பல்லாண்டுகளாகச்‌ சிறையில்‌ 
உள்ள முஸ்லிம்‌ கைதிகளை விடுதலை செய்வோம்‌ என்பதை எந்த 
ரகத்தில்‌ சேர்ப்பது? விசாரணையின்றிச்‌ சிறையில்‌ உள்ள அத்தனை 
கைதிகளையும்‌ விடுவிப்போம்‌ என்றால்கூட, சரி ஏதோ ஆர்வக்கோளாறு 
கேஸ்‌ என்று எண்ணிக்கொண்டு கடந்துவிடலாம்‌. குறிப்பாக முஸ்லிம்‌ 
கைதிகளைச்‌ சொல்லும்போதுதான்‌ கேவல அரசியலின்‌ படுபாதாளத்தை 
நோக்கி இவர்கள்‌ பாய்ந்துகொண்டிருப்பது தெரிய வருகிறது. 


தமிழகத்தில்‌ உள்ள முஸ்லிம்களே இதை விரும்பமாட்டார்கள்‌ என்பது 
ஏன்‌ இவர்களுக்குப்‌ புரியவில்லை? 


இந்தப்‌ பக்கம்‌ முஸ்லிம்‌ கைதிகளை நிபந்தனையின்றி விடுதலை 
செய்துவிட்டு, அந்தப்‌ பக்கம்‌ இந்துத்துவ சக்திகளைத்‌ தடுக்க 
பிற்படுத்தப்பட்ட, தாழ்த்தப்பட்ட, பழங்குடி மக்களை 
ஒருங்கிணைப்போம்‌ என்றால்‌ என்ன அர்த்தம்‌? தமிழகத்தில்‌ உள்ள 
பிற்படுத்தப்பட்ட, தாழ்த்தப்பட்ட, பழங்குடி மக்கள்‌ அத்தனை பேருமே 
கிறிஸ்தவர்கள்‌ அல்லது முஸ்லிம்கள்‌ என்று எண்ணிவிட்டார்களா? 
அல்லது பெரும்பான்மை சமூகத்துக்குள்‌ பிளவு உண்டு பண்ணுவது 
மட்டுமே இவர்களது நோக்கம்‌ என்று எடுத்துக்கொள்வதா? 


இந்தத்‌ தேர்தல்‌ அறிக்கையின்‌ பின்னால்‌ உள்ள முக்கியஸ்தரான இதே 
வைகோதான்‌ 2014 நாடாளுமன்றத்‌ தேர்தலின்போது பாரதிய 
ஜனதாவுடன்‌ கூட்டணி வைத்தவர்‌. இந்துத்துவ சக்திகள்‌ மீதான அச்சமோ, 
அபாய அச்சுறுத்தலோ அது வரைக்கும்‌ இல்லை; அதற்குப்‌ பிறகுதான்‌ 
உருவானது என்றால்‌ தமிழகத்தில்‌ நடந்த அப்படிப்பட்ட ஒரு 
சம்பவத்தையாவது அவர்‌ எடுத்துச்‌ சொன்னால்‌ நல்லது. நரேந்திர 
தபோல்கர்‌, கோவிந்த்‌ பன்சாரே, கல்புர்கி படுகொலைகளைச்‌ 
சுட்டிக்காட்டி, இதற்காகவே இந்துத்துவ சக்திகளை எதிர்க்கவேண்டும்‌ 
என்கிறார்கள்‌. இவர்கள்‌ என்ன நாடாளுமன்றத்‌ தேர்தலுக்கா அறிக்கை 
வெளியிடுகிறார்கள்‌? நடைபெற இருப்பது, தமிழக சட்டமன்றத்‌ தேர்தல்‌. 
தமிழ்நாட்டில்‌ இப்படிப்பட்ட சம்பவம்‌ ஏதாவது நடந்திருக்கிறதா? கருத்துச்‌ 
சுதந்தர முடக்கம்‌ இங்கு உண்டுதான்‌. ஆனால்‌ அதில்‌ மத முலாம்‌ எங்கு, 
யாரால்‌ பூசப்பட்டிருக்கிறது? 

மத துவேஷமின்றி சகோதரபாவத்துடன்‌ பழகும்‌ தமிழக மக்களிடையே 
மிகத்‌ தெளிவான பிரிவினை விஷ விதைகளை விதைக்கும்‌ நோக்கம்‌ இந்த 
அறிக்கையெங்கும்‌ சிதறிக்கிடக்கிறது. ஈழப்‌ பிரச்னையை வைத்து இனி 
பிசினஸ்‌ செய்ய முடியாது என்பதால்‌ இப்படியொரு பாதையை இவர்கள்‌ 
தேர்ந்தெடுத்திருக்கிறார்களோ என்று எண்ணத்‌ தோன்றுகிறது. 


நேற்று வரைக்கும்‌ இது ஓர்‌ அபத்தக்‌ கூட்டணி என்றுதான்‌ 
எண்ணிக்கொண்டிருந்தேன்‌. இந்தத்‌ தேர்தல்‌ அறிக்கை மிகத்‌ 
திட்டவட்டமாகச்‌ சொல்கிறது. இது ஓர்‌ அபாயக்‌ கூட்டணி. ஓரிரு 
இடங்களில்‌ இதன்‌ வேட்பாளர்கள்‌ வென்றால்கூட அது ஊருக்குக்‌ 


கெடுதல்‌. 


37. வாங்க, தவம்‌ பண்ணலாம்‌! 


இன்றைக்குப்‌ படு பயங்கர சீரியசான ஒரு சமாசாரத்தைப்‌ பற்றி எழுதப்‌ 
போகிறேன்‌. யாராவது தப்பித்தவறி சிரித்து வைக்காதீர்கள்‌. இது சிரிக்கிற 


சங்கதியல்ல. உன்னதமான ஆன்மிக மேட்டர்‌. 


நீங்கள்‌ தியானம்‌ செய்திருக்கிறீர்களா? தவம்‌? இரண்டுக்கும்‌ வித்தியாசம்‌ 
இருக்கிறது. என்னவாவது ஒரு சமாசாரத்தை மனத்தில்‌ நிலைநிறுத்தி, 
அதைப்‌ பற்றியே சிந்தித்துக்கொண்டிருப்பதற்குப்‌ பேர்தான்‌ தியானம்‌. 
உதாரணத்துக்கு ஒன்று சொல்கிறேன்‌. கடந்த இரண்டு நாள்களாக எனக்கு 
சகிக்க முடியாத வேலை நெருக்கடி. வீட்டுக்கே போக முடியவில்லை. 
வேகாத வெயிலில்‌ பிசாசு மாதிரி அலைச்சல்‌ ஒரு பக்கம்‌. உட்கார்ந்து 
எழுதவேண்டிய கொடூரக்‌ குடைச்சல்‌ இன்னொரு பக்கம்‌. உள்துறை 
அமைச்சருக்கு ஒரு போன்‌ செய்து பேசக்கூட முடியாமல்‌ புருஷ லட்சணம்‌ 
காத்துக்கொண்டிருந்தேன்‌. சரியான சாப்பாடு இல்லை. ஓட்டலில்‌ 
கொறிப்பதெல்லாம்‌ நெஞ்சைக்‌ கரிக்கிறபடியால்‌ வெளியே சாப்பிடுவதை 
நினைத்தாலே மரண பயம்‌ வந்துவிடுகிறது. காயப்போடு காயத்தை. 


எப்படியோ சமாளித்து ஒன்றரை நாள்‌ தாக்குப்‌ பிடித்துவிட்டேன்‌. நேற்று 
மதியம்‌ தொடங்கி வீட்டு ஞாபகம்‌ வந்துவிட்டது. ஆ, மனைவி கையால்‌ 

ஒரு நல்ல சாப்பாடு! எனக்குப்‌ பிடித்த ஐட்டங்களின்‌ அணிவகுப்பு. 
உடம்பை வருத்தாத ஒப்பற்ற உணவு. சாப்பிட்டுவிட்டு ஜில்லென்று 
ஏசியைப்‌ போட்டுக்கொண்டு பிரமாதமாக ஒரு தூக்கம்‌! 


இந்த நினைப்பு வந்தபிறகு வேலை கெட ஆரம்பித்தது. செய்த 
அனைத்தையும்‌ சுத்தபத்தமாக சொதப்பத்‌ தொடங்கினேன்‌. மனமெங்கும்‌ 
தர உணவு. கமகமவென நாசியில்‌ நர்த்தனமாடும்‌ வெங்காய சாம்பார்‌ 
வாசனை. கண்ணில்‌ நீர்‌ சொட்ட, நாக்கு சப்புக்கொட்டி, இழுத்து இழுத்து 
உறிஞ்ச ஒரு பூண்டு ரசம்‌. பொன்னிற வறுவலாக ஒரு உருளைக்கிழங்கு. 
சாஸ்திரத்துக்கு ஒரு கீரை. சகாயத்துக்குச்‌ சில அப்பளங்கள்‌. கட்டித்‌ தயிர்‌. 


ஆவக்காய்‌ ஊறுகாய்‌. 


எளிய விருப்பங்கள்தாம்‌. ஆனாலும்‌ மனத்தில்‌ இது ஏறி உட்கார்ந்துவிட்ட 
பிறகு வேலை ஓடவில்லை. எப்படா வீட்டுக்குப்‌ போவோம்‌ என்பதைத்‌ 
தாண்டி சிந்தனைச்‌ சிற்பியால்‌ வேறெதையும்‌ செதுக்க முடியவில்லை. 
அப்படி அலைந்து திரிந்து வீடு போய்ச்‌ சேர்ந்த பிற்பாடு உப்புக்‌ 
குறைச்சலாக ஒரு துவையலும்‌ சுமாருக்குப்‌ பத்து பர்சண்ட்‌ கம்மியாக ஒரு 
ரசமும்‌ மட்டும்‌ இருக்குமானால்‌ அது மனைவியின்‌ பிழையல்ல. 
தியானத்தின்‌ பிழையே. இன்னும்‌ உக்கிரமாக உணவை 
நினைத்திருக்கவேண்டும்‌. 


தவம்‌ வேறு. அது தியானத்துக்கு நேர்‌ எதிர்‌ கோஷ்டி. தியானம்‌ அதிமுக 
என்றால்‌ தவம்‌ திமுக. 


ஒன்றைக்‌ குறித்து இடைவிடாமல்‌ சிந்தித்துக்கொண்டிருப்பது தியானம்‌ 
என்றால்‌, எதைப்‌ பற்றியும்‌ லவலேசமும்‌ அலட்டிக்கொள்ளாதிருப்பதே 
தவம்‌. தவம்‌ என்பது செயல்‌ அல்ல. அது ஒரு நிலை. அமைதி நிலை. 
பேரமைதி நிலை. இருபத்தி நாலு மணி நேரமும்‌ என்னத்தையாவது 
யோசித்துக்கொண்டே இருக்கும்‌ நமது மூளையானது பொதுவாக 15 
முதல்‌ 40142 பீட்டா அலைவரிசையில்‌ இயங்கும்‌ என்கிறது அறிவியல்‌. 
இதைப்‌ படிப்படியாகக்‌ குறைத்து 9-14 ஆல்பா அலைவரிசைக்கு இறக்கி 
வந்து நிறுத்துவதற்குப்‌ பேர்தான்‌ தவம்‌. அதாவது, தந்தூரி அடுப்பு மாதிரி 
எப்பவும்‌ சுடச்சுட இயங்கிக்‌ கொண்டிருக்கும்‌ மூளையை மெல்ல மெல்லக்‌ 
குளிர்வித்து அமைதிப்‌ படுத்தி, ஃப்ரிட்ஜில்‌ வைத்த பால்‌ பாக்கெட்‌ 
போலாக்குவது. 

இதனை இன்னும்‌ கீழே இறக்குவது பெரும்பாடு. இந்த பூமி இருக்கிறதே 
பூமி! அதற்கும்‌ நமது இதயத்‌ துடிப்பு மாதிரி ஒரு துடிப்பு உண்டு. 7-112 
என்பது பூமியின்‌ அதிர்வு எண்‌. நமது மூளை மற்றும்‌ இதய 
அதிர்வெண்ணை புவியின்‌ அதிர்வெண்ணுக்குச்‌ சமமாகக்‌ கொண்டுவர 
முடிந்துவிட்டால்‌ தீர்ந்தது விஷயம்‌. அதற்கப்புறம்‌ அமைதிதான்‌. 
பேரமைதிதான்‌. உள்ளூர ஜல்சாதான்‌. 


அந்நாளைய சூப்பர்‌ ஸ்டார்‌ முனிவர்களெல்லாம்‌ மலைப்பகுதிகளில்‌ 
சஞ்சாரம்‌ செய்து இதற்காகத்தான்‌ மெனக்கெட்டார்கள்‌. எதற்காக 
மலைக்குப்‌ போய்த்‌ தவம்‌ என்றால்‌ பிராந்திய அதிர்வு என்பது அங்கு ஒரே 
சீராக இருக்கும்‌. டைவர்ஷன்‌ கிடையாது. திடுக்கிடும்‌ திருப்பங்களுக்கு 
வாய்ப்பில்லை. சூனிய தவம்‌, குண்டலினி தவம்‌, கிரியா யோகம்‌, 
விபாசனா யோகம்‌, ராஜ யோகம்‌ என்று சகாயமாகப்‌ புழக்கத்தில்‌ உள்ள 
பலவித தவ உத்திகளில்‌ எதையாவது ஒன்றைப்‌ பயிற்சி செய்து பலம்‌ 
பெறுவார்கள்‌. 


இப்போது புரிகிறதா ஜெயலலிதா எதற்காகக்‌ கொடநாட்டில்‌ எஸ்டேட்‌ 
வாங்கினார்‌ என்று? மலை வாசஸ்தலம்‌. பேரமைதிப்‌ பிராந்தியம்‌. 
அவ்வப்போது அங்கே போவதால்தான்‌ அவரால்‌ தவம்‌ புரிய முடிகிறது. 
இது புரியாத ஸ்டாலின்‌ என்னடாவென்றால்‌, அந்தப்‌ பிராந்தியத்து 
மக்களுக்கே ஜெயலலிதா ஒன்றையும்‌ செய்யவில்லை என்று 
குற்றப்பாட்டு படிக்கிறார்‌. ஜெயலலிதாவின்‌ நோக்கம்‌ தவம்‌ அல்லவா? 
மக்களுக்கு சேவை செய்ய மண்வெட்டி எடுத்துக்கொண்டா அவர்‌ அங்கே 
போகிறார்‌? 


மக்களால்‌ நான்‌. மக்களுக்காக நான்‌. மக்களுக்காகவே 
அர்ப்பணிக்கப்பட்டது தான்‌ என்‌ தவ வாழ்வு என்கிற அவரது சமீபகால 
முத்தாய்ப்பு முழக்கத்தைக்‌ கேட்கும்போதெல்லாம்‌ சிலிர்த்துவிடுகிறது. 
எல்லா அரசியல்வாதிகளும்‌ ஆபீசுக்கு லீவு போட்டுவிட்டு இப்படி 
எங்காவது மலைப்பக்கம்‌ போய்‌ தவமிருக்க ஆரம்பித்துவிட்டால்‌ நாடு 
எத்தனை சுபீட்சமாகும்‌? 


கருணாநிதிக்கு இந்தத்‌ தவத்தின்‌ அருமை தெரியவில்லை. அதனால்தான்‌ 
அவர்‌ தண்டத்துக்கு யோகா செய்துகொண்டிருக்கிறார்‌. முதல்‌ நாள்‌ 
கூட்டத்தில்‌ எனக்கு ஓய்வு கொடுங்கள்‌ என்று பேசிவிட்டு மறுநாள்‌ 103 
வயது வரைக்கும்‌ உங்களுக்காக உழைக்கப்‌ போகிறேன்‌ என்று பீதி 

கிளப்புகிறார்‌. 


ஒன்றும்‌ சரியில்லை. ஆகவே நாமும்‌ தவம்‌ செய்ய ஆரம்பித்துவிடுவோம்‌. 
மலையேறித்தான்‌ செய்ய வேண்டுமென்பதில்லை. மனம்‌ மாறியும்‌ 
செய்யலாம்‌. 


38. பொறுப்புடா! 


1987ம்‌ வருஷம்‌ நான்‌ படித்துக்கொண்டிருந்த கல்லூரியில்‌ மாணவர்‌ 
மன்றத்துக்குத்‌ தேர்தல்‌ நடத்தினார்கள்‌. கனத்த கலாட்டா. சரவெடி 
அட்டூழியங்கள்‌. பாட்டில்‌ வீச்சுகள்‌. பிட்‌ நோட்டீஸ்‌ மழை. அடிதடி. 
கட்சிக்காரர்களின்‌ மறைமுக ஊக்குவிப்புகள்‌. பிரின்சிபாலின்‌ எச்சரிக்கை 
முழக்கங்கள்‌. 


அந்தத்‌ தேர்தலில்‌ ராமமூர்த்தி என்றொரு பையன்‌ செயலாளர்‌ பதவிக்கோ, 
துணைத்தலைவர்‌ பதவிக்கோ நின்றான்‌. அவன்‌ ஓர்‌ உத்தம புத்திரன்‌. 
பொதுவில்‌ வகுப்புகளுக்கு வருவதை அவ்வளவாக விரும்பாதவன்‌. 
மரத்தடிகளில்‌ அவன்‌ தனக்கான வகுப்புகளைத்‌ தானே 
நடத்திக்கொள்வதுதான்‌ எப்போதும்‌ நடப்பது. என்னத்தையாவது 
இழுத்துவிட்டு எப்போதும்‌ மப்பாகவே திரிந்துகொண்டிருப்பான்‌. 
தவிரவும்‌ சில்லறை கலாட்டாக்கள்‌, அடிதடிகள்‌, கசமுசா விவகாரங்கள்‌ 
எனப்பலவாறு அவன்‌ தனது ஆளுமையைக்‌ கட்டி எழுப்பிக்கொண்டிருந்த 
காலம்‌. எதிர்காலத்தில்‌ ஒரு சிறந்த அரசியல்வாதியாக அவன்‌ வரக்கூடும்‌ 
என்று அன்று பலர்‌ கணித்தார்கள்‌. 


நிற்க. அந்தத்‌ தேர்தலில்‌ ராமமூர்த்தி கண்டிப்பாக ஜெயித்துவிடக்கூடாது 
என்பதில்‌ பேராசிரியர்கள்‌ உறுதியாக இருந்தார்கள்‌. 'வெறும்‌ பொறுக்கி' 
என்று ஒரு பேராசிரியர்‌ சொன்னார்‌. 'இவனெல்லாம்‌ எலக்ஷன்ல 
ஜெயிச்சா காலேஜ்‌ சத்தியமா உருப்படாது' என்று இன்னொருவர்‌ 
எண்டார்ஸ்‌ செய்தார்‌. தேர்தல்‌ பிரியர்களான மாணவர்கள்‌ கேன்வாஸ்‌ 
செய்தது ஒருபுறமிருக்க, ராமமூர்த்திக்கு எதிரான பேராசிரியர்களின்‌ 
ரகசியப்‌ பிரசாரங்கள்‌ படு பயங்கரமாக இருந்தன. 


ஒருநாள்‌ பாத்ரூமில்‌ என்‌ பக்கத்தில்‌ வந்து நின்று சிறுநீர்‌ கழிக்கத்‌ 
தொடங்கிய ஒரு பேராசிரியர்‌, சுவரைப்‌ பார்த்தபடியே கேட்டார்‌. 'அவன்‌ 
ஒனக்கு ஃப்ரெண்ட்‌ இல்ல?' 

'எவன்‌ சார்‌?' 
'அதான்‌ அந்த ராமமூர்த்தி.' 
'எனக்கு எல்லாருமே ஃப்ரெண்டுதான்‌ சார்‌.' 


'ஆனா அவன்‌ சரியில்ல. ப்ரின்சிபால்‌ அவன காலேஜவிட்டே தூக்கற 
மூட்ல இருக்காரு.' 


'அவனுக்கெல்லாம்‌ ஓட்டுப்‌ போட்டு உன்‌ தரத்த நீயே கெடுத்துக்காத.' 


என்‌ தரமா! என்ன பெரிய ஐ.எஸ்‌.ஐ. தரம்‌ வாழ்கிறது? எனக்கு அப்போது 
சில பேப்பர்களில்‌ அரியர்ஸ்‌ இருந்தது. ராமமூர்த்திக்குச்‌ சற்று நிறையவே 
உண்டென்றாலும்‌ அவனளவில்‌ அதெல்லாம்‌ ஒரு பிரச்னையே 
கிடையாது. அவனுக்கு அப்போதே சில லோக்கல்‌ அரசியல்வாதிகளைத்‌ 
தெரியும்‌. அந்தத்‌ தேர்தலில்‌ அவன்‌ நிற்பதற்கே அவர்கள்தாம்‌ செலவு 
செய்துகொண்டிருந்தார்கள்‌. நமக்கு அந்த சாமர்த்தியமெல்லாமும்‌ 
கிடையாது. இருப்பினும்‌ பேராசிரியர்‌ அந்தச்‌ சிறு - நீர்‌ இடைவெளியில்‌ 
அவனுக்கு ஏன்‌ ஓட்டுப்‌ போடக்கூடாது என்று ஏழெட்டு வரிகளில்‌ 
விளக்கிச்‌ சொல்லிவிட்டுத்தான்‌ போனார்‌. 


சோதனைச்‌ சாலை வகுப்புகளில்‌, பணிமனைப்‌ பயிற்சி நேரங்களில்‌, 
வேலையே இல்லாமல்‌ ஸ்டாஃப்‌ ரூமில்‌ பல்‌ குத்திக்கொண்டிருக்கும்‌ 
சமயங்களில்‌, போகிற வருகிற வழிகளில்‌ - எந்தச்‌ சந்தர்ப்பத்தையும்‌ 
அந்தப்‌ பேராசிரியர்கள்‌ இழக்க விரும்பவில்லை. அத்தனை 
பேராசிரியர்களும்‌ அத்தனை மாணவர்களிடமும்‌ தவறாமல்‌ 
சொன்னார்கள்‌. ராமமூர்த்தி ஜெயித்துவிடக்‌ கூடாது. 


ஆனால்‌ அந்தத்‌ தேர்தலில்‌ ராமமூர்த்தி ஜெயித்தான்‌. எதிர்த்து நின்ற 
மாணவனுக்கு பத்திருபது ஓட்டுகள்தாம்‌ விழுந்திருக்கும்‌. ராமமூர்த்தி 
சரித்திரம்‌ காணாத பெருவெற்றி கண்டான்‌. நாசமா போங்க என்று 


பிரின்சிபாலே சொல்லிவிட்டுப்‌ போனார்‌. சரி சார்‌ என்று சொல்லிவிட்டு 

மாணவர்கள்‌ வகுப்புக்குப்‌ போனார்கள்‌. 


இப்போது எண்ணிப்‌ பார்க்கிறேன்‌. ராமமூர்த்தி ஜெயித்ததற்கு என்ன 
காரணம்‌ இருக்கும்‌? மாணவர்களுக்குப்‌ பிடித்தவனாக அவன்‌ 
இருந்ததில்லை. பேராசிரியர்களுக்குப்‌ பிடிக்காது. பிரின்சிபாலுக்கும்‌ 
பிடிக்காது. நடவடிக்கைகளில்‌ சுத்தம்‌ கிடையாது. ஒழுக்கம்‌ அறவே 
கிடையாது. படிப்பு பரம பூஜ்ஜியம்‌. வெறும்‌ பொறுக்கி. அச்சமா, 
அருவருப்பா என்று சொல்ல முடியாத என்னமோ ஒரு உணர்ச்சி 
அவன்மீது அனைவருக்குமே இருந்தது. இருப்பினும்‌ அவனை நேரில்‌ 
பார்க்கும்போது எல்லோருமே புன்னகை செய்வார்கள்‌. நரி இடமாகவோ 
வலமாகவோ போனால்‌ போதும்‌. நடுவில்‌ நடந்து வரும்‌ நாம்‌ தப்பிப்பதே 
முக்கியம்‌. தவிரவும்‌ தேர்தலில்‌ நிற்பதற்கும்‌ வெல்வதற்கும்‌ அவசியமான 
கல்யாண குணங்கள்‌ இவைதான்‌ போலிருக்கிறது. 


இதுதான்‌ துயரம்‌. இதுவே இன்று வரையிலும்‌ இங்கு யதார்த்தமாகவும்‌ 
இருக்கிறது. கல்லூரித்‌ தேர்தலெல்லாம்‌ ஒன்றுமேயில்லை. சட்டமன்றத்‌ 
தேர்தலுக்கு வாக்களிக்கச்‌ செல்லும்போதும்‌ மக்களின்‌ இந்த மனோபாவம்‌ 
ஊர்ப்பொதுவாக உள்ளதைக்‌ காண முடிகிறது. கட்சி என்கிறோம்‌. 
கொள்கை என்கிறோம்‌. முழக்கங்களில்‌ மயங்குகிறோம்‌. வேட்பாளரின்‌ 
தரம்‌ பார்த்து வாக்களிக்கும்‌ வழக்கம்‌ நம்மிடையே இல்லாதது ஒரு 
குறையே. அவசியமான நேரத்தில்‌ சிந்திக்க மறுத்து விடுவதன்‌ மோசமான 
விளைவு. 


நான்‌ வாக்காளனாக இருந்தால்‌, நன்னடத்தை பொருந்திய வேட்பாளரை 
மட்டுமே தேர்ந்தெடுப்பேன்‌ என்று மகாத்மா காந்தி எழுதினார்‌ (யங்‌ 
இந்தியா, ஜூன்‌ 9 , 1920). கட்சி, சாதி, பின்னணி, முன்னணி எதுவும்‌ 
முக்கியமில்லை. மாற்று சிந்தனையே கிடையாது. குழப்பங்களும்‌ 
இல்லை. ஒரே தகுதி, நன்னடத்தை. முடிந்தது கதை. 


கருத்துக்‌ கணிப்புகள்‌, கட்சி சார்ந்த மனச்சாய்வுகள்‌, இலவச மயக்கங்கள்‌ 
அனைத்தையும்‌ தூரத்‌ தள்ளி வைத்துவிட்டு உங்கள்‌ தொகுதியில்‌ நிற்கும்‌ 
வேட்பாளர்களைச்‌ சீர்தூக்கிப்‌ பாருங்கள்‌. குற்றப்‌ பின்னணி இருந்தால்‌ 
முதல்‌ பந்திலேயே போல்ட்‌ என்று சொல்லுங்கள்‌. தகுதிக்கு மீறி சொத்து 
இருக்கிறதா? நிர்த்தாட்சண்யமாக நிராகரியுங்கள்‌. ஜாதி, மதம்‌ என்னவாக 
வேண்டுமானாலும்‌ இருந்துவிட்டுப்‌ போகட்டும்‌. ஆள்‌ யோக்கியனா? 
அதை மட்டும்‌ பார்ப்பதே நமக்கு நல்லது. கருணாநிதியோ 

ஜெயலலிதாவோ ஜெயித்தால்‌ உங்கள்‌ தெருவோர சாக்கடைப்‌ 
பிரச்னையை வந்து தீர்த்து வைக்கப்‌ போவதில்லை. உங்கள்‌ தொகுதி 
வேட்பாளர்‌ ஓடி வந்து உதவுவாரா என்று மட்டும்‌ பாருங்கள்‌. 


தேர்தலுக்கு எண்ணி பன்னிரண்டு நாள்தான்‌ இருக்கிறது. பொறுப்பு 
உணர்ந்து நடந்துகொள்ள வேண்டிய நேரம்‌ இதுவே. இப்போது 
கோட்டைவிட்டால்‌ அடுத்த ஐந்தாண்டுகளுக்கு எள்ளுதான்‌. 


39. நோட்டாவுக்கு நோ சொல்லுங்கள்‌! 


கடந்த ரெண்டு மூணு தினங்களாக தினமலர்‌ வெளியிட்டு வரும்‌ கருத்துக்‌ 
கணிப்பு முடிவுகளைப்‌ பார்த்து யார்‌ கிளுகிளுப்பு அடைகிறார்கள்‌, 
யாருக்கு வெயிற்கால டயரியா சங்கடம்‌ உற்பத்தியாகியிருக்கிறது என்பது 
ஒரு புறம்‌ இருக்கட்டும்‌. இந்த முடிவுகளின்‌ ஓர்‌ அம்சம்‌ உண்மையிலேயே 
மிகுந்த வியப்பையும்‌ அதிர்ச்சியையும்‌ அளிக்கிறது. தமிழகத்தின்‌ 
ஆகச்சிறந்த மூன்றாவது அணியாக 'நோட்டா' உருவெடுத்துவிடுமோ 
என்பதுதான்‌ அது. 


என்னதான்‌ ஊது ஊதென்று ஊதினாலும்‌ விஜயகாந்த்‌ அணியோ, 
மேங்கோ உ வப்ரூட்டி மகானுபாவரோ செல்‌ஃப்‌ எடுக்காத 
வண்டிகளாகத்தான்‌ நிற்கிறார்கள்‌. சீமான்‌ குரூப்பெல்லாம்‌ வடக்கு கிழக்கு 
மாகாணத்‌ தேர்தலுக்குத்தான்‌ பிரசாரம்‌ பண்ணிக்கொண்டிருக்கிறார்களோ 
என்றே தோன்றிவிட்டது. கிட்டத்தட்ட பாமக அளவுக்கு மதிக்கத்தக்க ஒரு 
கட்சியாக பாரதிய ஜனதா உருவாகியிருப்பதும்‌ தெரிகிறது. ஆனால்‌ இந்த 
அத்தனை 'மற்றும்‌ பலரைக்‌ காட்டிலும்‌ நோட்டா வாக்குகள்‌ பல 
தொகுதிகளில்‌ அதிகமாகவே இருப்பதைக்‌ காணும்போது மக்கள்‌ மிகவும்‌ 
நொந்துபோயிருப்பதை உணர முடிகிறது. 


நோட்டா வாக்குகளின்‌ சதவீதத்தைப்‌ பெரிதாக எண்ணி அஞ்சவேண்டாம்‌ 
என்று விற்பன்னர்கள்‌ ஆங்காங்கே சொல்லிக்கொண்டிருப்பதைப்‌ 
பார்க்கிறேன்‌. இன்னும்‌ யாருக்கு வாக்களிப்பதென முடிவு 
செய்யாதவர்களும்‌ நோட்டாவைத்‌ தேர்ந்தெடுத்திருக்கலாம்‌ என்பது 


அவர்கள்‌ கட்சி. யாருக்கு வாக்கு என முடிவு செய்யாதவர்கள்‌ என்று 

யாரேனும்‌ உண்டா என்ன? இருக்கலாம்‌. அவர்கள்‌ ஒரு சதவீதத்துக்கும்‌ 
குறைவானவர்களாகவே இருப்பார்கள்‌ என்று தோன்றுகிறது. 


இது ஒன்றும்‌ தமிழக சரித்திரத்தில்‌ நடைபெறுகிற முதல்‌ தேர்தல்‌ அல்ல. 
குழப்பங்களும்‌ அறச்சீற்ற மோதல்களும்‌ முட்டி மோதும்‌ அளவுக்குப்‌ 
பிராந்தியத்தில்‌ பெரிதாக ஏதும்‌ நிகழ்ந்துவிடவில்லை. அதே 
ஜெயலலிதாதான்‌. அதே கருணாநிதிதான்‌. அதே அரை நூற்றாண்டுக்‌ கால 
அவஸ்தைகள்தாம்‌. ஊழலில்‌ வளர்ச்சி, அதிகார துஷ்பிரயோகங்களில்‌ 
வளர்ச்சி, இலவசங்களில்‌ வளர்ச்சி, கண்துடைப்பு வைபவங்களில்‌ 
வளர்ச்சி. 


சிலபல உத்தம நடவடிக்கைகள்‌ இரு தரப்பு ஆட்சிக்காலங்களிலும்‌ 
நடைபெறாதிருந்ததில்லை. ஆனால்‌, பெரிய திடுக்கிடும்‌ திருப்பங்கள்‌ 
இல்லாத ஆட்சிகளைத்தான்‌ இதுகாறும்‌ பார்த்து வந்திருக்கிறோம்‌ 
என்பதை எண்ணிப்‌ பார்க்கலாம்‌. அப்படி இருக்கும்போது யாருக்கு 
வாக்களிப்பது என்று முடிவு செய்ய முடியாமல்‌ தத்தளிப்போர்‌ சதவீதம்‌ 
எப்படி அதிகரிக்கும்‌? 


மாற்றத்தை உத்தேசிக்கும்போது அது நிகழலாம்‌. ஆனால்‌ மாற்றத்துக்காக 
முன்வைக்கப்பட்ட கூட்டணி ஆதித்யா சானலைவிட சிறந்த பல 
நகைச்சுவைக்‌ காட்சிகளை அரங்கேற்றிக்கொண்டிருக்கும்போது தெரியாத 


தேவதை - தெரிந்த பிசாசு ஃபார்முலா அல்லவா முன்னுக்கு வரும்‌? 


யாருக்கும்‌ வாக்களிக்க இஷ்டமில்லை என்று சொல்வது ஒருவித 
தப்பித்தல்‌ மனோபாவம்‌. இதில்‌ கோபம்‌, அலட்சியம்‌, வெறுப்பு, 
பழிவாங்கல்‌, விரோதம்‌ ஆகியவை போதிய அளவு கலந்திருக்கும்‌. 
அவரவர்‌ நியாயங்கள்‌ என்பது இருக்கவே செய்யும்‌. ஆனால்‌ அனைத்து 
நியாயங்களுமே பொது தருமமாகிவிடாதல்லவா? 


இது ஆபத்தானது. இதைக்‌ காட்டிலும்‌ பேராபத்து, 'என்‌ ஒரு வாக்கால்‌ 
என்ன பெரிதாக நிகழ்ந்துவிடும்‌' என்கிற எண்ணம்‌. இருநூறு பேர்‌ இப்படி 
நினைத்துவிட்டால்‌ ஒரு வார்டு வாக்குகள்‌ வீண்‌ என்று அர்த்தம்‌. லட்சம்‌ 
பேர்‌ நினைத்துவிட்டால்‌ ஒரு பிராந்திய வாக்குகள்‌ வீண்‌ என்று அர்த்தம்‌. 
அட, தொகுதிக்குப்‌ பத்தாயிரம்‌ பேர்‌ நோட்டாவைத்‌ தேர்ந்தெடுக்கிறார்கள்‌ 
என்று வைத்துக்கொள்ளுங்கள்‌. இரண்டு லட்சத்தி முப்பத்தி நாலாயிரம்‌ 
ஓட்டுகள்‌ வீண்‌. இது அநேகமாக நாலு வெற்றி வேட்பாளர்களின்‌ மொத்த 

வாக்குகளாக இருக்கலாம்‌! 


நமது ஜனநாயகத்தின்‌ மிகப்பெரிய செளகரியம்‌, யாரும்‌ என்ன 
வேண்டுமானாலும்‌ செய்யலாம்‌, எந்த முடிவும்‌ எடுக்கலாம்‌ என்பது. இது 
லீவு என்கேஷ்மெண்ட்‌ மாதிரியான ஒரு ஏற்பாடு. தேவைப்பட்டால்‌ லீவு 
போட்டுக்கொள்ளலாம்‌. அவசியப்படவில்லை என்றால்‌ 
வருஷக்கடைசியில்‌ அதையே சம்பளமாக்கிக்கொள்ளவும்‌ செய்யலாம்‌. 
பயனருக்கே முழுப்பயன்‌ என்னும்‌ சித்தாந்தம்‌. இதை துஷ்பிரயோகம்‌ 


செய்யலாமா? 


ஒரு கல்யாணம்‌ நடக்கிறது. ஜாதகம்‌ பார்த்து, பொருத்தம்‌ பார்த்து, இரு 
தரப்புக்‌ குடும்பங்களையும்‌ குறித்துத்‌ தீர விசாரித்து, பையனையும்‌ 
பெண்ணையும்‌ தனியே பேசிக்கொள்ள அனுமதித்து, ஒருவரை ஒருவர்‌ 
புரிந்துகொள்ளச்‌ செய்து, அதன்பின்‌ பத்திரிகை அடித்து மாங்கல்யம்‌ 
தந்துனானே சொல்லி, தாலி கட்டிக்‌ கல்யாணம்‌. 


மயக்கமெல்லாம்‌ தீர்ந்த பிற்பாடு, என்‌ பெண்டாட்டிக்கு வத்தக்‌ குழம்பு 
வைக்கத்‌ தெரியவில்லை என்று சொல்லி பையன்‌ டைவர்ஸ்‌ கேட்டால்‌? 
என்‌ புருஷன்‌ ராத்திரி படுத்தால்‌ விடுகிற குறட்டைச்‌ சத்தம்‌ சகிக்கவில்லை 
என்று புகார்‌ சொல்லி, அந்தப்‌ பெண்‌ விட்டுவிடுதலையாக நினைத்தால்‌? 


மேற்படி இரு காரணங்களுமே நியாயமில்லை என்று சொல்லிவிட 
முடியுமா! குறட்டை போலொரு இம்சை இல்லை. வத்தக்குழம்பு இல்லாத 
வாழ்க்கை ஒரு வாழ்க்கையா! நியாயம்தான்‌. ஆனால்‌ அதற்கு டைவர்ஸ்‌ 
தீர்வாகுமா? 


புருஷனாகப்பட்டவன்‌, தன்‌ பெண்டாட்டிக்கு மீனாட்சியம்மாளின்‌ 
சமைத்துப்‌ பார்‌ புத்தகத்தைப்‌ பிறந்த நாளுக்குப்‌ பரிசளிக்கலாம்‌. அல்லது 
அவனே வத்தக்குழம்பு செய்யக்‌ கற்றுக்கொண்டு மனைவிக்கும்‌ சமைத்துப்‌ 
போட்டு அசத்தலாம்‌. பெண்‌ தெய்வமானது, காதுகளில்‌ 
பஞ்சடைத்துக்கொண்டு படுக்கலாம்‌. அல்லது குறட்டையின்‌ ஆரோகண, 
அவரோகண சுரங்களை ஆராய்ச்சி செய்து பிஎச்டி வாங்கலாம்‌. 


நமது ஜனநாயகத்தின்‌ செளகரியங்கள்‌ எப்படிப்பட்டவை என்பதை, 
பக்கத்து ஊர்‌ பாகிஸ்தான்‌ அரசியல்‌ நிகழ்வுகளோடு அவ்வப்போது 
ஒப்பிட்டுப்‌ பார்த்துக்கொள்வது நமக்கு இருக்கிற எளிய வழி. அங்கும்‌ 

ஜனநாயகம்தான்‌. ஆனால்‌ அடிக்கடி டவுசர்‌ அவிழும்‌ ஜனநாயகம்‌. 
நோட்டாவைத்‌ தேர்ந்தெடுப்பதென்பது, தனி மனித சுதந்தரத்துக்கு 
முக்கியத்துவம்‌ அளிக்கும்‌ நமது அரசியல்‌ அமைப்பை கேலி 
செய்வதாகும்‌. 


உள்ளதில்‌ ஒன்று; உருப்படியான ஒன்று என்பதே நமக்கும்‌ நல்லது, 
நாட்டுக்கும்‌ நல்லது. சுதந்தரம்‌ என்பது வேலிகளற்று இருப்பதல்ல. 
வசதிக்கேற்ப வேலிகளை நகர்த்திக்‌ கட்டிக்கொள்வது. 


40. இது வேறு தலைமுறை 


வெயிலுக்கு பயந்து பெரும்பாலும்‌ வீட்டுக்குள்ளேயேதான்‌ இருக்கிறேன்‌. 
இருந்தாலும்‌ விதியின்‌ சதியால்‌ திடீர்‌ திடீரென்று எங்காவது 
கிளம்பவேண்டியதாகிவிடுகிறது. போன மாதமெல்லாம்‌ பறக்கும்படை 
வாகனங்கள்‌ ஆக்கிரமித்திருந்த சாலைகளை இப்போது பெரும்பாலும்‌ 
பிரசார ஆட்டோக்கள்‌ பிடித்துவிட்டன. பிரமாதமான 
ஊர்வலங்களெல்லாம்‌ இல்லை. ஒரே ஆட்டோ. உள்ளே ஒரு டேப்‌ 
ரெக்கார்டர்‌. முயல்‌ காது மாதிரி முன்னால்‌ பறக்கும்‌ கட்சிக்கொடிகள்‌. 
பின்பக்க ஒலிபெருக்கியில்‌ பதிவு செய்யப்பட்ட பிரசார உரைகள்‌. பாரதிய 
ஜனதா ஆட்டோக்களில்‌ மட்டும்‌ பிரசார டேப்‌ ரெக்கார்டர்‌ இல்லாமல்‌ 
யாராவது ஒருத்தர்‌ அப்பாவியாக பின்சீட்டில்‌ உட்கார்ந்து எழுதி வைத்து 
மைக்கில்‌ படிக்கிறார்‌. அடுத்த தேர்தலுக்குள்‌ அவர்களும்‌ வயசுக்கு 
வந்துவிடுவார்கள்‌. 


கொஞ்சம்‌ கவனமாக, கிட்டத்தட்ட அத்தனை கட்சிப்‌ பிரசார உரைகளிலும்‌ 
சில சாம்பிள்கள்‌ கேட்டுப்‌ பார்த்தேன்‌. மேடைக்‌ கூட்ட வசவுகள்‌ 
எப்படியோ. இந்த ஒலிப்பதிவுப்‌ பிரசாரங்கள்‌ கொஞ்சம்‌ 
சுத்தபத்தமாகத்தான்‌ இருக்கின்றன. எந்தத்‌ தேர்தலுக்கும்‌ பொருந்தக்கூடிய 
தலைவர்களின்‌ பிரபலமான உரைகளை ஒலிக்கவிட்டுப்‌ போவது 
இருக்கவே இருக்கிறது. ஆனால்‌ இந்தத்‌ தேர்தலுக்காகவே சில கட்சிகள்‌ 
ஐந்து நிமிட பைட்‌, பத்து நிமிட பைட்‌ எல்லாம்‌ ரெடி 
பண்ணியிருக்கிறார்கள்‌ போலிருக்கிறது. ஆனால்‌ இந்த ரெக்கார்டட்‌ 

பிரசாரத்தின்‌ ஆகப்பெரிய பிரச்னை, பிராந்திய முக்கியத்துவம்‌ அறவே 
இல்லாது போய்விடுவது. 


உதாரணமாக, கோடம்பாக்கத்தில்‌ நான்‌ கேட்ட ஒரு பிரசாரப்‌ பதிவுரையில்‌ 
மூலக்கடை, கல்மண்டபம்‌ போன்ற பகுதிகளின்‌ பிரச்னைகளை யாரோ 
நல்லவர்‌ பேசிக்கொண்டிருந்தார்‌. வாகனம்‌ ஆர்‌ 2 ஸ்டேஷன்‌ தாண்டி 
சாமியார்‌ மடத்தை நெருங்கும்போது உரை அம்பத்தூர்‌ எஸ்டேட்டுக்குப்‌ 
போயிருந்தது. பகுதிவாழ்‌ மக்களின்‌ பிரச்னைகளைப்‌ பேசுவது 
ஒருபுறமிருக்க, ஒரு மாறுதலுக்கு இவர்கள்‌ ஏன்‌ பெண்‌ குரல்களைத்‌ 
தேர்ந்தெடுக்கக்கூடாது என்று தோன்றியது. ஸ்ரேயா கோஷல்‌ ரேஞ்சில்‌ 
இல்லாவிட்டாலும்‌ பெங்களூர்‌ ரமணியம்மாள்‌ குரலிலாவது - பாட 
வேண்டாம்‌ - பேசினால்கூட அடிக்கிற வெயிலுக்குக்‌ கொஞ்சம்‌ காது 
குளிரும்‌. கட்சிகள்‌ பரிசீலிக்க வேண்டுகிறேன்‌. 


நிற்க. சொல்ல வந்த விஷயம்‌ வேறு. இந்தத்‌ தேர்தலை ஒட்டி 
எடுக்கப்பட்ட கணக்கின்படி தேசமெங்கும்‌ சுமார்‌ 1.8 கோடி புதிய 
வாக்காளர்களின்‌ பெயர்கள்‌ வாக்காளர்‌ பட்டியலில்‌ 
சேர்க்கப்பட்டிருப்பதாகத்‌ தெரிகிறது. இதில்‌ தமிழகத்தில்‌ மட்டும்‌ 
கிட்டத்தட்ட பன்னிரண்டரை லட்சம்‌ பேர்‌. அதாவது முதல்‌ முறை ஓட்டுப்‌ 
போடப்‌ போகிறவர்கள்‌. கல்லூரிப்‌ படிப்புக்குள்‌ காலெடுத்து 
வைக்கிறவர்கள்‌. 


இவர்களோடு சென்ற தேர்தல்‌ சமயம்‌ புதிய வாக்காளர்களாகச்‌ 
சேர்ந்தவர்களையும்‌ சேர்த்து இளைய தலைமுறை' என்று வகைப்படுத்த 
முடியுமானால்‌, இப்பெரும்‌ கூட்டத்துக்கு நமது தலைவர்களும்‌ 
பிரசாரகர்களும்‌ பேசுகிற பெரும்பாலான விஷயங்கள்‌ அநேகமாகப்‌ 
புரியாது. 


சில உதாரணங்கள்‌ பார்க்கலாம்‌. அண்ணா நாமமும்‌ புரட்சித்‌ தலைவர்‌ 
நாமமும்‌ வாழ்ந்துவிட்டுப்‌ போவதில்‌ இவர்களுக்குப்‌ பிரச்னை 
கிடையாது. ஆனால்‌ 'எம்ஜிஆர்‌ ஃபேக்டர்‌' என்பது இவர்களிடம்‌ 
எடுபடாது. அதாவது எம்ஜிஆர்‌ பேர்‌ சொல்லி இவர்களிடம்‌ ஓட்டு வாங்க 
முடியாது. எம்ஜிஆருக்காக, அவர்‌ முகத்துக்காக, அவர்‌ நிறத்துக்காக, 
அவர்‌ ஸ்டைலுக்காக, அவரது இருப்புக்காக, நினைப்புக்காக ஓட்டுப்‌ 
போட்ட தலைமுறை இன்று ஈசிசேரில்‌ உள்ளது. அவர்கள்‌ ஓட்டுகள்‌ 
இருக்கவே இருக்கும்‌. ஆனால்‌ புதிய வாக்காளர்களை எம்ஜிஆர்‌ சேர்த்துத்‌ 

தர வாய்ப்பில்லை என்பதைப்‌ பிரசார பிரகஸ்பதிகள்‌ மறந்துவிடுகிறார்கள்‌. 


இதே மாதிரிதான்‌ மாநில சுயாட்சி, கச்சத்தீவை மீட்போம்‌ கோஷங்கள்‌. 
இதெல்லாம்‌ என்ன என்று கேட்கக்கூடிய தலைமுறை மிகப்‌ பெரிது. 
அப்படியெல்லாம்‌ இல்லை என்று தடாலடியாக மறுத்துப்‌ பேசிப்‌ 
பயனில்லை. யதார்த்தப்‌ பதார்த்தங்கள்‌ பிடிக்காது போனாலும்‌ 
விழுங்கப்படவேண்டியவை. 


சேது சமுத்திரத்‌ திட்டம்‌ என்று ஒன்று இருக்கிறது. அத்திக்கடவு - 
அவிநாசித்‌ திட்டம்‌ என்று இன்னொன்று இருக்கிறது. நான்‌ தொளதொள 
அரை டிராயர்‌ போட்டுக்கொண்டு திரிந்த காலத்திலிருந்து இந்த இரு 
திட்டங்களைப்‌ பற்றியும்‌ ஒவ்வொரு தேர்தல்‌ காலத்திலும்‌ யாராவது 
பேசாதிருப்பதில்லை. இதோ ரிசல்ட்‌ வந்து ஆட்சி அமைந்த அடுத்த 
முகூர்த்தத்தில்‌ இதெல்லாம்‌ நடந்துவிடும்‌ என்று 
எண்ணிக்கொண்டிருந்தால்‌ முடிந்தது கதை. உங்கள்‌ மகன்‌, உங்கள்‌ பேரன்‌, 
உங்கள்‌ கொள்ளுப்‌ பேரன்‌, அவனுடைய மகன்‌, பேரன்‌, கொள்ளுப்பேரன்‌ 
காலம்‌ வரைக்கும்‌ இவை சொற்களால்‌ கட்டப்பட்டுக்கொண்டேதான்‌ 
இருக்கும்‌. உடனே உடனே தீர்ந்துவிட்டால்‌ அது எப்படி ஒரு 
பிரச்னையாகும்‌? உலகுள்ள வரையிலும்‌ நீடித்திருந்தால்தான்‌ ஒரு 


சுவாரசியம்‌. 


வாழ்க்கை மெகா சீரியல்‌ போன்றதோ இல்லையோ. அரசியல்‌ 
அப்படியானதுதான்‌. 


அப்புறம்‌ மது விலக்கு. சும்மா பேச்சுக்‌ கொடுத்துக்கொண்டிருந்தபோது 
ஒரு 23 வயசுப்‌ பையன்‌ சொன்னான்‌: 'மது விலக்கு வந்துவிட்டுப்‌ 
போகட்டும்‌. ஆனால்‌ பீரெல்லாம்‌ மதுவாகாது.' 


திறந்து வைத்த கடைகள்‌ கெடுத்து வைத்த சமூகம்‌ இது. அரசியல்வாதிகள்‌ 
திடீர்‌ யோக்கிய சிகாமணிகளாகிவிடுவதன்‌ இருப்பியல்‌ சிக்கல்கள்‌ 
அநேகம்‌. ஒரு விஷயம்‌ யோசித்துப்‌ பாருங்கள்‌. திமுகவோ, அதிமுகவோ 
ஆட்சிக்கு வந்ததும்‌ போடுகிற முதல்‌ கையெழுத்து மது விலக்குதான்‌ 
என்று சொன்னார்களா? அப்படிச்‌ சொன்னால்‌ ஒட்டுமொத்தக்‌ 
குடிமகன்களின்‌ ஓட்டுகளும்‌ இல்லாது போய்விடுமோ என்கிற அச்சம்‌ 
எல்லோருக்கும்‌ கட்டாயம்‌ இருக்கவே செய்யும்‌. ஏனெனில்‌ இந்த 
வாக்காளர்களின்‌ சதவீதமானது மேற்சொன்ன புதிய வாக்காளர்களின்‌ 

சதவீதத்தைக்‌ காட்டிலும்‌ பல மடங்கு அதிகம்‌. 


நமது கட்சிகள்‌ இன்னும்‌ புதிய, இளம்‌ வாக்காளர்களை நோக்கிச்‌ சிந்திக்க 
ஆரம்பிக்கவில்லை. லேப்டாப்‌, டேப்லட்‌, 3ஜி என்று ஒன்றிரண்டைத்‌ 
தூக்கிப்‌ போட்டால்‌ போதும்‌ என்று நினைத்துக்கொண்டிருக்கிறார்கள்‌. 
உண்மையில்‌ இளைய தலைமுறை ஆட்சியாளர்களிடம்‌ எதிர்பார்க்கிற 
விஷயங்களே வேறு. சற்று விரிவாகவே பார்க்கலாம்‌ - அடுத்த 
கட்டுரையில்‌. 


41. புதிய வாக்காளர்கள்‌ என்ன நினைக்கிறார்கள்‌? 


இலவச ஃப்ரிட்ஜ்‌, இலவச வாஷிங்‌ மெஷின்‌, இலவச ஏர்‌ கண்டிஷனர்‌, 
இலவச வாட்டர்‌ ப்யூரிஃபையர்‌, இலவச குட்டி கார்‌, இலவச மாதாந்தர 
மளிகை சாமான்‌, இலவச தினசரி காய்கறி, அனைத்து மருந்துக்‌ 
கடைகளிலும்‌ இலவச மருந்து மாத்திரைகள்‌, எந்த ஓட்டலுக்குப்‌ 
போனாலும்‌ உணவு இலவசம்‌, எல்லா பேருந்து, ரயில்‌ பயணங்களும்‌ 
இலவசம்‌, அனைத்து டாஸ்மாக்குகளிலும்‌ அவை மூடப்படும்‌ வரை சரக்கு 
இலவசம்‌, மின்சாரம்‌ இலவசம்‌, குடிநீர்‌ இலவசம்‌, சமையல்‌ எரிவாயு 
இலவசம்‌ என்று என்னென்னத்தையோ எதிர்பார்க்கவைத்துவிட்டு 
இறுதியில்‌ மொபைல்‌ போன்‌ இலவசத்தோடு நிறுத்திக்கொண்டது 
அதிமுகவின்‌ தேர்தல்‌ அறிக்கை. இதனைத்‌ தாண்டியும்‌ பல சலுகை 
அறிவிப்புகள்‌ இருந்தாலும்‌ 'அம்மாவின்‌ பிச்சை' என்று அடிப்பொடிகள்‌ 
வருணிப்பதற்கு அதிகமில்லை பாருங்கள்‌. அந்த வரைக்கும்‌ சந்தோஷம்‌. 


கடந்த சில தினங்களாக இந்தத்‌ தேர்தல்‌ அறிக்கைகளை முன்வைத்து, 
இங்குமங்குமாகச்‌ சில புதிய மற்றும்‌ இளம்‌ வாக்காளர்களோடு பேசி 
வருகிறேன்‌. சர்வே எல்லாம்‌ இல்லை. சும்மா கொஞ்சம்‌ விஷய 
ஞானத்துக்காக. பெரும்பாலும்‌ நகர்ப்புற வாக்காளர்கள்‌. ஒருசில 
கிராமப்புற இளைஞர்களுடனும்‌ பேசினேன்‌. அடிப்படையில்‌ இவர்களது 
சிந்தனை ஓட்டத்தில்‌ நகர - கிராம வித்தியாசங்கள்‌ அதிகம்‌ 
தெரியவில்லை. வெளிப்பாட்டு முறையில்‌ இக்கால அரசியல்‌ சார்ந்த 
மெல்லிய ஏளனம்‌ கலந்த விரக்தி இருப்பதைப்‌ புரிந்துகொள்ள முடிந்தது. 
ஆனால்‌ இவர்கள்‌ யாரும்‌ தப்பித்தவறிக்கூட அரசியலுக்கு வர 
விரும்பவில்லை என்பது முக்கியமாகப்‌ பட்டது. 


அரசாங்கத்திடம்‌ நீங்கள்‌ என்ன எதிர்பார்க்கிறீர்கள்‌ என்பதே நான்‌ முன்‌ 

வைத்த வினா. தேர்தல்‌ அறிக்கைகள்‌ திருப்தி தருகிறதா என்பது உபவினா. 
இரண்டாவது கேள்வியை அநேகமாக அத்தனை பேருமே சாய்ஸில்‌ 
விட்டுவிட்டார்கள்‌. உத்தமோத்தமர்கள்‌ யாரும்‌ எதையும்‌ படிக்கவில்லை 
போலிருக்கிறது. ஆனால்‌ முதல்‌ கேள்விக்கு பதில்‌ கிடைத்தது. 
கிடைத்ததைச்‌ சுருக்கி பன்னிரண்டு பாயிண்டுகளாக்கியிருக்கிறேன்‌. 


1. இன்றைக்குப்‌ பெரும்‌ தொழில்‌ என்றால்‌ ஐ.டிதான்‌. ஆனால்‌ அத்தனை 
கம்பெனிகளும்‌ தலைநகரத்திலேயே அமைந்திருப்பதால்‌ கடும்‌ 
போக்குவரத்து நெரிசல்‌, தண்ணீர்‌ பற்றாக்குறை. நகர்ப்புற விரிவாக்கம்‌ 
என்பது விளைநிலங்களை ப்ளாட்‌ போட்டு விற்பதல்ல என்பதை அரசு 
உணரவேண்டும்‌. குடிநீர்‌ பிரச்னைக்கு உருப்படியான வழி 
தேடவேண்டும்‌. 


2. ஆளும்‌ வர்க்கம்‌ எதுவாக இருந்தாலும்‌ அதைப்‌ பொதுமக்கள்‌ 
சந்திக்கவோ, பிரச்னைகளைப்‌ பேசவோ முடிவதில்லை. வம்படியாக 
முயற்சி செய்து சந்தித்துப்‌ பேசினாலும்‌ பயன்‌ இருப்பதில்லை. 
ஆட்சியாளர்களுக்கும்‌ பொது மக்களுக்குமான இடைவெளி 
அயனாவரத்துக்கும்‌ அண்டார்டிகாவுக்குமான இடைவெளியைவிடப்‌ 
பெரிதாக உள்ளது. இது மாறவேண்டும்‌. 


3. எம்‌.எல்‌.ஏக்கள்‌ கட்சித்‌ தலைவர்களுக்காகத்தான்‌ உழைக்கிறார்கள்‌. 
மாதம்‌ ஒருமுறையாவது மக்களுக்காக உழைக்கலாம்‌. 


4. உடனடித்‌ தீர்வுகள்‌, குறுகிய காலத்‌ தீர்வுகள்‌, கொஞ்ச நாள்‌ எடுத்துச்‌ 
செய்யவேண்டிய பணிகள்‌, நீண்டநாள்‌ திட்டங்கள்‌ என்று பிரித்து வேலை 
செய்யத்‌ தெரிந்த அரசு வேண்டும்‌. சும்மா அறிக்கை பஜனையெல்லாம்‌ 
உதவாது. 


5. இலவசங்களும்‌ ஓட்டுக்குப்‌ பணமும்‌ மக்களைச்‌ சிறுமைப்படுத்தும்‌ 
செயல்‌. இல்லாதவர்களின்‌ பலவீனங்களைக்‌ குறிவைத்துத்‌ தாக்குவது 
ஒருவித சாடிசம்‌. அவர்களை இல்லாதவர்களாகவே 'வைத்திருப்பதற்கான' 
முயற்சி. 

6. ஆட்சி நிர்வாகத்தில்‌ வெளிப்படைத்தன்மை வேண்டும்‌. 
ஆட்சியாளர்கள்‌ பத்திரிகை, தொலைக்காட்சிகளில்‌ பேட்டியளிப்பது 


கட்டாயமாக்கப்பட வேண்டும்‌. பொதுமக்கள்‌ போன்‌ செய்து கேள்வி 

கேட்கும்‌ வசதி உள்ள லைவ்‌ நிகழ்ச்சியில்‌ மூன்று மாதத்துக்கு 
ஒருமுறையாவது முதல்வர்‌ கலந்துகொள்ள வேண்டும்‌. 


7. அமைச்சர்கள்‌, முதல்வருக்காக டிராஃபிக்கை நிறுத்தும்‌ அவலம்‌ 
ஒழிக்கப்படவேண்டும்‌. 


8. மழை நீர்‌ சேகரிப்பு என்பது பேச்சளவில்தான்‌ இருக்கிறது என்பதைக்‌ 
கடந்த மழைக்காலம்‌ புரியவைத்துவிட்டது. மாநிலத்தை ஒரு 
குப்பைத்தொட்டியாகவும்‌ சாக்கடையாகவும்‌ வைத்திருப்பது 
மாறவேண்டும்‌. உள்ளாட்சி நிர்வாகங்கள்‌ முற்றிலும்‌ மாற்றியமைக்கப்பட 
வேண்டும்‌. 


9. முதல்வராலும்‌ அமைச்சர்களாலும்‌ ரெகுலராக மக்களைச்‌ சந்திக்க 
முடியாது என்னும்‌ பட்சத்தில்‌ மக்கள்‌ சந்திப்புத்‌ துறை என்றொரு 
அமைச்சகம்‌ உருவாக்கப்பட்டு, மக்கள்‌ பிரச்னைகளைக்‌ கேட்டு வாங்கி 
உரிய துறைகளுக்கு அனுப்பி நடவடிக்கை எடுக்கவே ஒரு அமைச்சரை 
நியமிக்கலாம்‌. 


10. குறைந்தது ப்ளஸ்‌ டூ படித்தவர்களை மட்டுமே அமைச்சர்களாக்க 
வேண்டும்‌. கைநாட்டுகளுக்கு ஐஏஎஸ்‌ ஆபீசர்கள்‌ கைகட்டி பதில்‌ 
சொல்வது கேவலமாக இருக்கிறது. உடனே காமராஜரை உதாரணம்‌ 
சொல்லாதீர்கள்‌. இன்று யாரும்‌ இங்கே காமராஜர்‌ இல்லை. 


11. விவசாய ஊக்குவிப்பு என்பது கடன்‌ ரத்துகள்‌ மட்டுமல்ல. 
விளைநிலங்களில்‌ வீடுகள்‌ கட்டப்படுவதைத்‌ தடுக்க சட்டம்‌ வேண்டும்‌. 
படித்த இளைஞர்கள்‌ விவசாயம்‌ செய்யத்‌ தயார்‌. ஆனால்‌ கிராமப்புற 
மேம்பாடு என்பது வெறும்‌ பேச்சாக மட்டுமே உள்ளது. அரசுத்தரப்பு 
ஒத்துழைப்பு என்பது எங்குமே இல்லை. 


12. காலில்‌ விழுவது, துதி பாடுவது, கூழைக்கும்பிடு போடுவது, ஜாதி-மத 
உணர்வுகளைச்‌ சீண்டிப்‌ பேசுவது, எல்லாம்‌ அருவருப்பாக இருக்கிறது. 
ஆட்சியாளர்கள்‌ ப்ரொஃபஷனல்களாக இருக்க வேண்டும்‌. 


இளைஞர்கள்‌ இப்படியெல்லாம்‌ ஆசைப்படுகிறார்கள்‌ என்பது நமது 
வேட்பாளர்களுக்குத்‌ தெரியுமா? தலைவர்களுக்குத்‌ தெரியுமா? தேர்தல்‌ 

பக்கத்தில்‌ வராவிட்டால்‌ ஸ்டாலின்‌ நமக்கு நாமே பயணம்‌ 
செய்திருப்பாரா என்றும்‌, மழை வெள்ளம்‌ ஊரையே கொள்ளை கொண்டு 
போனபோதும்‌ ஜெயலலிதா வீட்டைவிட்டு நகரவில்லை என்பதையும்‌ 
கிட்டத்தட்ட அத்தனை பேருமே சொன்னார்கள்‌. அப்துல்‌ கலாம்‌ 
மறைவுக்கு ஜெயலலிதா அஞ்சலி செலுத்தப்‌ போகவில்லை; 
அதனாலேயே நான்‌ அந்தம்மாவுக்கு ஓட்டுப்‌ போடமாட்டேன்‌ என்று ஓர்‌ 
இளைஞர்‌ சொன்னார்‌. 


அப்துல்‌ கலாமால்‌ எப்படி ஓர்‌ ஆதர்சமாக முடிந்தது, நம்மால்‌ ஏன்‌ அது 
முடியவில்லை என்று அத்தனை பேருமே யோசிக்கத்‌ 
தொடங்கவேண்டும்‌. இல்லாவிட்டால்‌ அடுத்த 2021 சட்டமன்றத்‌ தேர்தலை 
ஒட்டி தினமலர்‌ கருத்துக்‌ கணிப்பு நடத்துமானால்‌ மாண்புமிகு நோட்டா 
அத்தனை கட்சிக்காரர்களையும்விட சதவீதம்‌ மற்றும்‌ சதவீதப்‌ புள்ளி 
அடிப்படையில்‌ மேலே வந்துவிடுவார்‌! 


42. பாவ்பாஜி பிரசாரங்கள்‌ 


பெரிய பெரிய சினிமா டைரக்டர்கள்‌, பெரிய பெரிய ஹீரோக்களோடு 
சேர்ந்து, பெரிய பெரிய படம்‌ எதற்காவது பூஜை போட்டால்‌ அநேகமாக 
அந்தச்‌ செய்தியோடு இன்னொரு செய்தி சேர்ந்து வெளியாகும்‌. 
இப்பேர்ப்பட்ட பெரிய நடிகருக்கு வில்லனாக நடிக்க அப்பேர்ப்பட்ட 
பெரிய வஸ்தாது யாராவது வேணாமா? எனவே இந்தப்‌ படத்துக்காக 
இஸ்தான்புல்லில்‌ இருந்து இன்னாரைக்‌ கூட்டி வந்திருக்கிறோம்‌. 


ஆர்னால்டு நடிக்கிறார்‌. அயாதுல்லா கொமேனியே நடிக்கிறார்‌. 
விளாடிமிர்‌ புதின்‌ கால்ஷீட்‌ கிடைக்காததால்‌ பாரக்‌ ஒபாமாவோ பங்காரு 
அடிகளாரோ கெளரவ வேடத்தில்‌ தலைகாட்டுகிறார்கள்‌. 


என்னத்தையாவது ஒன்றைத்‌ தூக்கிப்‌ போடு. செய்தி முக்கியம்‌. செய்தியில்‌ 
இருப்பது முக்கியம்‌. செய்தி சில காலமாவது பேசப்படுவது 

அனைத்திலும்‌ முக்கியம்‌. 


ஷங்கரின்‌ எந்திரன்‌ 2.0 படத்தில்‌ ரஜினிக்கு வில்லனாக அக்ஷய்‌ குமார்‌ 
நடிக்கிறார்‌ என்றார்கள்‌. இந்த அக்ஷய்‌ குமார்‌ என்ன அத்தனை பெரிய 
வஸ்தாதா? எனக்குத்‌ தெரியாது. நான்‌ ஹிந்திப்‌ படங்கள்‌ பார்ப்பதில்லை. 
ரொம்பப்‌ பெரிய ஆள்தானோ என்னமோ. நமக்கெல்லாம்‌ வில்லன்‌ 
என்றால்‌ பிரகாஷ்‌ ராஜ்‌. நடிப்புக்கு வாய்ப்புள்ள வில்லன்‌ 
கதாபாத்திரமென்றால்‌ அவர்தான்‌ சரி. சும்மா உதை சாப்பிட்டுப்‌ 
போவதற்கு எந்த மொட்டையன்‌ வந்தாலும்‌ பிரச்னையில்லை. 


அந்தக்‌ காலத்தில்‌ எம்ஜிஆர்‌ படங்களென்றால்‌ டீஃபால்ட்டாக நம்பியார்‌ 
வில்லனாக இருப்பார்‌. மேற்கிந்திய கிரிக்கெட்‌ அணியின்‌ விக்கெட்‌ 
கீப்பராக இருநூறு வருடங்களுக்கு ஜெஃப்‌ துஜான்‌ இருந்த மாதிரி 
எம்ஜிஆர்‌ படமென்றால்‌ நம்பியார்‌ ஊறுகாய்‌. தெரிந்த வில்லன்‌. 
கவர்ச்சிகரமான வில்லன்‌. எப்படியும்‌ இறுதியில்‌ தோற்கத்தான்‌ போகிறார்‌. 
சமயத்தில்‌ மனம்‌ மாறி மன்னிப்புக்‌ கேட்டாலும்‌ வியப்பில்லை. மக்களை 
மகிழ்விப்பது அல்லவா நோக்கம்‌? 


ஒரு சில திரைப்படங்களில்‌ பார்த்திருக்கிறேன்‌. மேலே சொன்ன மாதிரி 
வடக்கத்திப்‌ பிரபலங்களையோ அல்லது வேறு எங்கிருந்தாவதோ 
வாடகைக்கு வில்லன்களைக்‌ கூட்டி வருவார்கள்‌. பில்டப்புகள்‌ 
பயங்கரமாக இருக்கும்‌. அன்னாரது சீனியாரிடி, வீரதீர பராக்கிரமங்களை 
மனத்தில்‌ வைத்து, சண்டைக்‌ காட்சிகளில்‌ முதல்‌ நாலைந்து அடிகளைப்‌ 
போடும்‌ உரிமையை அவர்களுக்குத்‌ தருவார்கள்‌. ஹீரோவைத்‌ தூக்கிக்‌ 
கடாசும்‌ வில்லன்‌. சட்டை பட்டன்களை அவிழ்த்து விட்டுக்கொண்டு, 
ஆளும்‌ தோளும்‌ வேல்முருகா என்று பூமி தடதடக்க ஓடி வரும்‌ வில்லன்‌. 
நாயகனைத்‌ தூக்கிப்‌ போட்டு நாலைந்து மிதி. 


பிறகு ஹீரோவானவர்‌ சுதாரித்து எழுந்து அவரை துவம்சம்‌ செய்வது 
இருக்கவே இருக்கும்‌. ஆனால்‌ அந்த முதல்‌ நாலைந்து அடிகள்‌ 
ஹீரோவுக்கு விழும்போது மேற்படி வில்லனாகப்பட்டவருக்கு 
தியேட்டரில்‌ விழுகிற அர்ச்சனைகள்‌ இருக்கிறதே, காது கொண்டு கேட்க 
முடியாது. அதுவும்‌ ரஜினி, கமல்‌ படமென்றால்‌ தீர்ந்தது கதை. 


எனக்கு நன்றாக நினைவிருக்கிறது. நாயகன்‌ படம்‌ ரிலீசாகியிருந்த சமயம்‌. 
பரோபகாரி வேலுவை அந்த போலிஸ்‌ இன்ஸ்பெக்டர்‌ அடித்துத்‌ 


https://telegram.me/aedahamlibrary 


துவைத்து உதட்டையெல்லாம்‌ கிழித்து ஜீப்பில்‌ ஏற்றிக்‌ கொண்டு வந்து 
தாராவி மண்ணில்‌ செத்த எலியைப்‌ போல்‌ விசிறிக்‌ கடாசிவிட்டுப்‌ போகிற 
காட்சி. தியேட்டரில்‌ எனக்கு நாலைந்து சீட்டுகள்‌ தள்ளி அமர்ந்து படம்‌ 
பார்த்துக்கொண்டிருந்த ஒரு பெண்மணி முந்தானையை இழுத்துச்‌ 
சொருகியபடி எழுந்து நின்றார்‌. நம்ப மாட்டீர்கள்‌. நான்‌ ஸ்டாப்பாக 
ஏழெட்டு நிமிடங்களுக்கு அந்தத்‌ தமிழ்‌ தெரியாத நடிகரின்‌ வம்சத்தையே 
இழுத்து வைத்து OO தீர்த்தார்‌. எப்பேர்ப்பட்ட சொல்லாட்சி! எத்தனை 
உக்கிரம்‌, எவ்வளவு வீரியம்‌ மிகுந்த கோபம்‌ அது! 


அமித்‌ ஷாவுக்கும்‌ ராகுல்‌ காந்திக்கும்‌ நரேந்திர மோதிக்கும்‌ மேடையில்‌ 
மொழிபெயர்க்கிறவர்கள்‌ மாதிரி யாராவது இந்த ரக அர்ச்சனைகளை 
சம்மந்தப்பட்ட பாவ்பாஜி வில்லன்களுக்கு மொழிபெயர்த்துச்‌ சொன்னால்‌ 
அடுத்த முறை அவர்‌ கலைச்சேவை செய்ய இங்கே வருவாரா என்று 
எண்ணிப்‌ பார்க்கிறேன்‌. 


வில்லன்கள்‌ விவகாரமாவது பரவாயில்லை. இந்தத்‌ தலைவர்களுக்கு 
வாய்க்கும்‌ மொழிபெயர்ப்பாளர்களே பெரும்‌ வில்லன்களாக 
இருப்பார்கள்‌ போலிருக்கிறது. அவர்கள்‌ பேசுகிற ஹிந்தி என்ன, இவர்கள்‌ 
புரிந்துகொள்கிற ஹிந்தி என்ன, மொழி மாற்றம்‌ செய்யப்படுவதென்ன - 
ம்ஹும்‌. ஒன்றும்‌ சொல்லுவதற்கில்லை. விழுகிற ஏழெட்டு ஓட்டுகளையும்‌ 
வழித்துச்‌ சுருட்டி வாராவதியில்‌ எறிந்துவிடுவார்கள்‌ போலிருக்கிறது. 


முன்னொரு காலத்தில்‌ ராஜிவ்‌ காந்தி இங்கே வந்து பேசினால்‌ ப. 
சிதம்பரம்‌ மொழிபெயர்ப்பார்‌. ராஜிவ்‌ காந்தி இத்தனை சங்கீதமாகவா 
பேசுவார்‌ என்று வியக்கிற அளவுக்கு சிதம்பரத்தின்‌ தமிழ்‌ பரம சுத்தமாக 
இருக்கும்‌. ஆனால்‌ இன்றைக்குக்‌ கேட்கக்‌ கிடைக்கிற மொழிபெயர்ப்புகள்‌, 
டப்பிங்‌ சீரியல்‌ மொழிபெயர்ப்புகளையே தூக்கிச்‌ சாப்பிடும்‌ அளவுக்கு 
திராபையாக இருக்கின்றன. 


நரேந்திர மோதி ஒய்யெம்சியே மைதானத்துக்கு வந்து இத்தாலிக்காரர்கள்‌ 
ஊழலைப்‌ பற்றி இந்தியில்‌ பேசுவதே ஒரு சம்மந்தமில்லாதது என்றால்‌ 
அதை நீட்டி முழக்கி ஒருவரியை நாலு வரியாக்கித்‌ தமிழில்‌ தருகிறார்கள்‌. 
மோதி பேசாமல்‌ இங்கிலீஷிலேயே பேசிவிட்டுப்‌ போயிருக்கலாம்‌. 
கன்யாகுமரியில்‌ பேசிய அமித்‌ ஷாவின்‌ கூட்டத்துக்கு நிறைய 
நாற்காலிகள்தாம்‌ வந்திருந்தன என்றார்கள்‌. விடியோ பார்த்தபோது அது 
உண்மை என்றும்‌ தெரிந்தது. நாற்பது வினாடிகளுக்குமேல்‌ என்னாலேயே 

பொருந்திப்‌ பார்க்க முடியவில்லை. பிரசாரமென்றால்‌ ஒரு சூடு 
வேண்டாமா? அனல்‌ பறக்க வேண்டாமா? என்னதான்‌ 110 விதியின்கீழ்‌ 
மட்டும்‌ ஆலாபனை பண்ணுவதென்று இந்தமுறை ஜெயலலிதா விரதம்‌ 
மேற்கொண்டிருந்தாலும்‌ அந்த ஆமைவடை அத்தனை பேருக்கும்‌ 
வேகுமா? 


மோதி வருகிறார்‌, ராகுல்‌ வருகிறார்‌, அமித்‌ ஷா வருகிறார்‌, சோனியா 
வருகிறார்‌ என்பதெல்லாம்‌ தமிழ்ப்‌ படங்களில்‌ நடிக்க வருகிற வடக்கத்தி 
நடிகர்களின்‌ வருகை குறித்த செய்தி போன்றதாகவே உள்ளது. 
பேஸ்மெண்ட்‌ மிகவும்‌ பலவீனமாக உள்ளதையே நாளது தேதி வரை 
நடைபெற்ற இன்னார்களின்‌ கூட்டங்கள்‌ தெரிவிக்கின்றன. தமிழ்நாட்டில்‌ 
ஹிந்தி பேசி ஜெயிக்க முடியாது என்னும்‌ குறைந்தபட்சத்‌ தகவலறிவுகூட 
இத்தலைவர்களுக்கு வழங்கப்படவில்லை என்பது இங்குள்ள 
முக்கியஸ்தர்களின்‌ கையாலாகாத்தனத்தைக்‌ காட்டுகிறது. 


இந்த ரீதியில்‌ போனால்‌ அன்புமணி முதல்வரான பிறகுகூட தமிழ்நாட்டில்‌ 
தேசியக்‌ கட்சிகள்‌ ஆட்சியைப்‌ பிடிக்க வாய்ப்பிருக்காது என்றே 
தோன்றுகிறது. 


43. ப்ரிண்டட்‌ டி ஷர்ட்‌ பிசினஸ்‌ 


இந்தத்‌ தேர்தலும்‌ அதன்‌ முடிவுகளும்‌ நல்ல விதமாகவோ கெட்ட 
விதமாகவோ அதிமுகவையும்‌ திமுகவையும்தான்‌ பாதிக்கப்‌ போகிறது. 
வழக்கம்போல்‌ போட்டி என்பது இந்த இரு கட்சிகளுக்கு இடையில்‌ 
மட்டும்தான்‌. மற்ற அத்தனை கட்சிகளும்‌ பந்து எடுத்துப்‌ போடும்‌ 
பையன்களைப்‌ போல கேலரிக்குப்‌ பக்கத்தில்‌ நின்றிருப்பவர்கள்தாம்‌. ஒரு 
சிலர்‌ ஒரு சில தொகுதிகளில்‌ வெல்லலாம்‌. அல்லது வெற்றியாளர்களின்‌ 
வாக்கு சதவீதத்தைக்‌ குறைக்கலாம்‌. திசை மாற்றி அனுப்பி வைக்கலாம்‌. 
அந்தளவோடு சரி. யாருக்கும்‌ - யாராலும்‌ பெரிய ஆபத்துகள்‌ கிடையாது. 


ஆனால்‌ இந்தத்‌ தேர்தல்‌ பிரசார காலம்‌ நமக்கு நெருக்கத்தில்‌ வேறொரு 

புதிய இம்சையரசர்‌ கூட்டம்‌ உருவாகிக்கொண்டிருப்பதை மிகத்‌ 
தெளிவாக உணர்த்தியிருக்கிறது. இந்த ஜனநாயகத்தின்‌ பேஜாரே 
இதுதான்‌. யார்‌ வேண்டுமானாலும்‌ வரலாம்‌. என்ன வேண்டுமானாலும்‌ 
செய்யலாம்‌. 


கடந்த சில தினங்களாக இடைவெளி விட்டு விட்டு சீமானின்‌ பிரசார 
வீடியோக்களைப்‌ பார்த்துக்கொண்டிருக்கிறேன்‌. முன்பெல்லாம்‌ 
வேலைக்கிடையில்‌ குறு ஓய்வுக்காக இம்மாதிரி கவுண்டமணி செந்தில்‌ 
படக்காட்சிகளைப்‌ பார்ப்பேன்‌. ஓய்வுக்காகவும்‌ பொழுது 
போக்குக்காகவும்‌ பார்க்கிற காட்சிகளில்‌ தத்துவார்த்தம்‌ தேடக்கூடாது 
என்பது தெரியாததல்ல. ஆனால்‌ முன்னாள்‌ சினிமாக்காரரென்றாலும்‌ 
சீமான்‌ பேசுவது அரசியல்‌. சினிமாவைப்‌ போல்‌ சிரித்துவிட்டு நகர்ந்துவிட 
முடியாத பிராந்தியம்‌. தவிரவும்‌ தேர்தல்‌ காலம்‌. அவர்‌ சாடுகிற 
ஜெயலலிதா, அவர்‌ சாடுகிற கலைஞர்‌, அவர்‌ சாடுகிற விஜயகாந்த்‌ 
உள்ளிட்ட யாருமே திருப்பி அவரைச்‌ சாடுவதில்லை என்பதை 
விழிப்புடன்‌ கவனிக்கிறேன்‌. 


கண்டுகொள்ளாதிருப்பதைக்‌ காட்டிலும்‌ சிறந்த தண்டனையில்லை என்று 
அனைவருக்குமே தெரிந்திருக்கிறது. நல்லது. ஆனால்‌ நாம்‌ 
கண்டுகொள்வோம்‌. ஏனெனில்‌ நாம்‌ தமிழர்‌ கட்சியின்‌ தேர்தல்‌ அறிக்கை 
கொஞ்சம்‌ கருத்தூன்றிப்‌ படிக்க வைத்தது. அபத்தங்கள்‌ இல்லாமல்‌ 
இல்லை. அபாயங்கள்‌ இல்லாமல்‌ இல்லை. ஆரம்பத்திலேயே, 'அன்பான 
சர்வாதிகார ஆட்சி அமைக்க விருப்பம்‌' என்று அதில்‌ சொல்லியிருந்தார்‌ 


சீமான்‌. 


இதெல்லாம்‌ பிரபாகரமேனியா படுத்துகிற பாடு. தெரியாமலில்லை. ஈழத்‌ 
தமிழர்களே கெட்ட கனவுகளை மறந்துவிட்டு நிம்மதியாக வாழ வழிதேடி 
நகர்ந்துவிட்ட நிலையில்‌, இங்கே இன்னும்‌ விடாப்பிடியாக மேதகு, 
மேதகு என்று பிரபாகரனை உரலில்‌ இட்டு ஆட்டி, உளுந்துவடை சுடப்‌ 
பார்க்கிறார்‌ சீமான்‌. மீசையை எடுத்துவிட்டு காட்டுக்குள்‌ பிரபாகரனைப்‌ 
பார்க்கப்‌ போன சம்பவத்தை, வசமாகச்‌ சிக்கிய ஒரு அப்புராணிப்‌ 
பத்திரிகையாளரிடம்‌ சீமான்‌ விவரிக்கும்‌ காட்சி திரும்பத்‌ திரும்ப 
இணையத்தில்‌ வலம்‌ வந்துகொண்டிருக்கிறது. எத்தனை மீம்கள்‌, எத்தனை 


நையாண்டி மேளங்கள்‌! 


முன்னாள்‌ பெரியாரிஸ்ட்‌, முன்னாள்‌ விஜயகாந்த்‌ கட்சிப்‌ பிரசாரகர்‌, 

முன்னாள்‌ பிரபாகர விசுவாசியாகவும்‌ தன்னை அறிவித்துக்கொள்ளப்‌ 
போவது எப்போது என்று கூசாமல்‌ கேட்கிறார்கள்‌. ஏனெனில்‌, 
நிலைபாடுகளை மாற்றிக்கொள்வதற்கு சீமான்‌ தயங்குவதே இல்லை. சாதி 
மதமெல்லாம்‌ என்னத்துக்கு? தமிழினம்‌ என்ற அடையாளம்‌ போதும்‌ 
என்றவர்தான்‌, இன்று பிரசித்தி பெற்ற சாதிக்‌ கட்சித்‌ தலைவர்களைக்‌ 
காட்டிலும்‌ சாதி வெறிப்‌ பேச்சுகளில்‌ சிக்சர்‌ அடித்துக்கொண்டிருக்கிறார்‌. 
இந்தப்‌ பக்கம்‌ ராமேஸ்வரம்‌ கோயிலை இடித்துவிட்டு ராவணனுக்குக்‌ 
கோயில்‌ கட்டுவேன்‌ என்று சொல்லிவிட்டு அந்தப்‌ பக்கம்‌ முப்பாட்டன்‌ 
முருகனுக்காக முறுக்கு பிழிகிறார்‌. கலைஞருக்கு இந்து மதம்‌ மட்டும்தான்‌ 
ஒவ்வாது; நமக்கு எந்த மதமும்‌ தேவையில்லை என்றவர்‌, மறக்காமல்‌ 
போனில்‌ கிறிஸ்தவப்‌ பாதிரியாரிடம்‌ பாவ மன்னிப்புக்‌ கேட்டுவிடுகிறார்‌. 
வாட்சப்‌ ஆடியோக்களின்‌ வடிவில்‌ வையம்‌ சுமக்கிறது வம்பு. ஆட்சிக்கு 
வந்தால்‌ தலைநகரை 'சோழப்பாட்டன்‌ ஆண்ட' உறையூருக்கு 
மாற்றுவேன்‌; அங்குதான்‌ தலைமைச்‌ செயலகம்‌ அமையும்‌ என்றெல்லாம்‌ 
கலவரப்படுத்துவதோடு நிறுத்திக்கொள்கிறார்களா என்றால்‌ அதான்‌ 
இல்லை. அன்னிய முதலீடுகளைத்‌ தடை செய்து, ஆடுமாடு மேய்ப்பதை 
அரசு உத்தியோகமாக்குவோம்‌ என்று கூசாமல்‌ பேசுவோரை என்ன 
செய்ய? 


சந்தேகமின்றி சீமான்‌ ஒரு நகைச்சுவைக்‌ கலைஞர்‌. அவரது கட்சி 
ஆசாமிகளும்‌ அவரை அடியொற்றியேதான்‌ பேசுகிறார்கள்‌. ஆனால்‌ என்‌ 
கவலையெல்லாம்‌ அவர்‌ பின்னால்‌ ஓடுகிற இளைஞர்களைப்‌ பற்றியது. 
முன்னொரு காலத்தில்‌ திராவிட இயக்கத்‌ தலைவர்களின்‌ தமிழில்‌ 
கட்டுண்டு பின்னால்‌ போன கூட்டம்‌ அளவுக்கு இல்லையென்றாலும்‌ 
இந்தத்‌ தமிழுக்கும்‌ ஒரு கூட்டம்‌ சேரத்தான்‌ செய்கிறது. சும்மா சொல்லக்‌ 
கூடாது. சீமான்‌ பிரமாதமாகவே பேசுகிறார்‌. தங்கு தடையற்ற வளமான 
மொழி அவரிடம்‌ இருக்கிறது. மேடைக்குத்‌ தேவையான ஆக்ரோஷம்‌ 
அமர்க்களமாகக்‌ கூடி வருகிறது. ஆனால்‌ மொழியின்‌ பூப்பந்தலுக்குள்‌ 
அவர்‌ மூட்டை மூட்டையாகக்‌ குப்பைக்‌ கழிவுகளைச்‌ சேகரித்து 
வைப்பதுதான்‌ இம்சிக்கிறது. 


இந்தத்‌ தேர்தலில்‌ நாம்‌ தமிழர்‌ கட்சியின்‌ இடம்‌ 
சால்லிக்கொள்ளும்படியாக இருக்க வாய்ப்பில்லை என்றாலும்‌ ஒரு 
புதிய அரசியல்‌ சக்தியாக அவரைக்‌ கருத விரும்புகிற, அதிகம்‌ படிக்காத, 
சூதுவாது தெரியாத அப்பாவி இளைஞர்களுக்கு ஒன்று மட்டும்‌ சொல்ல 
நினைக்கிறேன்‌. சீமான்‌ திறந்திருப்பது ஒரு டி ஷர்ட்‌ கடை. அங்கு 
பெரியார்‌ படம்‌ போட்ட டி ஷர்ட்டும்‌ கிடைக்கும்‌. விஜயகாந்த்‌ படம்‌ 

போட்ட டி ஷர்ட்டும்‌ கிடைக்கும்‌. பிரபாகரன்‌ டி ஷர்ட்டும்‌ கிடைக்கும்‌. 
நாளைக்கு டிரெண்ட்‌ மாறுமானால்‌ திருப்பதி வெங்கடாசலபதி படம்‌ 
போட்டதும்‌ கிடைக்கும்‌. 


ஆளுமைகளை டி ஹர்ட்டிலும்‌ அபத்தங்களை நெஞ்சுக்குள்ளும்‌ சுமந்து 
திரிவதில்‌ என்ன இருக்கிறது? சொன்னேனே, கெளண்டமணி செந்திலின்‌ 
இடம்தான்‌. சும்மா சிரித்துவிட்டுக்‌ கடந்து போவதே தேச நலனுக்கு 
உகந்தது. 


44. கூட்டிக்‌ கழித்துப்‌ பார்க்கும்‌ நேரம்‌ 


இந்த பாப்பையா, ஞானசம்மந்தன்‌, ராஜா சமூகத்தாரை விசாரிக்க 
வேண்டும்‌. வாழ்நாளில்‌ எத்தனை முறை 'கூட்டுக்குடும்பமா? 
தனிக்குடித்தனமா?' டைட்டிலை வைத்துப்‌ பட்டிமன்றம்‌ 
நடத்தியிருப்பார்கள்‌? நிறைய குடும்ப விஷயங்களைத்‌ தொட்டுப்‌ 
பேசலாம்‌. ஆங்காங்கே ஜோக்கடிக்கலாம்‌. அழகாக அசடு வழியலாம்‌. 
மாமியாரைப்‌ போல, நாத்தனாரைப்‌ போல, கொழுந்தனாரைப்‌ 
போலவெல்லாம்‌ மேடையில்‌ மிமிக்ரி செய்து கைதட்டல்‌ வாங்கலாம்‌. 
சிலதெல்லாம்‌ எப்போதும்‌ பச்சை. கூட்டுக்‌ குடும்பமே சிறந்தது என்று 
நடுவர்‌ மன்றம்‌ தீர்ப்பளிக்கப்‌ போவது எல்லோருக்குமே தெரியும்‌ 
என்றாலும்‌ கேட்டுவிட்டுக்‌ கிளம்புவதில்‌ ஒரு திருப்தி. 


இல்லை என்று சொல்லுவீர்களா? 


மாநிலத்திலுமேகூட ஒரு கூட்டணி ஆட்சி அமைவதுதான்‌ மக்களுக்கு 
நல்லது. யாரும்‌ தன்னிஷ்டத்துக்கு ஆடாமல்‌, போடுகிற 
தாளத்துக்கேற்றவாறு ஆடமுடியும்‌. நீ தப்பு செய்தால்‌ நான்‌ தட்டிக்‌ 
கேட்பேன்‌. அவன்‌ ஊழல்‌ செய்தால்‌ நாம்‌ சேர்ந்து மிரட்டலாம்‌. பள்ளிப்‌ 
பிள்ளைகள்‌ பரீட்சைக்கு முன்னால்‌ ஒருத்தருக்கு ஒருத்தர்‌ ஒப்பித்துப்‌ 
பார்த்துக்கொள்வதுபோல நீ செய்வதை எனக்குச்‌ சொல்லு. நான்‌ 

செய்வதை உனக்குச்‌ சொல்கிறேன்‌. அடுத்தவன்‌ கவனிக்கிறான்‌ என்ற 
எண்ணம்‌ இருக்கும்போதுதான்‌ செய்கிற காரியங்களில்‌ ஒரு கவனம்‌ 
இருக்கும்‌. 


மேற்படி ஏற்பாட்டைப்‌ பற்றி உலகு தோன்றிய நாளாக உள்ளூர்‌ 
அரசியலில்‌ பேசப்பட்டு வருவதைப்‌ பார்க்கிறோம்‌. ஒற்றைக்‌ கட்சி ஆட்சி 
முறையை ஒழிப்போம்‌. எழில்‌ கொஞ்சம்‌ கூட்டணி ஆட்சி ஒன்றை 
அமைப்போம்‌. தமிழகத்தை சிங்கப்பூர்‌ அல்லது 
சிலுக்குவார்பேட்டையாக்குவோம்‌. தப்பித்தவறியும்‌ தமிழகம்‌, தமிழகமாக 
இருந்துவிடக்கூடாது என்பதே முக்கியம்‌. 


திமுக - அதிமுக நீங்கலாக மாநிலத்தில்‌ குப்பை அல்லது ரத்தினம்‌ 
கொட்டிக்கொண்டிருக்கும்‌ அத்தனை கட்சிகளுமே ஏதாவது ஒரு 
சந்தர்ப்பத்தில்‌ இதைச்‌ சொல்லியிருக்கின்றன. இதுவரை சொல்லாத 
கட்சிகள்‌ உண்டென்றால்‌ இனி சொல்லும்‌. அதில்‌ சந்தேகம்‌ வேண்டாம்‌. 
ஏனெனில்‌ நமது இரண்டாம்‌ கட்டத்‌ தலைவர்களுக்கு (ரெண்டுங்கெட்டான்‌ 
தலைவர்களல்ல) ஆட்சியதிகாரம்‌ முக்கியமல்ல. மக்கள்‌ நலன்‌ தான்‌ பரம 


ப்ரீதி. 


ஒன்றும்‌ தப்பில்லை. நல்ல யோசனைதான்‌. சட்டாம்பிள்ளைகளை எதிரே 
வைத்துக்கொண்டு ஆட்சி புரிவது, ஆட்சியாளர்களுக்கு வேண்டுமானால்‌ 
இம்சையாக இருக்குமே தவிர மக்களுக்கு நல்லதுதான்‌. ஆனால்‌ நமது 
சூழலில்‌ அத்தகு ஒழுக்கம்‌ மிகுந்த சட்டாம்பிள்ளைகள்‌ யாரும்‌ உண்டா 
என்பதுதான்‌ கேள்வி. 


வைகோ சொல்கிறார்‌. விஜயகாந்த்‌ தலைமையிலான கூட்டணி ஆட்சிக்கு 
வருமானால்‌ அந்த நாலைந்து கட்சிகளுக்கும்‌ ஆட்சியில்‌ பங்கிருக்கும்‌. 
யாருக்கும்‌ தெரியாமல்‌ யாரும்‌ எந்தத்‌ தப்பும்‌ செய்துவிட முடியாது. 
கவனிக்க ஆள்‌ இருக்கிறார்கள்‌ என்பதாலேயே எல்லோரும்‌ தொழில்‌ 
சுத்தம்‌ காப்பார்கள்‌. ஒரு வாய்ப்புக்‌ கொடுத்துப்‌ பாருங்களேன்‌? 


நியாயமான கோரிக்கைதான்‌. கொஞ்சம்‌ சிந்தித்துப்‌ பார்ப்போம்‌. 
விஜயகாந்த்‌ தலைமை. கேப்டன்‌ விஜயகாந்த்‌ கட்சியின்‌ கொள்கைகள்‌ 
என்ன? திமுக, அதிமுகவை அகற்றுவது. இதைத்‌ தாண்டி இன்னொன்று 
சொல்ல முடியுமா! கூட்டணியில்‌ இருக்கிற இரண்டு கம்யூனிஸ்ட்‌ 
கட்சிகளுக்கும்‌ கொள்கைகள்‌ உண்டு. நிறையவே உண்டு. என்ன 

பேஜாரென்றால்‌ எல்லாமே நவராத்திரி கொலுவில்‌ வைக்கிற சொப்புப்‌ 
பதார்த்தங்களைப்‌ போன்ற கொள்கைகள்‌. பார்க்க, கேட்க, படிக்க, ரசிக்கப்‌ 
பிரமாதமாக இருக்குமே தவிர நடைமுறையில்‌ வேலைக்கு ஆகாது. 
ஏற்கெனவே வளர்ச்சியில்‌ தமிழகம்‌ ஐம்பதாண்டுகள்‌ பின்‌ 
தங்கியிருப்பதாகப்‌ பெரியவர்கள்‌ சொல்லிக்கொண்டிருக்கிறார்கள்‌. 
கம்யூனிஸ்டுகள்‌ அதிகாரத்தில்‌ பங்கெடுத்தால்‌ அதை 
ஐந்நூறாண்டுகளாக்காமல்‌ ஓயமாட்டார்கள்‌. இந்தப்‌ பக்கம்‌ கேப்டன்‌ 
கச்சத்தீவை மீட்பதற்கு நாலைந்து பட்டாலியன்களுடன்‌ 
போயிருக்கும்போது அந்தப்‌ பக்கம்‌ இவர்கள்‌ ஏடாகூடமாக என்னவாவது 
செய்துவைத்துத்‌ தொலைத்தால்‌ யார்‌ பொறுப்பு? 


திருமாவளவன்‌ இருக்கிறார்‌, அவர்‌ பார்த்துக்கொள்வார்‌ என்று 
சொல்லிவிட முடியாது. ஒரு பக்கம்‌ தலித்துகளை முன்னேற்றிக்கொண்டு 
இன்னொரு பக்கம்‌ ஈழத்‌ தமிழர்களுக்கு அவர்‌ குரல்‌ கொடுக்க 
ஆரம்பித்தாலே கம்யூனிஸ்டுகள்‌ குரல்வளையைப்‌ பிடித்துவிடுவார்கள்‌. 
நண்பர்களுக்குள்‌ சண்டையெல்லாம்‌ வராது. ஆனால்‌ கொள்கைக்கு நட்பு 
ஆகாதே? அதெல்லாம்‌ பரவாயில்லை, வாசன்‌ இருக்கிறார்‌; அவர்‌ 
பஞ்சாயத்து பேசி வைப்பார்‌ என்பீர்களானால்‌, அவர்‌ நட்டு வளர்க்கும்‌ 
நாலு மரங்களுக்கே இன்னும்‌ நீரூற்ற ஆரம்பிக்கவில்லை. இவர்‌ நால்வர்‌ 
அல்லது ஐவரணிக்கு எங்கிருந்து மத்தியஸ்தம்‌ பண்ண வருவார்‌? 


வைகோவோ ஹர்ட்‌ ரிடையர்டு அல்லது பதவித்‌ துறவறம்‌ 
மேற்கொண்டுவிட்டார்‌. இனி எதிலும்‌ போட்டியிடுவதே இல்லை என்பது 
எத்தனை அதிர்ச்சிகரமான முடிவு! பந்தியிலேயே இல்லாதவர்‌ பாயசத்தில்‌ 
உப்பு ஜாஸ்தி என்று எப்படிச்‌ சொல்ல முடியும்‌? 


ஒரே குழப்பம்‌. எல்லாமே இடியாப்பச்‌ சிக்கல்‌. நல்ல ரசம்‌ சோற்றுக்குத்‌ 
தொட்டுக்கொள்ள கூட்டு பிரமாதமாகத்தான்‌ இருக்கும்‌. ஆனால்‌ கூட்டில்‌ 
போடுகிற காய்கறிகளின்‌ தரம்‌ முக்கியமல்லவா? 


ஒரு சிறந்த கூட்டணியாட்சி அரிய பல சாதனைகள்‌ 
படைக்கக்கூடியதுதான்‌. அதில்‌ சற்றும்‌ சந்தேகம்‌ வேண்டாம்‌. திமுகவும்‌ 
அதிமுகவும்‌ மாறி மாறி ஆண்ட காலத்தை அமைதியாக மனத்துக்குள்‌ 
ஓடவிட்டுப்‌ பார்த்தால்‌ எத்தனை அக்கிரமங்கள்‌, எத்தனை அதிகார 
துஷ்பிரயோகங்கள்‌, எத்தனை மெத்தனம்‌, எவ்வளவு ஊழல்‌ என்று நெஞ்சு 
பதைக்காமல்‌ இருக்க முடியாது. ஆனால்‌ ஒரு பொருந்தாக்கூட்டணியோ, 

தரமற்ற கூட்டணியோ, சந்தர்ப்பவாதக்‌ கூட்டணியோ, பதவிதாகக்‌ 
கூட்டணியோ இந்த திராவிடக்‌ கட்சிகளின்‌ மாற்றாக இருக்க முடியாது. 


துரதிருஷ்டவசமாக நமக்கு வாய்க்கிற கூட்டணிப்‌ பதார்த்தங்களெல்லாம்‌ 
அப்படித்தான்‌ அமைந்துவிடுகின்றன. என்ன செய்ய? 


பட்டிமன்ற நடுவர்கள்‌ கூட்டுக்‌ குடும்பமே சிறந்தது என்று 
தீர்ப்பளிப்பதைக்‌ கேட்டு ரசிக்க யாருக்கும்‌ ஆட்சேபணை இல்லை. 
ஆனால்‌ நடைமுறை செளகரியங்களை உத்தேசித்து, தனித்துச்‌ செல்லும்‌ 
குடும்பங்களே மிகுதி என்பதை எண்ணிப்‌ பார்க்கலாம்‌. 


அடுத்தவாரம்‌ இந்நேரம்‌ ஆட்டத்தில்‌ ஜெயித்தது யாரென்று 
தெரிந்திருக்கும்‌. யார்‌ வேண்டுமானாலும்‌ ஜெயிக்கட்டும்‌. ஆனால்‌ 
தோற்பது வாக்காளர்களாக இருந்துவிடக்கூடாது. அதற்குத்தான்‌ 
இதெல்லாமே! 


45. 234 உத்தமபுத்திரர்கள்‌ 


வக்கணையாக எதைப்‌ பற்றி வேண்டுமானாலும்‌ எழுதத்‌ தெரிந்த எனக்குப்‌ 
படிவங்களை நிரப்புவது என்பது ஒரு பெரிய பிரச்னை. குட்டிக்‌ கட்டங்கள்‌ 
போட்ட வங்கிப்‌ படிவங்கள்‌ என்றால்‌ பின்னங்கால்‌ பிடறியில்‌ பட 
ஓடிவிடுவேன்‌. அகலமாகக்‌ கோடு போட்ட, சற்றே தாராளப்‌ 
படிவங்களென்றாலும்‌ ஏழெட்டு அடித்தல்‌ இல்லாமல்‌ எழுத முடியாது. 
பெரும்பாலும்‌ படிவங்களில்‌ நான்‌ தவறு செய்யும்‌ இடம்‌, முகவரியாக 
இருக்கும்‌. வீட்டின்‌ கதவு எண்‌ காலகாலமாக இருப்பதுதான்‌ என்றாலும்‌ 
நிரப்பும்‌ நேரத்தில்‌ தப்பாகவே வந்து விழும்‌. கதவு எண்ணுக்குப்‌ பிறகு 
தொலைபேசி எண்‌. அடுத்தது நிரந்தரக்‌ கணக்கு எண்‌. இதுவரை பெயரில்‌ 
மட்டும்தான்‌ ஸ்பெல்லிங்‌ மிஸ்டேக்‌ செய்ததில்லை. இது கருவின்‌ 
குற்றமல்ல. கடவுளின்‌ குற்றமேதான்‌. 


நிற்க. நேற்றைக்கு இந்த மாதிரி ஒரு படிவத்தை நிரப்பவேண்டி நேர்ந்தது. 
அதில்‌ சொந்த ஊர்‌ என்னும்‌ கட்டத்தில்‌ சென்னை என்று எழுதிவிட்டு, 
சொந்த மாநிலம்‌ என்ற கட்டத்துக்கு வந்தபோது குழப்பமாகிவிட்டது. 


ன்றன ஆந்திரத்தில்‌ இருக்கிறதா? சட்டீஸ்கரில்‌ இருக்கிறதா? 

ஒருவேளை உத்தர்கண்டாக இருக்குமோ? கண்டிப்பாகத்‌ தமிழகமாக 
இருக்க முடியாது. ஏனென்றால்‌ தமிழகத்தில்‌ மின்வெட்டே கிடையாது. 
நான்‌ படிவம்‌ நிரப்பிக்கொண்டிருந்ததோ மெழுகுவர்த்தி வெளிச்சத்தில்‌. 
ராத்திரி பத்து மணிக்குப்‌ போன கரண்ட்‌, பதினொன்றரை ஆகியும்‌ வராத 
அவஸ்தையில்‌ யாரையாவது பழிவாங்க உத்தேசித்துத்தான்‌ அந்தப்‌ 
படிவத்தைக்‌ கையில்‌ எடுத்தேன்‌. ஏனெனில்‌ சுய பழிவாங்கல்தான்‌ 
பாதுகாப்பானது. 


'ஏன்‌ சார்‌ இருட்டுல உக்காந்து எழுதிட்டிருக்கிங்க? எந்திரிச்சி வெளிய 
வாங்களேன்‌?' என்றார்‌ பக்கத்து ஃப்ளாட்காரர்‌. எங்கோ ஊருக்குப்‌ 
போகிறவர்‌ மாதிரி பேண்ட்‌ சட்டையெல்லாம்‌ போட்டுக்கொண்டு 


தயாராயிருந்தார்‌. 


'இந்த நேரத்துல எங்க சார்‌ கெளம்பிட்டிங்க? ரோட்‌ லைட்‌ கூட எரியலியே' 
என்றேன்‌. 


'சும்மா வெளிய நிக்கத்தான்‌. வாங்களேன்‌?' என்றார்‌ மீண்டும்‌. 


சும்மா வெளியே நிற்பதற்கு இஸ்திரி போட்ட சட்டை எதற்கு? 
புரியவில்லை. இருப்பினும்‌ அவரது இம்சை தாங்காமல்‌ படிவத்தை 
வைத்துவிட்டு வெளியே வந்தேன்‌. 


'இது ஒரு சிக்னல்‌ சார்‌. பவர கட்‌ பண்ணிட்டு பணம்‌ குடுக்கறாங்க' என்றார்‌ 
நண்பர்‌. திடுக்கிட்டுப்‌ போனேன்‌. ஏனென்றால்‌ எனது க்ஷேத்திரத்தில்‌ 
வருஷத்தில்‌ பாதி நாள்‌ பவரானது பல்‌ பிடுங்கிய பாம்பாகத்தான்‌ 
இருக்கும்‌. எப்போது போகும்‌, எப்போது வரும்‌ என்று யாராலும்‌ சொல்ல 
முடியாது. பிடுங்கப்படாத காலங்களில்‌ டிரான்ஸ்பார்மர்‌ வெடிக்கும்‌. 
என்னவாவது ஓர்‌ அசம்பாவிதம்‌ எப்போதும்‌ நடக்கும்‌. பவரைப்‌ 
பிடுங்கும்‌ பொழுதெல்லாம்‌ பணம்‌ கொடுப்பதென்றால்‌ இந்நேரம்‌ நான்‌ 


பல கோடீஸ்வரனாகியிருப்பேன்‌. 


'என்ன ரைட்டரோ போங்க. உங்களுக்கு விவரமே பத்தலியே சார்‌. நேத்து 
நைட்‌ இந்நேரம்‌ பவர்‌ கட்‌ ஆயிருந்திச்சில்ல? அப்ப பாளையக்காரன்‌ தெரு 
வரைக்கும்‌ டிஸ்டிரிப்யூஷன்‌ நடந்திருக்கு. காலைல பால்காரம்மா 
சொன்னாங்க. இன்னிக்கு இந்த சைடுதான்‌ வருவாங்க. வெயிட்‌ 
பண்ணுங்க' என்றார்‌ நண்பர்‌. என்னமோ கள்ளக்கடத்தல்‌ கோஷ்டிக்கு 

டார்ச்‌ அடித்து சிக்னல்‌ கொடுத்துக்‌ காத்திருக்கும்‌ பரபரப்புடன்‌ நண்பர்‌ 
அந்த முகம்‌ தெரியாத யாருக்காகவோ காத்திருக்கத்‌ தொடங்கினார்‌. 


பதினொன்றே முக்காலுக்கு கரண்ட்‌ வந்துவிட்டது. ஆனால்‌ அவர்‌ 
எதிர்பார்த்த யாரும்‌ வரவில்லை. மிகவும்‌ சோர்வாகிவிட்டார்‌. இப்போது 
அவருக்கு நான்‌ ஆறுதல்‌ சொல்ல வேண்டுமா அல்லது மறுநாள்‌ 
பவர்கட்டாக வாழ்த்து சொல்ல வேண்டுமா என்று யோசித்தேன்‌. படுத்து 
தூங்குங்க சார்‌ என்று மட்டும்‌ சொல்லிவிட்டுப்‌ போய்விட்டேன்‌. 


வருத்தமாக இருந்தது. மிஞ்சிப்‌ போனால்‌ என்ன தருவார்கள்‌? ஒரு 
ஆயிரம்‌? ஐந்தாயிரம்‌? அட பத்தாயிரம்‌? ஐந்து வருட ஆட்சி 
அதிகாரத்தைத்‌ தூக்கிக்‌ கொடுப்பதற்கு இதுதான்‌ விலையா? படித்தவர்கள்‌, 
பாமரர்கள்‌ என்னும்‌ பேதமின்றி இந்த விஷயத்தில்‌ மக்கள்‌ நாக்கைச்‌ 
சப்புக்கொட்டுகிற வழக்கம்‌ ஒழிந்தாலொழிய அரசியல்வாதிகள்‌ திருந்தப்‌ 
போவதில்லை. இந்த ரவுண்டில்‌ இதுவரை தேர்தல்‌ கமிஷன்‌ பறிமுதல்‌ 
செய்திருக்கும்‌ தொகை நமது மக்கள்‌ தொகையையே தாண்டிவிடும்‌ 
போலிருக்கிறது. இங்கே அங்கே என்றில்லாமல்‌ பரம்பொருள்‌ மாதிரி 
எங்கும்‌ நீக்கமற நிறைந்திருக்கிறது லஞ்சம்‌. இந்த ஆயிரம்‌ 
இரண்டாயிரத்தை வெட்கமின்றி வாங்குவதன்‌ விளைவுதான்‌ 
ஒண்ணாங்கிளாஸ்‌ அட்மிஷனில்‌ இருந்து, தொட்ட இடத்திலெல்லாம்‌ 
கொட்டி அழ வேண்டியிருக்கிறது என்பதை எண்ணிப்‌ பார்க்கலாம்‌. 
இப்படி லஞ்சமாகக்‌ கொடுக்கிற தொகையையெல்லாம்‌ நாளைக்கு 
ஜெயித்து அதிகாரத்துக்கு வந்ததும்‌ மீட்டர்‌ வட்டி போட்டு 
நம்மிடமிருந்தேதான்‌ திரும்ப எடுப்பார்கள்‌ என்பதையும்‌ சேர்த்து 
நினைக்கலாம்‌. 


வாக்களிப்பது என்பது ஜனநாயகத்தில்‌ மக்களுக்குக்‌ கிடைக்கிற 
ஆகப்பெரிய கெளரவம்‌, அதிகாரம்‌. நம்மை ஆள்பவரை நாமே 
தேர்ந்தெடுக்கிற சுதந்தரம்‌ எத்தனை மகத்தானது! பிடிக்காவிட்டால்‌ 
ஆறாவது வருஷம்‌ தூக்கிக்‌ கடாசிவிட்டு வேறு ஆளை உட்கார 
வைக்கலாம்‌. அட, அரசாங்கத்துக்கு இப்படி ஒரு அதிகாரம்‌ இருக்கிறதா 
என்று யோசித்துப்‌ பாருங்கள்‌. பிடிக்காத அதிகாரியை அமைச்சர்‌ 
பெருமான்‌ டிரான்ஸ்பர்‌ வேண்டுமானால்‌ செய்யலாம்‌. வேலையை 
விட்டுத்‌ தூக்க முடியுமா? ஆனால்‌ வாக்காளர்‌ நினைத்தால்‌ அமைச்சரைத்‌ 
தூக்கலாம்‌. ஆட்சியையே தூக்கலாம்‌. 

இந்த கெளரவத்தை மலினப்படுத்திக்கொள்ளாதிருப்பதே தேசத்துக்கு நாம்‌ 
செய்யக்கூடிய மிகப்பெரிய தொண்டு. 


இந்தத்‌ தேர்தல்‌ ஒரு வாய்ப்பு. மிகப்‌ பெரிய வாய்ப்பு. ஒரு நாள்‌ லீவு 
போட்டுவிட்டு உட்கார்ந்து யோசித்துப்‌ பாருங்கள்‌. நம்‌ விருப்பத்துக்குரிய, 
நமக்காக உழைக்கக்கூடிய, நமது நலனை சிந்திக்கக்கூடிய, 
கொள்ளையடிப்பதில்‌ விருப்பமற்ற ஒருவரை இந்த முறை 
தேர்ந்தெடுப்போம்‌. கட்சிகளைப்‌ பொருட்படுத்தாதீர்கள்‌. உங்கள்‌ 
தொகுதிக்கு ஓர்‌ உத்தமரைத்‌ தேர்ந்தெடுங்கள்‌. அத்தனைத்‌ தொகுதி 
வாக்காளர்களும்‌ இப்படிச்‌ சிந்தித்து, மிகச்‌ சரியான நபரைத்‌ 
தேர்ந்தெடுத்தால்‌, அமையும்‌ ஆட்சி அற்புதமாக அல்லாமல்‌ வேறெப்படி 
இருக்க முடியும்‌? 


ஆசிரியரின்‌ பிற அரசியல்‌ நூல்கள்‌ 
டாலர்‌ தேசம்‌ 

நிலமெல்லாம்‌ ரத்தம்‌ 

பாக்‌. ஒரு புதிரின்‌ சரிதம்‌ 

மாயவலை 

இராக்‌: ப்ளஸ்‌ சதாம்‌ மைனஸ்‌ சதாம்‌ 
ஹிட்லர்‌ 

சர்வாதிகாரத்திலிருந்து ஜனநாயகத்துக்கு 


பிரபாகரன்‌: வாழ்வும்‌ மரணமும்‌ 

ஆர்‌.எஸ்‌.எஸ்‌: மதம்‌ மதம்‌ மற்றும்‌ மதம்‌ 
மாவோயிஸ்ட்‌: அபாயங்களும்‌ பின்னணிகளும்‌ 
குலோப்‌ ஜாமூன்‌ 

9/11 சூழ்ச்சி வீழ்ச்சி மீட்சி 

பர்வேஸ்‌ முஷாரஃப்‌ 

காஷ்மீர்‌ 

ஓப்பன்‌ டிக்கெட்‌ 


ஐ.எஸ்‌: கொலைகாரன்பேட்டை 


